


‘చైతన్యగ్రంథమండలి’—౧.

హరిజననాయకుడు.



గ్రంథకర్త :

ప్రొఫెసరు - రంగనాయకులుగారు,

జి. లిట్. (ఆంధ్రప్రదేశ్)

౧౯౩౩

సర్వస్వామ్యసంకలితము]

[వెల అర్ధరూపాయ.

Acc No.	660
Class No	4.261
Book No.	176

ని దు బ్రో ల :

తాతా ముద్రాక్షరశాల యందు

మ ద్రి త మ.

రైతుగ్రంథమండలి.

ప్రధాన పోషకులు :—

శ్రీమతి పాములపాటి లక్ష్మమ్మగారు.

పోషకులు :—

శ్రీ ముసునూరి వెంకట సుబ్బారాయుడుగారు.

శ్రీ అలపర్తి వెంకయ్యగారు.

„ అలపర్తి జగన్నాయకులుగారు.

„ లావు అంకమ్మగారు.

„ పెద్ది సత్యనారాయణగారు.

అభిమానులు :—

శ్రీ జాషి బ్రహ్మయ్యగారు.

„ నూతలపాటి రామకృష్ణయ్యగారు.

„ దాసరి రామస్వామిగారు.

„ ముక్కమల వీరయ్యగారు.

„ అలపర్తి నాగయ్యగారు.

విజ్ఞప్తి.

సోదరాంధ్రదేశీయులారా !

కార్మిక కర్షక సమ్మేళనార్థమై, రైతుల ఆర్థిక, సాంఘిక, రాచకీయాభివృద్ధికై రైతు' సంఘములు ఆంధ్రదేశమందంతట స్థాపింపబడుచున్నవి. రానున్న రాచకీయ స్వారాజ్య పరిస్థితులందు కార్మిక కర్షకులకు, ఆర్థిక స్వారాజ్యము సంపాదితమగుటకై రైతులు, హరిజనులు తమ సర్వశక్తుల నుపయోగించవలసియున్నది. వారు కార్యసిద్ధిని బడయవలెనన్న విజ్ఞానమును తగినట్లు సముపార్జించవలసియున్నది. విజ్ఞానములేనిది స్వధర్మమెట్టిదో నిర్ణయించుకొనుటకుగాని నిరూపణయైన స్వధర్మమును సాధించుటకుగాని సాధ్యముకాదు. కనుకనే, విజ్ఞానమును ప్రజా సామాన్యమున కందుబాటులో పెట్టుటకై మేమి 'రైతు గ్రంథమండలి' ని స్థాపించితిమి.

మా గ్రంథమండలిద్వారా ఆధునిక, రాచకీయ, ఆర్థిక, సాంఘిక వ్యవహారములగురించి ఆయా విషయములందారి తేరిన పండితులచే గ్రంథముల వ్రాయించి ప్రకటింపఁ దలంచియున్నారము. ప్రథమముననే సుప్రసిద్ధ రైతు నాయకులును,

ఆచార్యులు నగు శ్రీ రంగనాయకులుగారి యుద్ధగ్రంథములు తొమ్మిది మాకు సంపాదితమైనవని తెల్పుటకు సంతసముగా నున్నది.

మా గ్రంథమండలిద్వారా సంవత్సరమునకు మూడు పోత్తములనైన ప్రకటింప దలంచియున్నాము. ప్రతి పుస్తకమును చందాదారులకు ప్రత్యేక చౌకధరలకు వి. పి. గా పంపింతుము.

ఆంధ్రదేశీయులు అందును ముఖ్యముగా రైతులు, మా గ్రంథమండలియెడ ఆదరాభిమానముల జూపెట్టి మా యాశయముల నెగ్గింతురు గాక.

జి. లక్ష్మీనారాయణ ఎం. ఏ.

సంపాదకులు.

గాంధీ మహాత్ముని కు జయం.

ఈ గ్రంథమందు పేర్కొనబడిన జాతీయనాయక పాత్రములుతప్ప తక్కిన పాత్రము లన్నియు కల్పితములు. ఇందు పేర్కొనబడిన పేరులుగలవా రాయా గ్రామములం దుండిరేని వారిని నే నెరుగను ; వారినిగూర్చి నేను వ్రాయదలంచలేదు.


ఈ గ్రంథమందు 1932 మార్చిలో సూచింపబడిన నాంఘిక పరిమార్పులను, అద్భుతముగా మహాత్మాగాంధీగారు, దేశమందంతట కల్గించుచుండుట మన యదృష్టమే. అట్టి మార్పులను నేను క్రిందటి పది వత్సరములనుండియు కోరుచుంటిని.

సాధ్యమైనంతవరకు వ్యావహారిక భాషనే యుపయోగింపబ్రయత్నించితి.

రామానీడు విద్యాలయము,
నిదుబ్రోలు.
23-12-1933

రంగనాయకులు.

అంకితము .



చిన్న తనముననే కన్నతల్లి మరణింప, అపారమగు ప్రేమతో, చిన్ని మెత్తు మాటనైన యనక, కన్న తల్లికంటెను మక్కువతో బెంచి, ధన వ్యయమును లెక్కింపక, గౌరవమునే తలపోసి, పుత్రిశ్రేయమునే యభిలషించి, కష్టించి, పెంచి పెద్దవానినిజేసి, నా హృదయమందు ఓర్పునకు, శాంతిమునకు, ప్రేమకు, అపరావతారముగా ప్రతిబింబించుచున్న నా పెద్దతల్లి “మంగమ్మ తల్లికి” నేనీ పుష్పముతో పూజచేయుచున్నాను.

రంగ

హరిజన నాయకుడు.

మొదటి ప్రకరణము.

బసవలింగయ్య.

గంగయ్య పూర్వులు వేల్పురునందే పుట్టి పెరిగిరట. కనుకనే అతని యింటిపేరు వేల్పురు. వేల్పురివారు ఈ గ్రామమందు పది కుటుంబాలు మాత్రమేకలవు. ఈశ్వరగల్లులో నాల్గు, కుందేరులో ఆరు, నెప్పల్లిలో రెండు కుటుంబాలు కలవట. కాని, వేల్పురిలోని గంగయ్య కుటుంబమే వేల్పురి వారికి ప్రధానమైనది. వేల్పురువారు ఆదిమాంధ్రులైనను, తమ గ్రామమునందు పురాతన కుటుంబీకులు కనుక తదితర కులముల వారందరు వారన్న కొంత యాదరముకల్గి వేల్పురి వారి 'కుదురు' యింటివారగు గంగయ్య కుటుంబమునకు కొంత ప్రత్యేక యాధిక్యత తమ మత, సాంఘిక, సాంప్రదాయములందు, జూపెట్టుచుండిరి. గ్రామ దేవతల కొల్చునప్పుడెల్ల మొదటి యాట వేల్పురివారిది. మారిమ్మ, ముత్యాలమ్మకు ప్రథమమున వీరే బొట్టుపెట్టవలెను. పెద్దకాపుగారు తొలకరిలో విత్తనాలు వేసేముందు వేల్పురివారి ఆశుపడుచు విత్తనముల మంత్రించవలెను. సంక్రాంతి, సంవత్సరాదిపండుగ

లష్కరు వేల్పూరివారి ముసలాతమరైతులందుకు బంతిపూలు, వేపపువ్వు, తెచ్చి పెట్టవలయును. గ్రామమునం దెవ్వరైన, అంబోతెద్దను వేయునట్లుయిన వేల్పూరివారి కుర్రడు అయెద్దకు ముద్ర వేయవలెను. ఇందులకుగాను పారిశోషికముగ వేల్పూరి వారి కుదుటి కుటుంబమునకు కల్లాములందు, ప్రతిరైతు, తన సత్తాకు తగినట్లు థాన్యమును ధర్మముచేయవలెను. గంగయ్య గారి కుటుంబము, వేల్పూరు గ్రామము కట్టబడినప్పటి నుండి, యీ మర్యాదలకు, ఇచ్చిపుచ్చుకోలులకు, అలవాటుపడి యుండిరి.

మన గంగయ్య కిప్పటికి 80 వత్సరము లుండును. వేల్పూరు పెదకాపు రమణయ్యగారి తాతక్రింద మొదట కూలికీ కుదిరినాడట. ఆరోజులలో (అనగా 1880-90 సంవత్సరములందు) రైతు లీనాటికంటె వృథాకాయలట. కూలీలు కూడ, ఇప్పటికంటె ఎన్నోరెట్లు కష్టపడుటకు శక్తికల్గియుండి రట. తాను వయస్సునం దన్నప్ప డెట్లు దేశపు పరిస్థితులుం డెనో, రమణయ్యగారి కుమారుడు రామస్వామిగారి కెన్నో మారులు గంగయ్య చెప్పుచుండెడివాడు. ఒకనాడు ప్రొత్తగా నెల్లూరు జిల్లానుండి వచ్చిన యల్లమందకు, తమ కుటుంబము నకు పట్టుగొమ్మలాగ యుండిన గంగయ్యను పిలిచి, రామ స్వామి “తాతా, తాతా” మాముత్తాత కాలములో కమ్మరైలుండెడివారే యని యడగెను.

గంగయ్య— ఏమిటి నాయనా, ఎన్ని పర్యాయములని చెప్పేది? ఏమండోయి యల్లమందగారూ, మీరు క్రొత్తిగా వచ్చినారటగా నెట్లాగ జిల్లామండీ, మీ నైపున యేమైన నైతులు, కూలీలు, నూకాలమునాటి వారివలె కష్టించువారేమో కాని, ఈమాగాణి భూములలో ఆలాంటి పనితనము కలవారే కనపడడములేదు. మాఅబ్బాయి రామస్వామికి నామీద యెంతో ప్రాణము. అందుకనే పడేపడే 'పాడించేపదమురా' అన్నట్లు నిష్పక్షా యీమాటలే చెప్పమంటాడు. దీనికేమిగాని, మీతట్టున ఆడవారు పొలముపోతారా?

యల్లమంద— అవునోయి గంగా, మాదేశాన ఆడంగులు బాగా పనిచేస్తారు.

రామస్వామి— యల్లమందగారు మానాయన మాదిరిగనే మాతాతను' గంగా అనవాకు. మాపూరి మాది గల కంతకు మాతాత కులపెద్ద. మా నాన్న తప్ప ఇంకెవ్వరు 'గంగా' అనరు యీపూరిలో. అందఱు తాతా అనే పిలుస్తారు. మాఅమ్మకు కూడా గంగయ్య తాతే.

యల్లమంద— తెలియకన్నాను, తాతా మరేమి అనుకోవాకు.

గంగయ్య— దానికేమిలే చిన్నవాడవు. మాపూరి మర్యాదలు నీకేమి తెలుసుగాని, ఏదీ చెప్పకపోతివేమి, మీ కందుకూరు నైతుల స్త్రీలు పొలాలకు వెళ్లుతారా?

యల్లమంద— ఆహా! వెళ్లకేమి, మా అమ్మ, చెల్లెండ్లు
 ఎప్పుడూ పొలాలకు వెళ్లేవారేగదా? మావూరిలో
 మాదే పెద్దకుటుంబము. మావాళ్లకే అభ్యంతరము
 లేకపోయినప్పుడు ఇతరుల కేమియభ్యంతర ముండును.
 మాచెల్లెలు కోటమ్మ ఏరుతట్టునయున్న మాపడమర
 చేలో మంచమీద నిలబడి, లే, లే, కాకి లేలే యని
 ఛల్ ఛల్ మను వడికేలను త్రిప్పుచున్నప్పుడు ఎంతరాణిం
 పుగా యుంటుం దనుకున్నావు. సాయంత్రమువేళ
 మొక్కజొన్న కండలు వల్తోవేసుకొని, పాలకండలు
 తింటూ, మధ్యమధ్య పాటలు పాడుకుంటూ, ఆడపిల్లలు
 పొలాలనుండి తిరిగి వచ్చేటప్పుడు, సంధ్యాసమయ
 పిట్టల పికపికలు తోడుగా, ఇంటి ముఖంబువట్టి అర
 చుచు బోవుచుండు గొర్రెల మందల చూచియే తీర
 వలెను. తాతా! పాలచెంగావరవికలు తొడిగి మబ్బించు
 చీరలుకట్టి, మా మాదిగ వనితలు కడుపుబ్బ నవ్వుచు,
 కుర్రవాండ్రతో సరసాలాడుచూ, జీతగాండ్రతో
 వోయ్యారము జేయుచూ, వచ్చుచున్నప్పుడు దిగుచున్న
 చీకటిని ఆగు మాగుము అని అడ్డగించుచుండు ముద్దు
 లొల్కు సూర్యుని బంగారు తీగెలు ఊగుచున్న జొన్న
 కంకులకు, రాలుచున్న చనగచమురునకు, వాలుచున్న
 లేజిగురులకు, వన్నె బెట్టుచున్నప్పుడు, పసివాడనగు నా
 కెంత హృదయానందము కల్గెడిదో చెప్పతరమా
 తాతా?

గంగయ్య— ఇదేమి కాలమేగాని, అబ్బాయీ! మా పూర్వజ్ఞుల కమ్మారికి పోయేరోజులు వచ్చినట్లున్నవి. నా చిన్నతనాన మారమణయ్య ముత్తవ, అమ్మి అత్తమ్మ, ఎప్పుడూ పొలానే పాటుపడుచుండేవాళ్లు. మన పెద్ద కాపు ముత్తవను నే నెప్పుడు పెద్దమ్మా! అని పిల్చేవాడిని. మా పెద్దమ్మకు తెలియని వ్యవసాయపు పనియే ముండేది? ఎన్ని ఆవులు, గేదెల పాడితీశేది? ఎంత మంది జీతగాండ్రకు వండి పెట్టేది? మొక్కజొన్న కండలు విరిపించడములోనా, శనగకాయను కొట్టించడములోనా, కందికంపను కుప్పలు వేయించడములోనా, ధాన్యపు రాసులకు కావలి కాయించడములోనా, దానధర్మములు చేయించడములోనా, ఎందులోనైనా, మా పెద్దమ్మ ఎవ్వరికైనా తీసిపోయి యెరుగునా? ఆమె ముగ్గురు కూతుళ్లు, తల్లిని మరిపించే అందకత్తెలు, అంతకుమించిన పనికత్తెలు. ఇప్పటివలె రైతుల భార్యలు, యిండ్లల్లో మురిగి మూలై వాల్లా! ఈ నాడు నాతో మాట్లాడడానికి గూడా యేమిటోనిన్న గాక మొన్న బుట్టిన యీ కమ్మారి పిల్లలకు సిగ్గు. ఆ రోజుల్లో స్త్రీ పురుష భేదము లేనట్లే చింతపండు చేయడం, కందికంప కొట్టడం, చనగకంప తొక్కించడం, జొన్నకంకి కొట్టించడం, అది యిది యననేమి అన్ని పనులందు మాల, మండి, యెవ్వరో, సంసారు

అన్నా, చెప్పడానికి బీలులేకుండా కలిసి మెలిసి అందరు స్త్రీలు, పురుషులు, పనిచేసేవారు. మా పెద్దమ్మ పాట వాడుచూ కందులు జల్లిడ పట్టుతుంటే, నాభాగ్య తడి కడు అవతలి కొమ్ము పట్టుకొని పదము కల్పించుట. మిగిలిన స్త్రీలు, పాట నందుకొని విసరుచుంటే, ఆకల్లాము, అందము, చందము, దేవతలకై నా అబ్బునా?

రామస్వామి— ఐతే తాతా, మా అమ్మమ్మ పొలంలో పని చేసేదిగదా! ఆమెను తోడి సంసారులు గొరివించెడి వారేనా?

గంగయ్య— ఏమీ! నా పెద్దమ్మ కూతురిని అమర్కాద చేసే పాటివారుకూడా కలరా? వడిశేల వేయడంలో మా చెల్లిమ్మతో పోటీకివచ్చేవారీ సాటి కమ్మారిలోకలరా? కొన్నాటి చీర కట్టుకొని, అద్దాల రవిక తొడిగి, బంతి పువ్వును కొప్పులో పెట్టి, నొప్పన 'అంతటి' బొట్టు పెట్టుకొని బుగ్గను అంటుకొన్న మొక్కజొన్న పుష్పాడితో నా చెల్లిమ్మ జొన్న చేలోనుండి గంతు వేయచూ వస్తూవుంటే మా పెద్దనాన్న ఎంత సంతోషపడేవాడో చెప్పలేరమా? అబ్బో! ఆమె అందమెక్కడ, వయ్యార మెక్కడ, ఆమె పాదములొత్తుటకై యెందరు సంసారి స్త్రీలు యువ్వెళ్లారు చుండెడివారో తెలియునా?

యల్లమంద— తాతా, మా పెద్దయ్య, పెద్దమ్మా అని కలవరిస్తావే! మరి మా ముత్తవ యెట్లావుండేదో చెప్పవేమి?

గంగయ్య— (గంగయ్య సిగ్గు నభిసయించుచున్నాడు. చల్లగా దగ్గి, చుట్ట నోట్లో పెట్టుకొని) “మీరు తుంటరి పిల్ల కాయలు. మీ ముత్తవ కేమికొదవ నాయనలారా! దేవుడంతటి మా పెద్దయ్య, లక్ష్మీవంటి మా పెద్దమ్మ కొలువులో నావతేనే ధన్యురాలగు చుండెడిది. అది కాపురానికి వచ్చేటప్పటికి రామస్వామి తాత పెత్త నానికి వచ్చినాడు. మన పెద్దకాపు పుట్టి అప్పటికి పదేడులైనది. మా పెద్దనాయన ముదుసలియై, పొలానికి పోవులమాని, వ్యవసాయ మంత పెద్ద కొడుకు మీదనే పెట్టినాడు. నాసింగి బాగుండకేమి? మా పెద్ద నాయనేగా కుదిర్చి పెట్టినాడు. మా మామగారిది కుండేరు. ఆతడు ఆ పూరు పెద్దరెడ్డిగారి కమతములో యుండెనట. మా పెద్దనాయన ఆ పూరు ఏదో వ్యవహారము పరిష్కారము చేయుటకై పోయియున్నప్పుడు, పదహారేండ్ల పిల్ల నొకదానిని గొడ్లచాపిటిలో చూచి, పుట్టుపూరోత్తరాలు కనుక్కొని, వ్యవసాయపు పనులన్నిటియందు తెల్వితేటలు కలదని తెలుసుకొన్నాడు. ఆమరునాడు నన్ను పిలిచి “గంగా, నీకు పెండ్లికూతురును చూచి వచ్చినానురా, పిల్ల అంగు గలది. తండ్రి మరియాదస్థుడు. బాగా పనితనము నేర్చినదే! ఒక్క అంకెము ధాన్యము అలాకనగా దంచునట పెండ్లి చేసుకుంటావా?” అన్నాడు. “ఏమోనండి. తండ్రియు,

దైవము, నీవేగదా నాకు. నీట మునుగమన్నా, పాల మునుగమన్నా, 'వల్లె' యంటానుకాని మరొక మాట వచ్చునా నాకు" అంటిని. "నీవు వట్టి పిచ్చి వాడవురా గంగా నిన్నాగడగ్గాయిపిల్ల యెన్నితీప్పలు పెట్టునో! సరే, నీవు వెళ్ళి మీఅమ్మకు చెప్పు. పార్లమెంటు వెళ్ళిన ఆరురోజులకు పెండ్లిజరుగునని; అన్నియత్నాలు నేను చేయిస్తాలే" అన్నాడు. ఆరోనాడు పెండ్లి అయింది ఇక చెప్పవలెనా? వేల్పురు పెద్దకాపుగారి పెద్ద కమతగాడు కుందేరు పెద్దిరెడ్డిగారి కమతగాని పిల్లను పెండ్లిచేసుకొనే టప్పుడెంత అట్టహాసము జరిగెనో యూహించుకోవలసినదే గాని చెప్పతరమా? వండే వారికి, పెట్టేవారికి, ఆదినమంత విరామమేలేదు. ఈ చుట్టుపట్లగల ఆరు గ్రామాదుల పంచము లందరు బంతులు తీరి భోజనాలు చేసిరి. పుట్టిబియ్యము ఉడికిన వట. మహారాజుల పెండ్లియైనా, అట్లా జరిగినదాయని నేనెచ్చటికి పోయినా మాకులపువాళ్లు అటుండే వాళ్లు చాలాకాలము వరకు.

మాపెదనాయన చెప్పినట్లే, మీ ముత్తవ భేషేన పనికత్తె. మాపెద్దమ్మకు ముచ్చట కల్గించేది. వెంకయ్యకు అది అంటే యెంతో ఆదరము. చిన్నిమ్మకు దానిమీద మక్కువ యింతింతని చెప్పడాని కలవిగాదు. దానికి చిన్నిమ్మ ఆమెకు అదియేసరి. పనిపాటలందు, ఇంపుసాంపులందు, పాడిపంటల

పోషించుటందు ఆకాలపు స్త్రీలముందు దిగదుడవడానికి పనికి వస్తాగా నాయనలారా ఈనాటి ఆడంగులు.

రామస్వామి— తాతా! మాముత్తవ పెద్దదైన తరువాతనే చేసుకొంటివే? నిన్నెప్పుడైన ఆడించేదేనా?

గంగయ్య— నాయనా! ఎంతటివాడవోయి! మారమణయ్య కడుపున తగినవాడవే పుట్టావు! మేము మీ కమ్మారి మాదిరిగా రంగులు పింగులు వేసుకుని తిరిగేవాళ్లమా? తిరగాలన్నామాకు నాల్గుడబ్బులిచ్చేవా రెవరున్నారూ? పెండ్లినాటికి నాకు ముప్పై సంవత్సరాలు. దానికి 16 సంవత్సరాలని చెప్పితిగదా! నాకు అరవై యేడులు వచ్చిందాకా సంసారపక్షముగానే యుండేవాళ్లము. నాడబ్బైయేట అది దేవుడి సాన్నిధ్యమునకుపోయె. ఇంకా నన్నాడించడ మెక్కడ. పాపమిప్పు డేలోకము లో యున్నదోకాని మీముత్తవ యెంతటి పనికత్తె యనుకొన్నారు? పగలంత పొలాన పనిజేసివచ్చి ఇంటిలో భోజనాదులన్ని సరిపెట్టి పిల్లలను పండబెట్టి ఇరుగుపొరుగు వారిని మరియాదచేసి వచ్చి నాకాళ్లు పిసుకుచూ నిద్రకు జోకొట్టేది. మాపెద్దబాబుకు దాని మీద యెంతో ఆదరముగా యుండేది. దానికి మొదటి బిడ్డను కన్నప్పుడు మూడు నెలలబాటు పనిజేయించు కోకుండానే కూలి యిప్పించినాడు.

యల్లమంద— తాతా సీకన్న బిడ్డలంద రీ యూరిలోనే
యున్నారా?

గంగయ్య— లేదు నాయనా మా పెద్దవాడు రమణయ్యగారి
కమతములోనే యున్నాడుకదా ! వాడేగా ఆలగాజాతి
కూలీల కందరికి జీతగాండ్లమధ్య పెత్తందారు. మీరు
యీవూరు వచ్చేముందే మావూరిలో పెద్దకొలుపులు
జరిగినవి. చుట్టుపట్ల గ్రామాదులవా రందరు వేలకొల
దిగా వచ్చిరి. వారిలో మా పెద్దవాడిని పొగడనివారే
లేరు. వాడు తప్పెటవాయించుతూ అడుగు వేయుచూ
యుంటే చూచి ముచ్చటపడిరి అందరు. కత్తిసాములో
గాని మిలువిద్యలోగాని వాని మించినవారెవ రీప్రాంత్య
ములందు లేరట. రెండోవాడు తల్లికి నచ్చిన పిల్లగాడు.
మన రామస్వామికి వలెనే ఎర్రగా యుండేవాడు.
వాడి చాతి దృఢమగు దీర్ఘమగు చేతులు నెత్తిపై
నుండు దట్టమగు జుట్టు తలుచుకొంటే విచారముకల్గు
చుండును. వాడికి యిరవై సంవత్సరాల వయస్సు
నచ్చేవరకే ఈవూరిలోని మేటియగు పనివారందరికి
నాయకుడైనాడు. మా పెద్దవాడి కప్పుడే పెండ్లియైనది.
కోడలు కాపురానికి వచ్చినది. మా యింట్లో ఆనంద
మునకు కొదువలేకుండెను. ఇంతలో ఏమని చెప్పేది
బాబూ! సిడుగువలె మారెండోకుర్రవాడు లింగయ్యను
యెవ్వరో నలవగొట్టి ఎండిపోయిన కాలువలో పార

వేసి నారని తెల్లవారి ఇంట్లోనుండి వీధిలోనికి వచ్చే సరికి చెప్పిరి. నడుము విరిగిపోయినట్లయ్యెను నాకు. ఇక దాని సంగతి చెప్పాలనా? పాడంత గగ్గోలై పోయినది.

రామస్వామి— తాతా! లింగడు దొంగతనము చేయలేదటగా? మానాన యెవ్వరితోనో రహస్యంగా చెప్పుతుంటే విన్నా! పాలెములో యెవ్వరి యింట్లోనో ఏమిటో జరిగినదటగా? పట్టుకుని చితకగొట్టారట.

గంగయ్య— ఎందుకులే ఆసంగతి మనకు. ఏదో వయస్సులో వుండేవాళ్లు గ్రహచారము చాలకపోతే తలకు మించిన పిచ్చివనులు చేస్తే లోకము క్షమించునా? ఆదెబ్బలతో వాడికి నడుము విరిగినది; తలనగిలినది. వాడికి వల్లంత నెత్తురుమయమే? నేనట్టే కూలబడిపోతిని. మా చిన్నాడి కొడుకు తన భుజముమీద నా చేయి వేసుకొని నన్ను యింటికి తోడుకొనివచ్చెను. వాడిని మాయింట్లోనే యుంచితమి. ఈ పువ్వుగల్లు దానుడు మందుమాటలు వాడి, గాడిద చమురు తెప్పించి త్రాగించెను. మా పెద్దతండ్రి కావలసిన డబ్బు యిచ్చుచుండెను. నాల్గవోజులు అమితబాధతో గడపినాడు. ఐదోరోజున నన్ను పిల్చి “బాబూ, తప్పు చేసినాను, క్షమించుము, అన్నయ్య కొటయ్య నా లైదుమామలు వద్దరా, మన కొద్దురా, ఈ పాడు పొత్తు, మనకీ

పాలెపుపొత్తు అచ్చిబాటుకాదురా, అని చెప్పాడు. కాని మన గ్రహచార మిట్లుంటే నేనెందుకు వింటాను, నేను చచ్చినా నాకు కష్టముగా లేదు కాని, మన తాతగారి కమతములోయున్న లింగడు, ఊరిలో యిట్టి దుర్మార్గము చేసినాడే యను అప్రతిష్ట మన దేవిడి కొచ్చినదే యని విచారపడుచున్నాను. అయ్యా! నా తప్పు త్రమించుము, తాతకు నాదే తప్పంత, నీకు అన్నకు, యేమి బాధ్యతలేదు. నాతప్పునకు తగిన శాస్తి జరిగినది అని చెప్పుము. రమణయ్యగారి చేయిక్రింద నాల్గు నాళ్లు మనసార కష్టించాలనుకుంటే ప్రాప్తి లేక పోయినది. నే చేసినపాపము త్రమించబడితే, నేను మళ్లా నీకే కొడుకునై పుట్టుతాలే నానా? అమ్మ నిటు పిలుపుము.” ఏదీ అమ్మా! అమ్మా! ఏడువకు, నీ గర్భాన త్వరలోనే నేను పుట్టుతాలే! అంటూ, కొనయూపిరి విడిచినాడు. ఇక మాదుఃఖానికి అంతం న్నదా! కోటయ్య సిగ్గుచేత ఊళ్లొకే రెండు నెలల కాలము పోయేవాడు కాడు. మీ ముత్తవ పాలెంలో తన మొగమే చూపెట్టడానికి సంకోశించింది, నే నెక్కడకు పోయినా ఆలగాజాతుల వాళ్లందరు నానంక అట్టే చూచేవారు.

యల్లమంద— మరీనీకు లింగడు తిరిగి పుట్టినాడా ?

గంగయ్య— ఆహా! వాడి మాటయొక్క బలమేమోకాని
వాడుపోయిన మరుమాసముననే మీము త్వర గల్గిన
అవతరించాడు. వాడి అవతారమే మా ముత్తయ్య.

యల్లమంద— నాతో నిన్న పొలానికి వచ్చి ఆవులను,
దూడలను, ఎద్దులను, ఆటలాడించిన వాడేనా? పాతి
కేండ్లున్నవి? తాతా? వాడు మాదిగ పిల్లవాడైనా,
వాడిమొఖాన యెంత తేజమున్నది!

రామస్వామి— అన్నయ్యా! నీవు మంచి పనివాడవని, మన
వెంకన్న చెప్పి తే విన్నాగాని, మా ముత్తన్నను యెప్పటి
కైనా మించకలవా? వాడువేసిన వామికి వంకర పెట్ట
కలువారున్నారా? వాడువేసిన కుప్పలు, ఈ పూరిలో
కెల్ల అలాయదాగానే యుండును. వాడు పిల్చి తేచాలు
ఆవులు పరుగెత్తును. ఇతరుల క్రింద రెండు యెకరాలు
దున్నితే, వాని క్రింద మూ డెకరాలు సాళ్లువేసి, పైగా
దుముకుచూ, రంకెలువేస్తూ, కొరములోకి మన ఎడ్లు
వచ్చునని, నిన్న సాయంత్రమేగా రామచంద్రయ్య
మనకు చెప్పింది.

గంగయ్య— ఇదేమో చిత్రముగానేయున్నది. ముత్తయ్యకు
పదహారేండ్లు వచ్చేసరికి, లింగనికుండిన హస్త కౌశ
ల్యత, కార్యనిపుణత, బాహుబలుత్వము, యేర్పడెను.
ఇప్పుడు, వానిలో యిద్దరు మనుష్యులున్నారా యని
పించును. మన రామచంద్రయ్యగారికి అరక దున్నుట

లోను, వీరయ్యగారికి పశువులు వేపుటలోను, యీడు జోడుగా యుండనేర్చినవాడు వాడేగదా ! మా రమణయ్యకు ముత్తడిమీద అమిత ప్రాణం.

రామస్వామి— ఐతే, ముత్తడి కేమో పిచ్చి కొంచె మున్నదటగా, ఈసంసారులందరిని ద్వేషించుతాడట, చాకలి, మంగలివాళ్లు, తూర్పువాళ్లు, అంటే భగ్గుమంటాడట, పాలెంబోయున్న వారందరిమీద, కారణంలేకుండానే తగవు పెట్టుకుంటాడట. మన వెంకన్నకు గూడ, వాడంటే, యేదో సందేహముగా నుండును. తాము వచ్చిన క్రొత్తదినాలలో, తమ్ముకూడ, సందేహముతో చూస్తుండేవాడట. రామచంద్రయ్య పనితనము జూచి, వీరయ్యకున్న పశుహృదయపరిజ్ఞానము గాంచి, జ్ఞానమ్మ మొత్తదనము తలంచి, కొంతకాలానికి సాధువైనాడట. తలకు మించిన ఆలోచనలు, చోటుకుమించిన చైదములున్నవి. వీడికి ఎప్పటికేమి మూడునో యని, భయపడుచున్నాను.

గంగయ్య— కాలవైపక్షిత్తము బాబూ ! మా కాలములో, అలగా జాతీకిచెందిన నూద్రులన్నాకూడ, మాకెంతో భయంగావుండేది. నామట్టుకునాకు, యాభై యేండ్లు వచ్చినప్పుడుకూడ, రై లెక్కి బండరు పోతుంటే, ఎచ్చట పెద్దకులాలవారొచ్చి, నాప్రక్క కూర్చుంటారో యని, గుండెలు తటకట కొట్టుకొనేవి. నాలెదు మాకులు,

మా రమణయ్యతో, ఏలూరు తెలికచక్క కొనడానికి, రెండు మారులు ఎద్దుల నాణ్యము చేయడానికి, మన రామచంద్రయ్యతో బాటు విజయనగరానికి వెళ్లిన తరువాతకాదా, నా కా భయముపోయినది. అన్నట్లు మనమీ పూర్వల్లో కాని యిన్ని భేదాలు కల్గించుకునేది, ఆ పూర్వల్లో యేమిలేదు. 'పూ' అంటే యెగిరిపోయే గుడ్డలు పైన వేసుకొని, మురుగులెట్టుకొన్న వాల్లెంత మందో, వెనకాముందూ చూడకుండా, ఎన్నో మారులు, నా ప్రక్కనే, నన్నంటుకుంటునే కూర్చుండేవాళ్లు. నీకుల మేమిటనిగాని, నీ వృత్తి యేమనిగాని, అడిగినవాళ్లు న్నారా? మారమణయ్యో, ఇచ్చటివాళ్లేమనుకుంటారో యని, సిగ్గుతో నన్ను దూరంగా యుంచుతాడు గాని, ఆ ప్రయాణాలలో, నేనే తనకు అన్ననైనట్లు, అరటిపండ్లైనా, మిఠాయేనా, సమస్తం తెచ్చిపెట్టి, నా ప్రక్కనే కూర్చుని భోజనము, చేసేవాడు.

రామస్వామి— ఐతే, నీవు మమ్ములను ఆంటుకోవేమి తాతా?

గంగయ్య— కుర్రాడికి యేమి సందేహాలు? నీవుకూడా మా ముత్తడితో సావాసముచేసి, చెడిపోతావా యేమిటి? కలకాలమునుండి, మీవాళ్లు, యీపూరిలో, పేరు ప్రతిష్టలు సంపాదించుకొన్నారు. మాతాత కాలమునుండి, మీకమతములో మేము పనిచేసి, మీ యింటి దేవతను కొల్చుచున్నాము. గోత్రలో యొక కాలుబెట్టి కనుకు

చున్న నేనుకూడ, సంకరము తెచ్చి పెట్టి, మా దొరలకు అమర్యాద తెచ్చేదా? ఏపాలెంలోనో, చావుదెబ్బలు తిని, మా లింగడు, దొరలకు అప్రతిష్ట తెచ్చితినే యని యేడ్చి, పాతిక సంవత్సరాలైనది.

యల్లమండ— ఐతే, నీ మాట వినేలాగునలేడే ముత్తన్న?

గంగయ్య— ఏమీ! మిమ్ములను అంటుకున్నాడా? ఎవ్వరు చూడలేదుకదా!

రామస్వామి— భయపడవాకు తాతా! ఇంతలో ముణిగి పోయినదేమున్నది? మానాయనకూడ యున్నాడులే! ముత్తన్న, నేనూ, పరుగెత్తిపోవుచున్న ఆవును మరలింప బోతిమి. దారిలో నేను పడ్డాను, ఆత్రముతో ముత్తన్న వచ్చి, నన్ను లేవదీసి కూర్చోజెట్టి తన చారితో నీళ్లు తెచ్చి త్రాగించినాడు. మా నాన్నకూడవచ్చి, యిది తెలుసుకొని, గంభీరముగా నవ్వుచూ “ముత్తా, నీవు గడుసువాడవురా, నా బిడ్డకు సంకరము అంట గట్టావా?” అన్నాడు. పాపము ముత్తన్న యేమి తోచక, పెదవులు మెదపుచుండెను. “భయపడవద్దులే! మారాముడు కాకీలోను, బెజవాడలోను, రైళ్లలోను, మాలమాదిగల నీళ్లు త్రాగడం లేదటలే! ఈ పాపిష్టి లోకులేమనుకుంటారో యనికాని, లేకపోతే, గంగన్న, నేనూ చేతులు చేతులు పట్టుకొని చెటపటాలుగా, తిరగాలసినదిగాదా? అబ్బాయీ, తేరు కొన్నావటరా?

పొలాన నీవు పనిచేసినంత పుణ్యము కాని, ఇంటికి చక్కా వెళ్లు. ముత్తడూ! నీవు, పూల్లోవారితో పోట్లాట పెట్టుకోవద్దు. పాలెంలో వాళ్లు పొగరు బోతులు. మునుపు మీలన్న లింగడి సంగతి, నీకు తెలుసుగా? నీకేమి యెప్పుడు జరుగునో యని, నాకు భయము" అన్నాడు.

గంగయ్య

ఔరా! ఎంతటి వాళ్లు యీ కాలపువాళ్లు! మాదిగల నీళ్లు త్రాగడమేకాకుండా, భయములేకుండా, చెప్పకోవడము కూడనా? ఏదో, ఈమాయప్రపంచములో యీవేషాలన్ని వేయాలగాని, వాస్తవముగా, ఎప్పుడూ, పంచములువీళ్లు, శూదులు వారు, అని, పొలాలలో పనిచేసుకొనేటప్పుడు, మేము మాత్రము అనుకొనేవాళ్లమా? పనిచేసే వడుపులో గాని, కోత, కట్టివేతలో గాని, అరకనడిపి, సాళ్లువేసి, జడ్డి గముపట్టి, విత్తనాలు వేయుటలోకాని, మేమీభేదాలు పట్టింపుగా జూచేవాళ్లమా? ఒక్కమునుములో, అందరము, ఒకరి ప్రక్కను మగొకరము పనిచేసేవాళ్లమే! ఐతే, అట్లాపనిచేయు చున్నంతకాలము, మాకులాలను మరచిపోయేవాళ్లము. గట్టు దాటి, డొంకలోకివచ్చేసరికి, మేము పంచములము, వారు శూదులయ్యేవారు.

రామస్వామి

ఐతే, మావారు, మీవారు, సరసాలాడుకొనేవాళ్లేనటగా?

గంగయ్య—

ఏమివడుపు మారామయ్యకు? అబ్బాయీ! నీకు పెండ్లియీడు వచ్చింది. అప్పుడే, ఆడవాళ్లమీద మనసుపోవుచున్నది. ఇప్పుడెంతో అప్పుడూనంతే. ఐతే, ఈరోజులలో, చీకటిదినాలలో, ఎచ్చటనో, యెవేవో చెడ్డపనులు, చేసుకుంటారట. ఆరోజులలో, చెడ్డనుద్దులేమిలేకనే, కులాలభేదముల నటుంచి, మంచి మంచిసరసాలు కుర్రవాళ్లు చేస్తుంటే, పిల్లలు ముసిముసి నవ్వులు నవ్వుతుంటే, మధ్య మధ్య పెత్తందారు నోటారబూతులు తిట్టుతూ పనిజేయమంటుంటే, వళ్లుకాలేటట్లు యెండకాస్తుంటే, ఆడపడుచులతో, మావాళ్ల ముసలివాళ్లు, సంసార కష్టసుఖాలగూర్చి ముచ్చట్లాడుతూవుంటే, మేము కూలివాళ్లము, బీదవాళ్లము, వారు పెద్దకులాలవారు, అని మాకేమైన అసూయకలెడిదా?

యల్లమంద—

ముత్తన్న, ఈ సంసారులమీద పంచములు దండెత్తాలంటాడే!

గంగయ్య—

వాడికిదియొక పిచ్చి. సంసారులొకరు, పంచము లొకరటయ్యా! మా దినాలలో, అందర మొక్కటిగానే యుండేవాళ్లము. ఈ కాలమంత మాయగాయున్నది. సంసారుల నంటుకుంటే, మాకే పాపము కలుగనుకొనేవాళ్లము మేము. ఇప్పుడేమో, కిరస్తాని మతమంట, అది వచ్చినప్పటినుండి, మావాళ్లు కొంత మంది, పైకులాలు మనల నంటుకోకపోతే, వాళ్లను మనమూ

అంటుకోవద్దు. శూద్రులు మన పిల్లలతో సరసమాడితే, మనమూ వాళ్ల పిల్లలతో సరసాలాడగూడదా అని అంటున్నారు. (ఇంతలో రమణయ్య వస్తున్నాడని విని, ఎవరిదారినివాచు వెళ్లిపోయినారు).

అబ్బాయి, రామస్వామి! యల్లమంద ఎక్కడరా? అంటూ వేల్పూరు పెద్దకాపు రమణయ్యగారు, వసారాలోనికివచ్చేసరికి, చుట్టసుకాస్తదాచిపెట్టి, గంగయ్య లేచినిలబడ్డాడు. అతన్ని చూచి ఏమోయి! గంగా, నీవు, జాగ్రత్తగాకనుకలిగియుండపోతే, ముత్తన్నయేదోముప్పనీకూ, నాకూ, తెస్తాడు. అందుకేమిసందేహం లేదు. వాడికి, పైవారంటెభయమేలేదు. వానినేదోశక్తి ఆవహించినట్లున్నది అన్నాడు.

గంగయ్య—

లేదండీ, లింగడుచచ్చిపోయేముందు, చెప్పేపోయినాడు. వాడే యీముత్తడుగా, నాకుతిరిగిపుత్రుడుగాపుట్టినాడు. వానిని యెవరోచావమోదినారుగదా ! నాకుచెప్పకపోయినా, వాడికి, పాలెంలోవారిమీదకనియేయుండినదికాబోలును. వీడు ముత్తడు, తనచిన్నతనాననుండి, యిట్లానే పొగురుబోతుమాటలు నేర్చినాడు. పెద్దలుమిమ్ములనుకనిపెట్టుకొనియున్నాముగదా ! కనిపెట్టికాపాడవలసినదిమీరే !

రమణయ్య—

యల్లమందా ! మాబావమరిది పునాదిపాడునుండి వచ్చాడు. అతడికి, వెంకన్నగారికుటుంబమేకావలెనంట. వెంకన్న యేమో మాట్లాడవలెనన్నాడునీతో. నీవులోపలికి వెళ్లు.

యల్లమంద—చిత్తముఅనివెళ్లిపోవును.

రామస్వామి

అయ్యా ! ముసనబుగారిరామయ్య, మనము త్తడిచేత మనమే, ఈవిధముగా శూద్రులతో పోట్లాటపెట్టించుచున్నామని, యీ డువుగల్లులో చెప్పివచ్చినాడట.

గంగయ్య

బాబూ, రమణయ్యా ! మావాడు, పంచములకిప్పుడులేనిది, ఏమికావాలంటాడు? నేనడిగితే, “నీకేమి తెలుసు లేవే, ముసలాడివి, మీకాలానికిమాకాలానికిచాలాభేదమున్నది, ఈకాలానమాటలంటే, మాదిగిలై తేమాత్రముపడతారటే ! మాలమాదిగలు, తాలూకాబోర్డులలోమెంబరులవుతుంటే, చెన్నపట్టణపురాజ్యములోపెత్తనముచేస్తుంటే, మనవాళ్ళని అమర్యాదగా అనరానిమాటలీచదువుచట్టుబండలులేనిశూద్రులు అంటేపడాలనటే! నీవెప్పుడూయిట్లానేచెప్పుతావు, తలవంచుకొనితన్నులు తింటావు” అంటాడు.

రమణయ్య

నాకూ, సరీగా, తనకోరికలగూర్చి చెప్పలేదు. నీకేమైన తెలుసు నటరా?

రామస్వామి

వాడు, వాళ్ళవద్ద, వీళ్ళవద్ద, అప్పుడప్పుడనేమాటలబట్టి తెలిసినదిగాక, వాడుస్వంతముగాచెప్పితేతెలిసినది చాలాతక్కువ.

వాడికి యీకులభేదాలుగిట్టవు. అందరూ సమానసాంఘికగౌరవ మేపొందవలెనట. తెల్వికేటల ననుసరించి, ఉద్యోగ, గౌరవాలుబొందాలట. కమ్మారు, పంచములుచేత పనిచేయించుకొన్నప్పటికి, వాళ్ళనుతిట్టరాదట, కొట్టరాదట, పెండ్లిపేరంటములవిషయాలలో, భేదాలుండరాదట. తల్లితండ్రులొప్పుకొని, స్త్రీపురుషులుమోల్చుకుంటే, పెండ్లిండ్లుచేసుకోవచ్చునట. బీదలకు భూవసతికల్పించాలనియు, తిండిలేకమలమలమాడువారుండరాదని, వాడిపంతము". ఇంతలో, బజారునయేదోగల్లంతుగాయుండినట్లుతెలుసుకొని, గంగయ్యబైటకుపోయి, నాల్గునిముషాలలోనే, కంటనీరుపెట్టుకొంటూవచ్చి, "ముత్తడుజెజవాడలోరైతక్కగా, యెవ్వరోచూచారట. రాత్రియింటికిరాకపోతే, పొలానయున్నాడనుకున్నా, నాకేమిలోచడంలేదు" అని చతికిలబడ్డాడు.



హరిజన సాయకుడు.

రెండవ ప్రకరణము.

ఈడుపుగల్లు, బెజవాడతాలూకాలో, బెజవాడకుపది మైళ్ళదూరములోఉన్నది. జనాభానాల్గువేలు, 1910వ సంవత్సరములో. కొద్దిగాబ్రాహ్మణులున్నా, రైతులందుహెచ్చుమందికమ్మవారే! ఈమధ్య, కొన్నితూర్పుకాపుకుటుంబాలువచ్చినవట. ఈవూరిరైతులుబాగాఆస్థిపాస్తులుకల్గి, కమ్మవారిలోగౌరవముపొందినవారనిప్రకాశి కృష్ణాజిల్లాలోకెల్ల, పేరుపొందిన, అడుసుమల్లి, పర్వతనేనివారికుటుంబాలు చాలా యీవూరిలోకలవు. మాగాణివచ్చిచాలకాలమైంది యీప్రాంతానికి. యీడుపుగల్లుభూములు బలమైనవిగనుకను, కాల్యకుదావున యుండుటవలనను, పంటలుబాగాపండుచుండుటవలనను, ధరలుక్రమముగాహెచ్చుచుండుటవలనను, రైతులనేకులుధనికులైనట్లున్నారు. భూములధరలుహెచ్చుచున్నవిగనుక, రైతులుతమకొదాయమున్నను, లేకున్నను, ధనికులమనివిర్రవీగుతున్నారు. ఇరవోటలందువలెనే, ఈయూరియందుకూడ, రెండుమూడుముఠాలున్నయి. ఒకముఠాదారుడు, భజనచేయించుదామంటే, మరొకముఠాదారుడుభోగముమేళముతెప్పిద్దామంటాడనిలోకులనుకుంటారు. ఈయూరిపెద్దచెరువు, సాయంసమయ

ములందు. చుట్టునున్న, ఉన్నతమగు రావిచెట్లు, జువ్విచెట్లు, సూర్యకిరణప్రభావమువలన, మలయమారుతమునకు వన్నె వెట్టుచుండ, హృదయంగమముగ ఉంటుంది. ఈఊరికి, ఆదిమాంధ్రగూడెము చాలాకెదదికలదు. గ్రామమున పాతశాలఉన్నా, పంచములపిల్లలకాబడికిపోవుటకు ధైర్యములేదు.

యుద్ధముజరుగుతున్న కాలములో, పంచములనేకులు, బెజవాడలో, గిడ్డంగులందు, రైలుస్టేషన్వద్ద, కూలినాలి చేసికొని, తలావంద, రెండువందల రూపాయలు సంపాదించుకొని, తమ తమ యిండ్లకుండేరి, రైతులభూములను, మక్తాకు తీసికొనుచుండిరి. 1920 వ సంవత్సరమునుండి, దాదాపు, యాభైయకరాలమాగాణి, పదియకరాలమెట్ట, యీపంచములచే సాగు చేయబడుతుంది. నల్లరు మెసిపటోమియాకు, యుద్ధకాలములో, సిపాయీలుగాపోయి, తెల్లస్వోల్డర్తో, కష్టనిష్ఠురములఁబొంది, వివిధజాతుల హిందువులతో, సమానముగ, యోగ్యతను సంపాదించి, కొన్ని యింగ్లీషు మాటలతో ఊక్కశుద్ధి చేసికొని, ప్రపంచమన నేమియో కొంతవరకు కండ్లు తెరచి చూచి, ఈడ్పుగల్గుకు తిరిగివచ్చారు. 1919 వ సంవత్సరమునందే, తాము సిపాయీలుగా వెళ్లి, ప్రభుత్వమునకు సేవజేశారు. కనుక, జీవనోపాధికై కొంత భూవసతి యిప్పించవలెనని ప్రభుత్వమునకు అర్జీలు పెట్టుకొన్నారు. అప్పటి కలెక్టరుగారు, కంకిపాడులాకువద్ద కొంత గవర్నమెంటు పోరంబోకను, ఈడ్పుగల్గు, వేల్పూరు ఊంకలలో కొంతభాగమును, వీరికి గ్రాంటు

చేశారు. ఒక్కొక్కరికి రెండేసి యకరముల చొప్పున భూమిని గ్రాంటు చేయడంతోనే, వీరి కీక మిన్ను మన్న తెలియక, తాముకూడ భూస్వాములమైతిమను, క్రొత్త తత్వము నాస్వాదించి, తమ్మింక నెవ్వరుకూడ, చులకనజేయుటకు ఏలులేదను నమ్మకముబొందిరి. 1918-వ సంవత్సరములో క్రిస్టియను మిషనరీలు, బందరునుండి, బెజవాడనుండి, తమ ఘోర్డు మోటారు కారులందువచ్చి, ఈ ప్రాంతపు పంచములకు, మతమిప్పించ, ప్రత్యేకప్రయత్నములు చేయుచుండిరి. ఆరోజులలో, వారిచేతిలో కీలుబొమ్మలై, జిల్లా కలెక్టరులు, వారిచేత సిఫారసు చేయబడినవారి కందరికి, భూములనిచ్చుచూ, వ్యాజ్యములందు సహాయము చేయుచు, ఉద్యోగము లిచ్చుచు, కీర్తిస్తుదేవుని సేవ జేయుచుండిరి. ఈప్పుగల్లులోకూడ, పదిమంది పంచములు, తమ కుటుంబములతోసహా, మతముబుచ్చుకొని, సిగలను కత్తిరింపించి, క్రావులు పెట్టించుకొని, తమతమ పేరులగూడ, మార్పించుకొని, క్రొత్తమనుష్యులమైతిమిగదా యని నిట్టూర్పు విడుచుచు, కమ్మవారినిక మొగమెత్తిచూచి, దైర్యముతో వారితో మాటాడవచ్చుగదాయని, యనుకొనుచుండిరి. వీరిలోఆర్గురికి మెట్టభూమి, నలుగురికిమాగాణిభూమియును, కొంచెముగా ప్రభుత్వమువారిచ్చారు. 1920వ సంవత్సరములో, కమ్మవారందరు వోట్లహడావుడిలోఉంటే, యీక్రొత్తమతస్తులు సిపాయీలు, పంచములకందరకు పెత్తందారులై, కమ్మవారి మీద కత్తులునూరుచుండేవాళ్లు.

గాంధీమహాత్ముని, సహాయనిరాకరణోద్యమము బహు తీవ్రముగా జరుగుచుండెను. సుప్రసిద్ధన్యాయవాదియగు, అయ్య దేవర కాళేశ్వరరావుగారు, తమయభ్యర్థిత్యమును వదలుకొని స్వదేశసంబంధముగుప్రచారముచేయుచూ, ప్రజలునోటులనియ్య వద్దని ప్రచారముచేయదొడగెను. ఈడ్చుగల్లునందు, వేల్పూరు నందు, ఒక ముతావారు, ఓట్లయ్యవద్దని, మఱొకముతావారు, ఓట్ల య్యాలిసిందేనని వినాదపడుచుండిరి. వేల్పూరి మునసబుగారు, ఓట్ల నియ్యవలసినదే యని పంతముబట్టి, తనకెదురు ముతా వారు కిమ్మాకి ఓట్ల నిస్తానని తెలిసి, తాను కొళంద రెడ్డిగారికే సింగులు ఓటు యిప్పించుతానని ప్రచారము మొదలుపెట్టెను. పెద్దరైతు రమణయ్య ఏమీచెప్పక జోక్యము కల్పించుకొన లేదు. ఆయన రెండో కొడుకు రామస్వామి మాత్రము, ఓట్ల నియ్యవద్దని అచ్చటచ్చట చెప్పుచుండెను.

ఇరుపక్షములవారు పంచములందు ఓటర్లు అయినవారి వద్దకువచ్చి, తమ తమ వాదములగూర్చి క్షోభగా యేమేమో చెప్పుకొనివెల్లిరి. వారుచెప్పినది తమకు తెలియకపోయినను, తమనోబుద్ధికారము తమ్ము పెత్తందారులను చేసినదిలే యని భాస్వాములగు పంచముఓటర్లు ముచ్చటపడుచుండిరి. ఎప్పుడూ తమ మొగమైనచూడని, అడుసుమిల్లివారి పెత్తందా రీదినా లలో తమ పల్లెకు మాటిమాటికి వస్తున్నాడు, తమవారికేదో క్రొత్తలాంఛన మబ్బినదని, తదితర పంచములందరుబ్బి, వేల్పూరులో పంచములకు పెత్తందారైన గంగయ్యవద్దకు,

జెజవాడ, బందరునాయకులు, అభ్యర్థులు, తమతమ పేరులతో సహావచ్చి, ఆ యెండాకాలమునందు తమ గొంతులన్ని యెండి పోయేటట్లుగా, ఏమేమో చెప్పిపోయిరి. బంధుత్వమువలన నేమి, స్నేహమువలననేమి, గంగయ్యకు ఈడుపుగల్లు పంచమ వోటరులందు పలుకుబడి హెచ్చుగానుండుటవలన, వారితో తమ యభ్యర్థులతరపున మాట్లాడమని, తన రెండోకొడుకూ, ముత్తయ్యమీద అపవాదులువేయించి, తనయింటికి కొరవి జెట్టించ ప్రయత్నించిన వేల్పూరు మునసబుగారూ, తన్నదే షనిగా బలవంతపెట్టుతుంటే, ఏమీతోచక, రమణయ్యగారి వద్దకు వెళ్లి ఆయనచెప్పినట్లు, తనయిచ్చవచ్చినట్లు, ఈడుపుగల్లు పంచములగూడ నడుపుట తనధర్మమని నిశ్చయించుకొని, 1920-వ సంవత్సరం శెప్టెంబరు 14-వ తేదీన సాయంత్రము ఆరుగంటలకు, బుట్టి అంకమ్మగారి యింటిముందు చాపమీద కూర్చొని, పాటిలోని పెత్తందారులందరతో మాట్లాడవలసి యున్నది గనుక, పిలిపించమని అంకమ్మనడిగెను.

అంకమ్మఈమ్మగంటిపంచములకు పెద్ద. మాదిగలకందరికి వానియింటివారే కులపెద్దలు. మతముపుచ్చుకున్న పదిమంది గాక, మిగిలినవారంతా, ఆతడంటే అమితభయభక్తులతో ప్రవర్తించుకుంటారు. మాలలు అప్పడప్పడు గొణుగుతున్నా, అధికసంఖ్యాకులైన మాదిగలతోకలిసి, అంకమ్మపెత్తనమునే ఒప్పుకొని, కొలుపులు, పెండ్లిండ్లు, పిడాకులు, వగైరా సాంఘికవ్యవహారముల చక్కజెట్టుకుంటూ ఉండేవాళ్లు. క్రీస్తునులు, తలయెత్తుకొనితిరగడమునేర్చినప్పటినుండి, పూర్వాచా

రపరాయణుడై, కమ్మవారంబెభయపడుతూ, నక్కుచూ, నంగుతూడండే యీ అంకమ్మతో, తమ కేంపని అని తిరస్కార భావంతో, చీటికి, మాటికి, బెజవాడ వెళ్ళి, మిషన్ దొరగారి తో సంప్రతించుకొంటూడండేవాళ్లు. కాని పాట్లో వారంతా, వీరి కొత్త వేషాలు, పేరులు, పెత్తనాలు, చూచి, అసహ్యించుకొనడంచేత, వీరి మాట వినేవారు లేరైరి.

పెత్తందారై న అంకమ్మ పొట్టి కురచమనిషి. బాగా నల్లటివాడు, మంచినడివయస్సులోనున్నాడు. పెద్ద శిగ, గొప్ప నురుకల్లి, మేటి మగటి మిశ్రిత వ్యవసాయకునివలె ఉంటాడు. అప్పుడప్పుడు, పొగాకు నమలుచుండడంచేత, ఆతనిదంతా లొకింత గారపట్టి ఉన్నాయి. ఈ సాయంత్రము, గంగయ్య తన యింటికి వొట్లవ్వ వహారములో వచ్చాడనే పరమసంతోషంతో, పాటిలోని వారందరికి బురంపి, యింటిముందు నీళ్లు చల్లించి, చాపలు పరిచి, వచ్చిన వాళ్ళకి వ్వడానికి పొగాకు తెప్పించి, తయారుగా ఉంచాడు. ఒక్కొక్కరే, పాటి వారు వస్తున్నారు. వచ్చిన వారందరికి పొగాకు కాడలు, అంకమ్మ చిన్న కూతురు సాభాగ్యం యిస్తుంది. ప్రొద్దు గూకే సరికి అందరు చేరారు. చీకటి పడింది గనుక, దివిటీ తెప్పించి, గుమ్మడి వారి కుర్రాడి చేత పట్టించాడు.

మెసపటోమియాకు పోయిన వారిలో బుర్రెసుబ్బయ్య, తమ్ము పిలిపించిన వనేమిటన్నాడు. అంకమ్మ, గంగయ్య వంకచూశాడు.

గంగయ్య— ఏమున్నది? అందరికీ తెలిసిందేగా?

ఈకమ్మారు, యిదేమో, వోట్లు, వోట్లు అని మనవెంబ

డిష్టారు. ఇదివరకేమో, యేవ్యవహారములోనై నా, కమ్మ
 కెట్లానడచుకొమ్మంటే, అట్లాపోయేవాళ్ళమునునమందరము.
 మారిమ్మకొలుపుకై తేయేమి, గంగానమ్మజాతరకై తేయేమి,
 మనవాట్లయేమిచెన్నూలో, మనతాతలనాటినుండి, యిదియి
 ట్లా, అదిఅట్లా, అనిమనకు తెలిసుంది. కాని, యీవోట్లహడావు
 డీ, కైట్లు, మోటారుబండ్లు, తంతులుమాదిరిగానేయీ షెల్లోరి
 బినలాగుంది. మనకేమీ తెలియదు. మనతాతముత్తాతలు, వా
 టినిగురించియేమీయెరుగరు. సాధారణంగా, మనకునాయకు
 లై నకమ్మరై నా, యేదోదారిచూపెట్టుతారనుకుంటే, వారుత
 లాఒకటికనిపొమ్మంటారు. తుదకు, అబెజవాడబ్రాహ్మణిగోలా
 వద్దు; యీబందరుకమ్మాయనరొదావద్దు, ఆగవర్నరుపేటరెడ్డి
 రింకెలువద్దన్నా, ఈకమ్మారుపూరుకోక, ఒకటితట్టుకు, ఒకరా
 తట్టుకు, లాగుతున్నారు. యేమోపెద్దపాటిపెత్తందారులుకదా
 మీరండరు, మిమ్ములనుకలుసుకొని, మంచిచెడ్డలుపిచారిద్దా
 మనినచ్చాను. ఓహూ, యింతేనా, యీ తెల్లబుట్టచెప్పవ
 చ్చింది, అనిఒకరు, యింతమాత్రానికిమనలనుపిలిపించడమెం
 దుకు అనిమరొకరు, బాగానేవుంది, తమపోట్లాటతాముతీర్పు
 కోక, మనకుకూడయీబంకతగిలించడానికానచ్చాడు, అనిమూ
 డోమనిసి, ఒరే యిదంతామనలోమనకుకీచులాటపుట్టించడాని
 కిరా, అనిమరొకరు, యిట్లాపలుపురుపలువిధాల, అందరొక్క
 మారేమాట్లాడప్రారంభించారు.

ఎనుబోతు వెంకన్న—

తాతా ! యీవోట్ల హడావుడి, మాకూ గందరగోళముగానే

ఉంది. ఓయి, మీరంతా నిశ్శబ్దంగాఉండాలి. వేల్పూరు పెద్ద
మాదిగ మనమాటకోసరమొస్తే, యేమిటిగోలంతా? (అందరు
సర్దుమణిగారు). మాపూల్లో, మెసపటోమియాకు పోయివచ్చిన
మా ఆర్థరకు, కులపెద్ద అంకమ్మకు, యింకా నలభైమందికి
మాత్రం వోట్లుఉన్నాయి. మీపూల్లో యిరవైఅయిదు వోట్లు
మాత్రం ఉన్నవట. యినన్నీ, నీవెట్లాచెప్పితే, అట్లా యిస్తాము,
అందరికి యిష్టమేనా చెప్పండి అన్నాడు. (కలకలము ప్రారంభ
మయింది).

మన్నవ రామయ్య—

పెద్దలు, పెత్తందారులు, అని మీరేమీ గల్లంతుచేస్తారు.
వోట్లాపై యేమిటోతెలియని యీ ముసలివాళ్లు, మనకేమి
పెత్తనము చేస్తారయ్యా! ఈవోట్లు యెందుకు వచ్చినయ్యో,
మనమెందుకు యివ్వాలో, యెవ్వరైన చెప్పతారా మరి?

అంకమ్మ—

నీకు వోటు వున్నదటోయి?

మన్నవ రామయ్య—

కరణంగారిని యీ ప్రొద్దు అడిగితే, లేదన్నాడు.

అంకమ్మ—

ఇంతమాత్రానికే, చారడంతనోరు చేశావు.

బొల్లెడ్డు శంకరయ్య—

మనకున్న వోట్లల్లా పదిపేను. వాటిల్లోయేదో గుణముండక

పోతే, అన్నీ తెలిసిన యీకమ్మారు మనచుట్టూ యెందుకు తిరుగుతారు? వాటికంత ఖరీదుంటే, యెవ్వరు హెచ్చుధర పెట్టితే వారికిస్తాం. ఏమంటావు? కులపెద్ద అంకమ్మా! మనము యెవ్వడికైనా తప్పపెట్టితే, పదిరూపాయలు వసూలుచేసి, అందరికి విందుచేయడం లేదా? అట్లానే వోటుకు రూపాయి యెవ్వరిస్తే వాళ్లకిద్దాము. ఏమేతాతా? యేమంటావు?

(ఎ. వెంకన్న సోదరుడు చెంగన్న, ఖంగునదగ్గి, గొంతునవరించు కొని, తనచేతిలోని కర్రనుపైకెత్తి). “తాతా! ఈ శంకరయ్యకు యెప్పుడూ త్రాగుడు ఆరాటమే. వాడిమాట లక్ష్యపెట్ట వాకు. త్రాగుడు మంచిదికాదని, యెంతోమందివచ్చి మనకు చెప్పతున్నారు. తుదకు మనకులపెద్దకూడ, ఆముతకగుడ్డల వారిమాటవిని, ఈమధ్యజరిగిన, కులతీర్పు డబ్బును, కల్లు గొనడానికిగాక, చిన్నపిల్లలకు పైగుడ్డలు కొనిపెట్టడానికి, ఉపయోగించాడు. ఇప్పుడుగూడ, మళ్లా యీవోట్లు అమ్ముకొని, త్రాగి, తండనాలు తొక్కిడం మనకులానికి లాకీగాదు.

శంకరయ్య—

ఐతేనీమొరయేమిటోయి! వోట్లనుమురగేస్తానంటావా!

చెంగన్న—

మురగేయడంయెందుకూ? మనదేశానికినల్లవారిరాజ్యంవస్తుందట. చెన్నపట్టణంలో, మనదేశమువాళ్లేపెత్తినముచేస్తారట. మనము, వోట్లను, మంచివారికి, యితరులమేలెంచేవారికి, మంచి

చెడ్డలు తెలిసినవారికిస్తే, వారుచెన్నపట్టణంపోయి, మనలనుపరిపాలించడానికి, బుద్ధిమంతులు, పెత్తనంచేయనేర్చినవారు, బీదసాదలమేలుకోరువారు, రైతులబాగు, కూలీలసౌఖ్యము, హెచ్చుచేయువానిని, మంత్రులుగాయేర్పాటుచేస్తారట.

రావిపాటిసిద్ధన్న—

ఈమాటలుయెక్కడనేర్చావురా? పెత్తనం, మంత్రులు, ఓహూ!

చెంగన్న!—బెజవాడలో, రెండుసభలుజరుగుతుంటే, వినివచ్చానోయి. నేనుమెసపట్లోమియాపోయానుగదా! ఆదేశాలన్నిటిలోను, అచ్చటిప్రజలే, పెత్తనంజేసుకుంటున్నారు. తెల్లవాళ్ళదేశములో, నల్లవాళ్ళరాజ్యంచేయడంలేదుగదా! మనదేశములో, తెల్లవాళ్ళ పెత్తనంయెందుకూ?

అంకమ్మ—

చెంగన్నా! మనకాపెద్దసుద్దులెందుకోయి? యీవోట్లమాటేమిటంటావు?

చెంగన్న—

అనేటందుకేముంది. లంచాలుమనకొద్దు మంచివారెవరోమీరుచెప్పితే, వారికి, నేనూ, నాలన్న, వోట్లనిస్తాము.

గంగయ్య—

బాగానేఉంది. తిరిగిమొదటికేవచ్చావే? మంచివాళ్ళెవరోమీలో, యెవరైనాతేల్చుకున్నారా?

ఎ. వెంకన్న—

అహా! కోడెలమూడాయన, రెడ్డిదొర.

శంకరయ్య—

గొప్పమాటన్నావు, లేకలేక, పైనబడికొచ్చే, ఆరెడ్డిదొరేదొరి
కాడునీకు.

అంకమ్మ—

నాకారెడ్డిగారితో సంబంధంలేదుగాని, మనకు పెత్తనంచేసేవారు
కావాలనిఉంటే, బాగాఅరచేవారేపనికివస్తారోయి. మాలో
కిపెద్దరైతువునీవు. రావిపాటిచుక్కయ్యా! నీవేమైనా, ఆలోచించి
చావా? తాతా! యీతడుపదియకరాలవ్యవసాయంచేస్తున్నాడు.
బెజవాడలో, తోళ్ళవ్యాపారంకూడాఉంది. వూళ్ళో, నా
తోబాటు, కోడెలబేరంచేస్తుంటాడు.

రా. చుక్కయ్య—

మన శంకరయ్య చెప్పినట్లు; మనకులసాంప్రదాయాల ప్రకార
మైతే, మన వొట్లన్నిటిని, ఒక్కరికో, యిద్దరికో, పోటీమీద
వేలంవేసి, వచ్చినడబ్బుతో, కల్లుపనికిరాకపోతే, పిల్లలకు,
పైగుడ్డలకై, ఉపయోగించవచ్చు. కాని, మనమీ రోజుల్లో,
కులపుమాటనే యెప్పుడూ, తలపెట్టకూడదు. కులాలపట్టిం
పులు, యుద్ధంతోనేపోయినవి. ఎక్కడో, యింగ్లండులో పుట్టిన
తెల్లవారెక్కడ, మనపూరిలోని, బోడివాల్లెక్కడ? ఎవ్వరికి
పనికిరాని మన యీపదిమంది అంటరానివాళ్లను, కమ్మారిని,
బెజవాడలోని బ్రాహ్మణులను, గజగజవణికించే తెల్లవాళ్లు,

పలకరించి, మర్యాదజేసి, మతమిచ్చివెళ్లారే ! ఏమే తాతా !
యెప్పుడైనా యిట్టివిశేషాలు మీనాయన యెరుగున్నాడా !
ఎరుగడు. ఈడుపుగల్లేమో, మనమేమోకాని, వెనుకటి
రోజుల్లో, యీదేశాలువదలి, సముద్రాలమీద ఓడలెక్కి,
యెక్కడనోఉన్న మెసపటోమియాకు, ఆరోజుల్లో యెవ్వరైనా
వెళ్లారా ? లేదు. ఇళ్లుతగులబడ్డప్పుడో, వేకువజాముననారు
మళ్ళు తడవడానికి కూలీలవసరమైనప్పుడోతప్ప, యిప్పటివలె
వోటుకోసరం మనగూడెంలోకి, యీకమ్మ రొచ్చేవారేనా?
లేదు. క్రొత్తక్రొత్తవీరింతలు కలుతున్నాయి. దేనినన్నా తీసు
కొని దేశాంతరము వెళ్ళినవాళ్ళను యెరుగుదుముకాని, దొంగి
లించి పారిపోయినవాళ్ళున్నారుకాని, అప్పులుతీర్చలేక పూరు
విడిచినవాళ్ళున్నారుకాని, మనతాతగారి ముత్తయ్యవలె చదు
వుకోసరము, సంసారులమీద దండెత్తడంకొరకు, తలిదండ్రుల
విడిచి, దేశాంతరము పోయినవాళ్ళను చూశామా ! లేదు.

శంకరయ్య—

లేదు, లేదు, లేదు, అంటావేమయ్యా ! ఇక ఉండేదేది ? నీవు,
నీపొలము, నీ మాటలేనా ?

చుక్కయ్య—

మనశంకరయ్యకు, కల్లుఆరాటంయెక్కువయింది(అందరునవ్వారు).
మనంకనివినియెరుగనివ్యవహారాలు, తెల్లవారియుద్ధమువ
చ్చినతరువాతజరుగుతున్నాయి. ఈవోటులలోయేదోగొప్పవిశే
షంలేకపోతే, చదువుకున్నవారు, ధనికులైనవారు, గొప్పవారు

యింతగామనచుట్టూతిరగడమెందుకాఅని, నాకుబందరుబాంబే టప్పడుతట్టింది. ఆసాయంత్రం, నాతోళ్ళుకాస్త, అమ్మినతరువాత, రైలుమించిపోతే, చేసేదేమీలేక, మధ్యచాకులో, యేదోమీటింగుజరుగుతుంటే, అచ్చటికిచల్లగావెళ్లాను. వెయ్యికిపైగాజనంఉన్నారు. ఒకరుజెంచిమీద, యిద్దరుకుర్చీలలో కూర్చున్నారు. ఒకాయన లేచిమాట్లాడున్నాడునేను వెళ్లేసరికి. అట్టేచూస్తునిగదా, మనతాతగారిముత్తయ్యేఆతడనిపించాడు. (అడుగో, తాతకూడఅదరిపడుతున్నాడు) కానినాకుగట్టిగానమ్మకంకలుగలేదు.

అంకమ్మ—

ఎట్లావున్నాడు? యెన్నియేండ్లుంటాయి? ధ్వనియెట్లావుంది?

చుక్కయ్య—

నీకేయింతఆతురతగాఉన్నది, కన్నతండ్రిగంగయ్యతాతకెంతహతహాకల్లుచున్నదోకదా! ఎర్రనికుర్రవాడు; దాదాపుముప్పైయేండ్లుఉంటాయి, మంచికొరమీసంపచ్చింది. గిరజాలుపెట్టాడు. ఈనాటికమ్మరివలెనే, చోక్కాతోడిగి, ఉత్తరీయంవల్లెవాటువేసుకున్నాడు. నొప్పనగంధపుబొట్టువుంది. ఆవిశాలమైనకండ్లు, చక్కనిచెక్కిళ్ళు, ఎత్తగుభుజాలు, దృఢమగుచేతులు, తళతళమంటున్నపండ్లు, మహాచక్కగాఉన్నాడు. కళ్ళుతుడుచుకుని, పదేపదేచూచి, యెవ్వరో, బ్రాహ్మణుడుగాబోలనుకున్నా.

గంగయ్య—

సరేలే, యెవరికర్పంయెవరుతప్పించగలరు? ముత్తయ్యయేవూళ్లో, యేమిచేస్తున్నాడోమనకేం తెలుస్తుంది. ఆయనేమిచెప్పాడు యీవోట్లనుగురించి?

చుక్కయ్య—

ఓట్లున్నవాళ్ళంతా వోట్లు. వీరందరికి మనరాజ్యంలో క్రొత్త పెత్తనంవచ్చింది. తమ వోట్లను, మంచివాళ్ళకిచ్చి, వారిని చెన్నపట్టణం పంపితే, వారు ఆపట్టణంలో సభచేసి, మంత్రులను యెన్నకొని, వారిచేతమనకు రోడ్లు, కాలవలు, బావులు, వంతెనలు, మాగాణి, ఆస్పత్రులు, చెరువులు, పాఠశాలలు, యేర్పాటుచేయిస్తారు. చెడ్డవాళ్ళకిస్తే, వాళ్ళుపోయి, మనకు రావలసినన్ని సౌకర్యాలను రానివ్వకుండా, తమకు, తమ బంధువులకు, లాభాలు కలుగజేసుకుంటారు. ఈ రోజుల్లో, ప్రతి వోటరుకూడా, తన మేలుమాత్రమేగాక, తన పూరియొక్క, జిల్లాయొక్క, మంచిచెడ్డలను, ఆలోచించుకోవాలన్నాడు.

శంకరయ్య—

అట్టైతే, యీకమ్మారు మనమేలుకూడా విచారిస్తారా? మన పాట్లకోకి కలరావస్తే తొంగై నా చూడరేం.

గంగయ్య—

ఎన్నాళ్ళకు శంకరయ్యకు, దారి కనబడిందోయి ?

చుక్కయ్య—

ఈరోజుల్లో, కులాలపటుత్వం తగ్గింది. రైళ్లలోనేమి, బస్సులలోనేమి, ఆఫీసులలోనేమి, వ్యాపారములోనేమి, తిరునాళ్ళలోనేమి, వర్ణ సంకరం కలుతూ ఉంది. వెనుకటివలె, అంటరాని వాళ్ళను త్రోసి వేయడానికి పీలులేదు. పబ్లికు రోడ్లు, భావులు, చెరువులు, స్కూళ్ళు, కొర్టులు; కచ్చేరీలు, అన్నింటిలో, పంచములు, సమాన హక్కులు గాండవచ్చు. చట్టముల సంగతి తెలియకపోవడం వల్ల, పంచములిప్పటికీ గ్రుడ్డివాళ్ళై, యెప్పటియట్లే ఉన్నారు కాని. యీ యెన్నికల్లో పాల్గొనడం ద్వారా వారి యీపిచ్చిపోతుందని నమ్ముతున్నా అన్నాడు.

అంకమ్మ—

ఇంతకూ, యెవ్వరికి మృన్నాడు. మన వోట్లను?

చుక్కయ్య—

ఎవ్వరికి మృన్నడమేముంది? ఎవ్వరైతే, ప్రజలకు లాభం చేయడం కొరకు, రైతులకు మేలు చేయడానికి, కూలీలకు పనిపాటలు హెచ్చు చేయడానికి, కష్టపడతామంటారో, వాళ్ళ కేమీ వోట్లనివ్వాలనిది అన్నాడు.

ఎ|| వెంకన్న—

చుక్కయ్య చెప్పేదంతా, నాకేమో గొడవగా ఉంది. మంచి వాళ్ళ కేయిదాం మన వోట్లని తీసి. కాని యిప్పుడు వస్తున్న వాళ్ళల్లో, యెవ్వరు మంచి వాళ్ళో మన కేం తెలుసు. వాళ్ళు

మన కులస్థులన్నా అయితే, వారి వీరి నడిగి తెలిసికొందుము. వారేమో పెద్దకులాలవారైతిరి. ఏమని యెవ్వరినడుగదా? ఆ బంధులో కోరమీ సాలాయన యేమీ చెప్పలేదా? ఆయన పేరేమిటి;

చుక్కయ్య.

మీటింగంతా అయిపోయినతరువాత నేనుచల్లగా ఆయన యొద్దకుపోయి, అయ్యా! మీ పేరేమి? ఏయూరు? అని అడిగాను. నన్ను బసవలింగయ్య అని అంటారండి. మాదసలు బెజవాడ తాలూకా. ఈవూళ్లో, రాంజీగారి పాతశాలలో ఉపాధ్యాయుడుగా ఉన్నాను. మిమ్మెచ్చటనో చూచినట్లున్నదే. మీది యీడ్పుగల్లా అన్నాడు. నేనదరిపడి, ఏతే, బాబూ! మీ పేరు ముత్తయ్య కాదుగదా? అన్నాను. పకపకనవ్వుతూ, కాదండి, నేనాప్రాంత్యాల్లో, యీమధ్య కోవెలమూడి గోపాల కృష్ణయ్య, కొళందరెడ్డిగార్ల తరపున, వోట్ల ప్రచారానికై వచ్చాను. మీరు మునసబుగారి యెద్దులను నాణ్యముజేయు చున్నారప్పుడు, అ నెను. ఆశాభంగుడనై ఆయనకు దండము బెట్టి, వెళ్లిపోయాను.

గంగయ్య

చుక్కయ్యా! ఆయనకులమేదో తెలుసుకున్నారా?

చుక్కయ్య

లేదండీ! హెమాటల్లో రాంజీగారి స్కూలునుగురించి, వాళ్ళనివీళ్ళని అడిగాను. ఆయన కాకినాడలో పేరుపొందిన ఒక పెద్ద

పంతులుతమ్ముడట. పండంటి బ్రాహ్మణులట, రాజమండ్రిలోని
వీరేశలింగంగారు, కలకత్తాలోని రాయలుగారిమాటవిని, మన
వాళ్ళను బాగుచేయడానికి, బెజవాడలో, కాళేశ్వరరావు, గు
డివాడలో గూడూరిరామచంద్రరావు గార్లవలెనే, పంచముల
కోసరం, పాతశాలను, బందరులో పెట్టాడట. తనకులస్తులు వెలేసి
నాకూడా భయపడక, మనవాళ్ళకై, యెన్నో, పాట్లుబడుచున్నా
టడ. ఆస్కూల్లో పంతుళ్ళుగా ఉండేవాళ్ళంతా, మనవాళ్ళమే
లుకోరేవారట.

గంగయ్య

అట్లే తే, మనంకూడా, ఆబసవలింగయ్య, చెప్పినట్లే రె
డ్డికి, గోపాలకృష్ణయ్యకు, మనవోట్లనిద్దాం. నేను రేపు బెజవాడ
పోయి, వారిద్దరిని, కలుసుకొని, మాట్లాడివస్తా. అంకమ్మా!
నీవుకూడా వస్తావా?

అంకమ్మ

రాకేమి, మనచుక్కయ్యనుకూడా, తీసుకు వెళదాం.
వారితో మాట్లాడడానికి, ఆతనికి, బాగా అనుభవం ఉంది.

శంకరయ్య

ఎప్పుడైతే తాతవచ్చాడో, కల్లుముంతపగిలిపోయిందని
తీర్మానించుకున్నా.

చెంగన్న

ఒరే శంకరయ్యా! నిజము చెప్పరా! నీకీలంచమాట చె
ప్పింది, తూర్పువీధిముఠాదారుడు కాదటరా? నాకు తెలిసిందిలే!

ప్పుడే, మనకుత్రాగబెట్టి, మనచేతచిందులు తొక్కించాలను
కొంటున్నారు, యీబస్తీలకెక్కినకమ్మారు. అదిసాగదురా
యీరోజుల్లో.

ప్రొద్దుపోయిందికనుక, అందరూలేచి, యెవరియిండ్లకు
వారుపోయారు. మరునాడుప్రొద్దుననేగంజత్రాగి, చుక్కయ్య,
అంకమ్మ, గంగయ్య, బెజవాడకు కాలినడకను బోయి,
యెనిమిది గంటలకు చేరారు. అప్పుడే కాలకృత్యాలు
తీర్చుకొని, కుచ్చిపైకూర్చుంటున్న, రెడ్డిగారి యేజంబు మరొక
రితో మాట్లాడుతున్నాడు. చుక్కయ్య ఆవీభూదిరేఖల నొప్ప
అడ్డంగాతీచ్చి, బ్రాహ్మణుడివలే, అడ్డగోచిపెట్టి, రూపసియైన,
యీశ్రొత్తవానిని గంగన్నకు చూపెట్టి, “తాతా! ఆయనే
బందరులో ఉపాన్యాసం యిచ్చింది”. అని సంజ్ఞేశాడు. వీరు
ముగ్గురు, వారిద్దరికి నమస్కరించారు. బసవలింగయ్య, గంగ
య్యనుజూచి, నివ్వెరపోయి, పరమసంతోషంతో, నమస్కా
రంచేసి కాగలించుకున్నాడు. పాపం ఆ రెడ్డిగారి యేజంబు,
యేమీతొచక, యెగాదిగాచూస్తున్నాడు. అంకమ్మకు చమట
పట్టింది. గంగయ్యకు, మాటలు తడబడుతున్నాయి. చుక్క
య్యమాత్రం, బాబూ! బసవలింగయ్యగారూ! వీరు మాకుల
పెద్ద గంగయ్య. వేల్పూరుకు చుట్టుపట్లనుండే పంచములకు
తల మానికము. మొన్న, మీరు బందరులో సెలవిచ్చిన
మాటవిని, రెడ్డిగారితో మా వోట్ల నిస్తామని చెప్ప
వచ్చాము. తెల్లనిగడ్డం, ముడుతలువడిన నెన్నదురు కల్గిన

మాగంగయ్యతాత, తమమర్యాదవలన అమితమైన సంతోషం పొందాడు, అన్నాడు.


బసవలింగయ్య

చుక్కయ్యగారూ! మీరు అంత ఆశ్చర్యపడాలని నా పనిలేదు. నేను మీ ప్రాంత్యం వదలి, యిప్పటికి నాల్గు సంవత్సరాలేగా! యింతలో నేమరచిపోయారా? ఏజంటుగారూ, యీ పండుముసలి మానాయనగారు. నా పూర్వపు పేరు లింగయ్య. పంచములం దరిని, గౌరవార్హులుగా చేయుతలంపు కలవాడిని గనుక, నాకు శ్రీ పున్నవలక్ష్మీనారాయణగారు, బసవలింగయ్య, అని పేరు పెట్టారు. అంకమ్మగారూ! భయపడతారెందుకు? కూర్చోండి, యీ కుచ్చీలో, రెడ్డిగారి యేజంటుకీలాటి పట్టింపు లేమీ లేవండి. నాయనగారూ! చూశారా దేశమెట్లా మారుతుందో! మన పంచముల సుద్ధరించడానికి, జాతీయనాయకులు కూడ, పూనుకుంటున్నారట. ఇదిగో, యీ దినం వచ్చిన ఆంధ్రప్రదేశ్ లో, గాంధీ మహాత్ముని మేలుకొలుపు ఉంది. ఏజంటుగారూ! మానాయనగారి తోకలసి, మావాళ్ళ జేమన మాచారాలు తెలుసుకోవాలని కుతూహలం గా ఉంది. యిప్పటికి సెలవియ్యండి. మావాళ్ళందరినీ పట్టు, మీవారి కేయిప్పించుతానని యిదివరకే చెప్పానుగా. రండి. అంకమ్మగారూ, చుక్కయ్యగారూ, అని తండ్రిచేయి పట్టుకొని బయటికి తీసుకు వెళ్దాడు.



హరిజననాయకుడు.

మూడవ ప్రకరణము.



బసవలింగయ్య, చుక్కయ్య, అంకమ్మ, గంగయ్య, బెజవాడ గవర్నరుపేట సత్రంలోకి వెళ్ళి, అరుగులమీద కూర్చున్నారు. బ్రాహ్మణులు తిరిగే చోటయిది, యిచ్చట తామెట్లా కూర్చోని మాట్లాడుకోవడమాయనే సందేహం, బ్రాహ్మణునివలెనేయున్న బసవలింగయ్యగారితో, ఉన్నంత సేపు, వేల్పారు, ఈడ్పుగల్గు కులపెద్దలకు కలగనేలేదు. బసవలింగయ్య, తనతండ్రి కేసురుగాకూర్చుని, తనకథచెప్ప ప్రారంభించాడు.

“నేను మనవూరునుండి వెళ్లిపోకముందే, కొంతకాలం మన బడిపంతులువద్ద, మరికొంతకాలము మన పెద్దకాపుగారి గుమస్తావద్ద, చదువు చెప్పించుకుంటున్నా. శతకాలు పూర్తి చేసి, పల్నాటివీరులచరిత్ర వల్లనవేసి, భాగవత పారాయణం లోకివస్తున్నా. ఎరుసులువరకు, లెఖలుకూడవేశాను. ఇంకా వారంరోజుల్లో మనవూరినుండి వెళ్లిపోతాననగా, కోవెల మూడి పెద్దరైతుకొడుకు, ఈడుపుగల్లు అడుసుమిల్లివారి ముఠా దారుడు, నేనూ, బెజవాడనుండి, కాలినడకను వస్తూవున్నాము. నేనెవరో తెలియక, తమవలెనే కమ్మవారి రైతుబిడ్డననుకొని,

ధనము, ఖాన్యము, పాడిపంటలు, వగైరాలగూర్చి మాట్లాడుతూ, ఈడుపుగల్లు వంతెనవరకు, వచ్చారు. ఇక నచ్చటనుండి, యెవరిదారినివారు వెళ్లవలసివచ్చింది కనుక, మీదేయూరంటే, మీదేయూరనుకుంటుంటే, నేను, వేల్పూరుగంగయ్య మూడో కొడుకునన్నాను. ఏమో పుట్టిముణిగిపోయినట్లు, కస్సుమని, ఆయిద్దరు నాపైమండిపడి, తమ్ముమోసంచేసి, వేషంవేశానని, అనరానిమాటలన్నీ అన్నాట నాకంటే చదువులో పనికిమాలినవారేనా, పీడికింత అహంకారం, అనూయ, యేమూయని, నాకధికవిచారం కలిగింది. ఇక మనపూర్ణో, యెన్నాళ్లు మనవాళ్లకు చెప్పినా, యెవ్వగునామాట వినకపోవుటచేత, కమ్మవారు, శూద్రకులనులతో పోటీపెట్టుకొనేవిధం కన్పడక, పూరుడిచి బస్తీకి పోతేనేగాని, ఆత్మగౌరవము దక్కదని, నిశ్చయించుకొని, వెళ్లిపోయాను.

గంగయ్య

ఎవ్వరికి చెప్పకుండా వెళ్లిపోయావేమిరా నాయనా ! మీఅమ్మ, ఆనాటినుండి యీనాటివరకు, చింతింపని రోజులేదే! నీతమ్ములిద్దరికి, పెండ్లియాడువచ్చినా, ముత్తమ్యమాట తెలియనిదే, పెండ్లిండ్లు మనయింట్లో చేయడానికి వీలులేదంటూ వుంది

బసవలింగయ్య

నీవెప్పుడూ, పైకులాలవారి గొప్పతనము, మనవారి పతనముగురించే మాట్లాడుచుంటివి. పెద్దకాపుగారి కుటుంబ

మేష్టుడు, మనవాళ్ళతో, అన్యోన్యముగాయున్నారు గనుక, నీకు, శూద్రుల నొక్కమాట అనడానికి నోరురాదయ్యెను. పైగా, నేను, అచ్చటచ్చట యేమేమో మాట్లాడుతున్నానని, మునసబుగారి ముతావారందరు, పెద్దకాపుగారిని దూషించడము ప్రారంభించిరి. చెప్పినా, పెద్దకాపు, వాళ్ళమీద దండెత్తి, అప్రతిష్టపాలగును, నీవు కండ్లవెంబడి నీళ్లుపెట్టుకుంటావు, యెందుకీతంటాఅంతాయని, ఆపొద్దన భోజనముచేసి, చక్క జెజవాడ పోయినాను. జెజవాడలోనున్న మిషనరీ దగ్గరకు వెళ్లి, నాకు చదువుకొనవలయునని యున్నది, యేదైన సదుపాయము చూపెట్టుమని యడిగితిని. ఆయన, బందరు పొమ్మనిచెప్పి, బందరు కాలేజీవొరకు, ఒక యుత్తరము వ్రాసియిచ్చెను. కాలేజీవొర, దయతో, నాకు ముందుగా విద్యార్థులందరుండు హాస్టలులో, చిన్నయుద్యోగ మిచ్చి, ప్రతి దినము, ఉదయము, నాయంత్రము, తమ షాడ్ మాష్టరుగారిచేత, యింగ్లీషు చెప్పించుట కేర్పాట్లుచేసెను. ఒక్క సంవత్సరములో, నాల్గవఘరమువరకు వస్తాని. రెండో సంవత్సరమునందు, కలకత్తా పంపించి, షెట్రిక్యులేషను ప్యాసగునట్లు చేసినాడు. అంత, తనకాలేజీలోనే చేర్చుకొని, హాస్టలుకు, శైక్రటరీగాయేర్పరచి, నెలకు రు 30 లు జీత మేర్పాటు చేసి, రెండుసంవత్సరాలయ్యేవరకు ఎఫ్. ఏ. పరీక్షయందు ప్యాసయ్యేటట్లు సహాయము చేసినాడు. బి. ఏ. క్లాసులో చేరినతరువాత, నన్నొకనాడు పిలిపించి, క్రిస్టియను మతస్థులనే, కాలేజీకి సంబంధించిన యుద్యోగములందు నియమింపవలె

ననియు, హిందువులైనవారిని తొలగించనలెననియు, క్రిస్టియనులకే, స్థూలరుషిష్ట యిచ్చి, భోజనము వగయిరాలు. ఉచితముగా యేర్పాటుచేయవలెననియు, పైవారు నిర్ణయించినారని చెప్పి, నన్ను యేమిచేయకోరెదవు, అని యడిగెను. నాకిట్టి యిబ్బంది వచ్చునని చాలాకాలమునుండి భయముకలిగియుండుటవలన, మనస్సునందు హిందువుగా నెయుండి, నాకులస్తుల కందరకు, దేశమందు పేరుప్రతిష్ఠలు తేవలెనను కుతూహలము కలవాడనై యుంటినిగనుక, రెండ్రోజులలో నా సమాధానము తెలియపరచెదనంటిని. క్రిష్టియనులు, సన్నివిధముల మీవారికి సహాయముజేయుచున్నారో, అనాథలైనవారికి, యెటుల దిక్కుదివానము కల్పించుచున్నారో నీకు తెలిసిన విషయమేగదా? అనిమాత్రము చెప్పి, నన్ను పంపివేరి.

బందరు వెళ్ళినప్పటినుండి, దేశోపకారకమగు పనుల జేయు పెద్దవారందరివద్దకు వెళ్ళుచూ, వారివలన బోధచెందుచుంటిని. ముఖ్యముగా, స్కూలుపై నలు తరగతి వ్యాసయిన తరువాత, నాలోనాకే నమ్మకముకలిగినదిగనుక, జాతీయకళాశాల పెట్టించి, మనదేశమునకు స్వరాజ్యము దెచ్చుటకై కంకణముకట్టుకొన్న, కోపలై హనుమంతరావుగారి స్నేహితము చేసుకొని, వారిద్వారా కృష్ణాపత్రిక బృందము, జాతీయమహాసభబృందముతో చెలిమికల్గించుకొంటిని. వారమునకొక్క సాయంత్రమైన, జాతీయకళాశాలయావరణములో, ఆచలనిచెల్లకింద, ఆభావిప్రక్కనో, దొరువులచాటుననో, కొబ్బరినీళ్ళను త్రొక్కిచూ, ఎల్లప్పుడు ప్రజోపయోగకారకమగుపనుల గూర్చి

చింతించు మహానుభావులచేత కాలముగడ పెడివాడను. తత్వ శాస్త్రజ్ఞానమును, తననయనములనుండి, జోతులవలెప్రకాశింప జేయు కృష్ణారావుగారు, కులములతో పనియేలేదు. విగ్రహారాధన యవసరములేదు, పంచములనువారేలయని, వాదించుచుండిరి. దుగ్గిరాల గోపాలకృష్ణయ్య, హిందువుల నందరిని బ్రాహ్మణులుగా మార్చిననేగాని, హిందూసంఘము బలిష్ఠము కాదని ఘోషించెడివాడు. స్వరాజ్యమురానిది, మనదేశము నకు ముక్తికలుగదు. పరరాజ్యమున్నంతవరకు మనలోమనకు అంతఃకలహములుతప్పవు. అని డాక్టరు షట్టాభి శీతారామయ్య గారు చెప్పినారు. సంస్కృత భాషాజ్ఞానమును, తిరిగి, మన ప్రజలకు కల్పించితేనేగాని, మనవారికి, మనభాష, కవిత్వము గురించి గౌరవముకలుగదని హనుమంతరావుగారు అనేవారు. ఇట్టి చర్చలనేకములు విన్నపిమ్మట, నాకుమాత్రము, ఏకులము నందు మాత్రండ్రి కులపెద్దగా వన్నెగాంచినాడో, ఏమతాచారములు నాజాతివారందరికి, ఉగ్గుబాలతో దేహములోని కెక్కినవో, ఏరామకృష్ణులచైదముల భావపరంపర నా రక్తబంధువులకు పెన్నిధియైయున్నదో, అట్టి హిందూమతమును, జాతీయతనుబాసి, నాయంతటనేనే, నాసంఘమునుండి వెలియై, కీర్తిస్తుమతమందు జేరుటతగదని తీర్మానించుకొంటిని.

సన్నట్లు పిలిపించి, కర్తవ్యమును నిర్ణయించుకొమ్మని ప్రిన్సిపాలుగారు చెప్పిన పిమ్మట, నేను హనుమంతరావుగారిని చూచుటకు వెళ్ళితిని. ఆయన కళాశాలయందు, బుద్ధుని శిలా ప్రతిమను గుంటూరునుండివచ్చిన శ్రీ లక్ష్మీన్నారాయణ

గారికి జూపెట్టుచూ“ యీ హిందూసంఘములాంటి అద్భుత
 మగు సాంఘికసంస్థ మరొకటి కలదాయని నాకొకప్పుడు
 ఆశ్చర్యము కలుగుచుండునండి, లక్ష్మీనారాయణగారూ!
 ఈ మహామహుడు బుద్ధదేవుడు, తాను హిందూమతమునుండి
 దూరమగుచుంటిననుకొనెను. ఆయన శిష్యులు, తమ పద్ధతి
 హిందూపద్ధతికి పూర్తిగా వ్యతిరేకమచుకొని, తమ నుతమే
 వేరనుకొనిరి. అట్లని వారినివదలివేసినదా, హిందూసంఘము!
 వారి వెను వెంటనే పోవుచూ, మృదువుగా ప్రేమతో లేదు
 లేదు, మీయాలోచనలు నాకివ్వండి, మీ ఆచారములు
 మంచివగునంతవరకు నాకు కావాలసినవె, మీరు నానుండి
 వేరుకావలసిన పనిలేదు. అని పల్కుచూ వారిని క్రమముగా
 చేరజేరి, తుదకు బౌద్ధసాంప్రదాయముల తనపొట్ట నిడు
 కొన్నది ఈబుద్ధుడే, యిప్పుడు మన దళావతారములతో
 నొకడైపోయినాడు. ఇంకా కొన్నాళ్ళుపోతే, క్రైస్తువుకూడా
 హిందూయవతారములలో నొక్కడగును. అప్పుడు మనకు
 క్రైస్తువులు, హిందువులుకారను అప్రతిష్టపోవును. మార్బుద
 ములోనివారందరము, హిందూమతమునం దిప్పుడుండు దురా
 చారముల జూచి, సహింపజాలక, అందున్నంతవరకు, మా
 మలినము వదలదను భ్రమచే, రఘుపతి మొకటరత్నం నాయు
 డుగారు, వీరేశలింగంగారి బోధవిని, బ్రాహ్మ సామాజికుల
 మైతిమిగదా? ఇప్పుడు తిరిగి దేశసేవను ప్రారంభించి, మన
 దేశము, చరిత్ర, నాగరికత, విజ్ఞానము, హిందూమతమును
 గూర్చి, విశాలదృష్టితో చూడడం ప్రారంభించి, పెత్తనము

కట్టకొనేవరకు తిరిగి హిందువులమైతిమిగదా యనుచుండెను. ఇంతలో నన్నుజూచి, ఓహో, ముత్తయ్యా! వచ్చినావా! యాయనగారు వీరేశలింగంగారి శిష్యుకోటిలోనివారు. గుంటూరుజిల్లాలో సాంఘికసంస్కారోపన్యాసములు చేయుచుందురు. మీ పల్నాటికన్నమనాయునిగూర్చి బాగా పొగడుచుందురు. లక్ష్మీనారాయణగారూ! యీముత్తయ్య రానున్న నూతనయుగ రాజ్యలక్ష్మిని వరింపనున్న, పంచమయోధుడు. ఈయనచరిత్ర చాల అద్భుతముగనుండును, అని మమ్ము ఒకరికొకరిని యెఱుకపరచి, లోపలికి తీసుకొనిపోయెను. నేను వారిద్దరికి, నా కథయంతయుతెల్పి, నేను ప్రథమమున శూద్రజాతులవారిపై ద్వేషముకలిగియున్నాను, రానురాను, అందఱు అజ్ఞానాంధకారమునబడి తన్నుకొనుచుంటిమనియు, నూతనసాంఘిక కట్టుబాటులగూర్చి, మహావక్తలగు గోపాలకృష్ణునివంటివారు బోధించినగాని, కర్మవీరులగు మా హనుమంతరావు ప్రభృతులు చేసి చూపెట్టినగాని, సంకుచిత భావోద్దేకులైన వివిధ అగ్రకులములవారు, సరియగుమార్గమునకురారని తెలిసికొంటిననియు, చెప్పితి. వారంత శాంతముగావిని, 'భేష్, భేష్' యనిరి. మేమింతకుముందే హిందూ సంఘసావ్యత, చిరకాలజీవములను గూర్చి, మాట్లాడుకొనుచుంటిమి. ఒకయుగములో, మనసంఘమునుద్ధరింప, బసవేశ్వరుడు చాలా కష్టించినాడు. వారిపేరు, మనవారియందింకను నిల్చియున్నది. మీయన్నదికూడా యదేపేరు. బసవలింగయ్య అనుటకుమారు, లింగయ్య, అనడము సాధారణమైనది. నీకీ

దినమునుండి బసవలింగయ్య యని, నామకరణము చేతుమా? మీఅన్నయ్య బసవేశ్వరుడు నీలో వెలుగుగాక! బసవునివలెనే నీవును, హిందూసంఘమునకు సేవజేసెదవుగాక! అని లక్ష్మీ నారాయణగారు, ఆనందభాష్ణములొలుక దీవించిరి. వ్యవహారమును ముందుగా ఆలోచించు అలవాటుకలవారు గనుక, హనుమంతరావుగారు నాయనా! నీకు నామకరణమైనది. యిప్పటినుండి నీవు బ్రాహ్మణుడవే. సాయంత్రము, గోపాల కృష్ణునికీ, యెట్లు మేము, ఒకకొత్తయుత్తమబ్రాహ్మణుని తయారుచేసి తిమో, చెప్పెదము నీకు ఆకాలేజీవారి యుద్యోగము, వెంటనే వదలివేయవలసిన యవసరముకలిగినది. ఒక్క నెలదినములు నోటీసుకాలముండును. ఈలోపుగా, రాంజీరావుగారు కొత్తగా పంచములకొరకై స్థాపించిన పాఠశాలలో, ఉద్యోగము నొకదాని నేర్పాటుజేసెదను. యిప్పడింకను నీవద్దనున్న రెండువందల రూపాయలను, నీవన్నట్లు, కాలేజీవారికి అవసరమైతే, తిరిగి యిచ్చివేయవచ్చును. ఈయూవరణములోనే, ఒకకుటీరమునందు కాపురముండవచ్చును” అని సలహా చెప్పిరి. ఆసాయంత్రమే, పిన్నిపాలుగారికి ఒక లేఖనిచ్చి, యెదుటనిలబడితిని. దానిని విప్పిచదివిరి.

గురువరేణ్య! తమరు, యీనాల్లెదు సంవత్సరముల నుండి, నాయందు జూపెట్టిన వాత్సల్యమునకు, కృతజ్ఞుడను. నేను మీమత్స్థుడను కాకున్నను, నాస్వమత్స్థులచే బాధితుడనై, మీశరణు కోరినంతమాత్రమున, ధననష్టము, స్వస్థుఖ

నష్టమును లెక్కించక, మీరు నాకు విద్యాబుద్ధులు గరపింపమహామహాని శిష్యత్వముబొంది, యీదేశమునకు సాంఘిక సేవజేయ తాము విచ్చేసిరో, ఆక్రీస్తుమహాశయుని చరిత్రను గూర్చి, బోధగూర్చి, నాకు గడుంగడు శ్రద్ధతో తెలియ జెప్పిరి. క్రైస్తువుపై నాకమితప్రేమ, గౌరవము, భక్తి కుదిరినది. క్రైస్తవమతస్తులు, ఆచార్యులు, అనేకులు, ప్రజాసేవను, ప్రశంసనీయముగా జేయుచున్నారు. క్రైస్తవమతాచార్యుల సేవలననే, యిప్పటికింతవరకైనా, నాసంఘీయులు కొంత మంది, కట్టుతెరచి, తెప్పరిల్లి, ఆత్మగౌరవమన నేమియో తెలిసికొనగలుగుచున్నారు. క్రైస్తవమతము బుచ్చుకొనుట వలన, అనేక వేలమంది పంచములు, తమ దాస్యపుబుద్ధిని, విడనాడుచున్నారు. యిన్నివిషయములు తెలిసికొన్నప్పుడు, నేను క్రైస్తవప్రదనయ్యెదగదాయని, మీరనుకొనవచ్చు.

కాని, నాకు నాసంఘోద్ధరణయేగాక, జాతీయాభ్యుదయముగూడ వాంఛనీయము. నాసంఘీయులు, కొలదిమంది మాత్రము, దాస్యస్పృహలములదాటి బయటబడినంతమాత్రమున, సంఘము, సౌమ్యత జెందనేరదు. పైగా, వారు పరమతావలంబకులగుటవలన, సంఘమునకే, ముప్పు వాటిల్లును. నాసంఘప్రాబల్యతకొరకే, నేను, నా సనాతనమతమును వీడరాదు.

క్రీస్తు మహాశయుడు నిర్ణయించి, ప్రచారమొనర్చిన, ప్రేమసూత్రమును, జౌధమహాముషియు, బోధించియున్నాడు.

క్రైస్తవులవలెనే, జౌద్ధులును, ప్రేమసూత్రానుసారముగ, తమ జీవితమునుగడుప బ్రయత్నించుచున్నారు. అట్టి జౌద్ధమత తత్వమునంతను గ్రహించిన హిందూసంఘము, క్రీస్తుమత రహస్యముల, గడుంగడు సంతసంబున పరిగ్రహించును. క్రీస్తు యొక్క ప్రేమ యాతిధ్యమొందుటకు, హిందువైనవాడెవడును, క్రీస్తుమతంబునఁజేర నవసరములేదని తలంతు.

క్రీస్తుమహాముషికి ప్రియతమమైన, 'అహింసా' తత్వమును, యెన్నో శతాబ్దములనుండి, పుణ్యభూమియగు భారతావనియందు, జైనలు, అనుభవపూర్వకముగా, క్రైస్తవులకంటెను, ప్రశంసనీయముగా, నవలంబించుచున్నారు. ఈకాలమునకు. భారతీయులయొక్క నాయకాగ్రేసరుడగు గాంధీ మహాత్ముడును, "అహింసాపరమోధర్మః" అను ధర్మమును ప్రచారము చేయుచున్నాడు.

“దేవుడాక్కడె, రాళ్ళనురప్పలను కొల్చుటమానవలెను, భౌతికసుఖముల వెంబడించి, ఆధ్యాత్మికసంపదలో గొట్టికొన జనదు.” అనిగదా క్రీస్తునన్యాసి నిర్వచించినాడు. మావేమన్న మొదలగు తత్వవేత్తలనుండి, భాగవతరచనా దురంధరుడగు పోతన్నవరకు, ఆంధ్రవైరాగ్యులుకూడను, అనేకమారులు, యిట్టి దివ్యమగు సూత్రముల నిర్వచించుటయెగాక, క్రీస్తువలెనే తమ జీవితముల, ప్రజోపయోగమునకై ధారవోసియుండిరి.”

ఎన్నోలోపములు హిందూసంఘమునందుకలవు. ఏసంఘమునకు లోటుపాటులులేవు ? హిందూ సాంప్రదాయము

అనేకము వినాశకరమైనవే? కులభేదములు, అనేకయిబృందులను కల్పించుచున్నవి. పూర్వాచారములు తండ్రిపతండ్రింబులు. దురాచారముల కంటులేనట్లేయున్నది. అంటరానితనమేగాక, మరెన్నియోసాంఘిక విశాచములు పీడించుచున్నవి. వీనిజూచి భయపడి, నాసంఘమునువీడి, మతమును విడనాడి, నాసంఘ సూత్రములందు, మతబోధయందు, అత్యుత్తమమగు యేకొద్ది భాగమునకో సరిపోవు క్రైస్తవమతమందుజేరుట, స్వజన, స్వమత, స్వదేశవిఘాతమనిపించుచున్నది,

నాకెల్లప్పుడును, క్రీస్తు మహాత్ముడు, మాదేశపు, రాముడు, కృష్ణుడు, చైతన్యుడు, రామానుజులు, బసవేశ్వరులు, ఆదిగాగల మహాపురుషులలో నొక్కరుగా కన్పడి, పూజనీయుడై యుండును. నాదేశస్థులకు, క్రీస్తుయొక్క ప్రేమ తత్వము, అహింసాధర్మసారము, సంపూర్ణముగా పట్టువడుగాక !

తాము నాకొనరించిన సహాయమును యెప్పటికినిమరువను. నా యుద్యోగమునకు, స్కాలరుషిప్పనకు యిదియే నారాజీనామాగా పరిగణింప ప్రార్థితులు.”

ముత్తయ్య,

ఉత్తరమును సాంగముగా చదువుకొని, రెండునిముషములు అట్టై కళ్ళుమూసుకొని, ధ్యానించి, లేచి, నాకరస్పర్శమునుజేసి, ముత్తయ్యా! నీవు మామత. -- శు జేరదలచ

నందులకు చాల విచారముగనున్నను, ఇంతదైర్యముతో, స్వార్థత్యాగమునకై నను యోచ్చి, యిట్టి తీర్మానమునకు రాగలిగినందులకు, నిన్నభినందింపక తప్పదు, అనేసరికి నాకు గద్గదికమైనది. నేను సాష్టాంగనమస్కారమొనర్చి, నేను తనకు గల్గించిన యాశాభంగతకు క్షమించమని కోరితి. ఆయనకు అపారమైన సంతోషముకల్గి, నీవు పేరునకు క్రైస్తవుడవు గాకున్నను, నడతయందు క్రైస్తవుడ వెప్పడోయెతివి. నీకీసంవత్సరాంతమువరకు స్కాలరుషిప్పయుండును, ఈసంవత్సరము ఎఫ్. ఏ. లో ప్యాస్యెయ్యదవనే నాకు నమ్మకము. వచ్చే సంవత్సరము, నీవు కాలేజీఫీజు చెల్లింపవలసిన యవసరముండదనియేనమ్మెద. నీకు శుభమగుగాక, ఇక వెళ్లుము” అన్నాడు. విచారభారముతో హాస్టలునకు వెళ్ళి, నావస్తువుల నన్నిటిని మూటగట్టుకొని, బాజీయకళాల కారాత్రికే చేరితిని. నాల్గు నెలలైన పిమ్మట, అదృష్టమువలన పరీక్షలో నెగ్గితిని.

శ్రీరాంజీగారి పాఠశాలలో, నెలకు యిరవై రూపాయలమీద ఉపాధ్యాయుడుగాయుండి, భోజనమునకు, వస్త్రములకు, వుస్తుకములకు, డబ్బును సంపాదించుచుంటి. హాస్టలు నందున్నప్పుడు ప్రిన్సిపాలుగారివద్ద నిల్వజేసుకున్న రు 300 లు అటులనే పోప్టలు సేవింగ్సుబ్యాంకునందుంచితి. వచ్చే జూను లోపల బి.ఏ. పట్టముపొందవలెనని, గంపెడాశతో యున్నాను.

అంకమ్మ

పెండ్లిచేసుకోదలచలేదా?

చుక్కయ్య

మనవాళ్ళందరికి పేరు తేవాలెనని ఆయన కష్టపడుతుంటే, పెండ్లికేమితొందరవచ్చిందయ్యా ?

బసవలింగయ్య

నానా ! నాకెవరినైన వెనుకటి రోజులలో మోల్చుకొంటివా ?

గంగయ్య

నీన్నీ కొత్తపేరుతో పిలవాలంటే నాకే సిగ్గువుతుంది. కొడుకుగదాయని స్వతంత్రించడానికి జంకుగాడంది. చచ్చిపోయినవాడి పేరుననే నిన్ను పిల్చుకుంటా. నీకిష్టమేనా !

బసవలింగయ్య

ఆహా ! అంతకంటే కావలసినదేముంది నాయనా !

గంగయ్య

నీవు, పూరినుండి పారిపోకముందు, మీ మేనమామ, ఈఅంకమ్మగారి కూతురినిచ్చి, నీకు పెండ్లిచేదా మనుకున్నాను. నీవెన్నాళ్ళకూ రాకపోతే, బ్రతికి ఉన్నావో, లేవో, అని, మెస పటోమియా పోయివచ్చిన లింగన్నకిచ్చి, ఆ పిల్లకు పెండ్లి చేశాడు. ఇప్పుడింకా నేనెరుగున్న వాళ్లెవరున్నారు ?

బసవలింగయ్య

మంచిదే ! ఇప్పట్లో నాకా పెండ్లిహడావుడి వద్దులే ! అవసరమైతే మీకు చెప్పే, ఏర్పాటుచేసుకుందాము. భోజనపు వేళలయింది, హడావుడి పోదాము.



హరిజన నాయకుడు.

నాల్గవ ప్రకరణము.

సహాయనిరాకరణోద్యమం 1923 వ సంవత్సరం సగాన బడేవరకు, పూర్తిగా పడిపోయిందని చెప్పవచ్చు. కృష్ణాజిల్లాలో ఖద్దరు తయారుచేయించడం, జాతీయవాదమును ప్రచారము జేయడం, అంటరానితనమును నిర్మూలించు టావశ్యకమని ప్రజలకు నచ్చజెప్పటలో, కాంగ్రెసువాదులం దెక్కువమంది, నిమగ్నలై యున్నారు. అంటరానితనమును తీసివేయుటకు ధైర్యములేకున్నా, అంటరానితనము మంచిదికాదని, ఈడుపు గల్లు కమ్మారుకూడ, గ్రహించారు. మల్లుగుడ్డలు, పట్టించు ఉత్తరీయాలు, వేయడంమాని, చాలామంది, ఖద్దరువేయ ప్రారంభించారు. బస్తీలకుపోయి, స్త్రీలకై, వస్త్రములకై, తదితరభాగములకై, ధనము వృధాపరచుటకు మారు, వ్యవసాయమును, హెచ్చు జాగ్రత్తగాచేయుటకు, కొందరు యువకులు పూనుకున్నారు. పెత్తందారులు, కొందరు రోడ్డు కిరుప్రక్కలనున్న మెట్టభూములందు, పండ్లచెట్ల ఖోటలువేసి, వ్యవసాయ వ్యవహారాలను, జాగ్రత్తగా నడుపుకొనుటకు, ఉత్సాహులవుతున్నారు. గాంధీమహాత్ముని ప్రభావము, కమ్మసంఘము యొక్క అన్ని యాచారాలలో, అలవాటులలోకూడను, కొద్దిగనో, గొప్పగనో, కానబడుతుంది.

చదువుకొన్న యువకులనేకులు, జాతీయోద్రేకముకల్గి, ఖడ్గరుధరించి, ఆంధ్ర దినపత్రికను, జాగ్రత్తగా చదువుతూ, మహాత్ముని బోధనలను, జీర్ణించుకొంటూన్నారు. శ్రీకృష్ణ జన్మస్థానమున కెవ్వరు పోకపోయినను, యువకులందరు స్వేచ్ఛగా, జాతీయాభిప్రాయాలుకల్గి, తమశక్తికొలది, నిర్మాణ కార్యక్రమమును సాగించ ఉత్సాహులై యున్నారు. .

జెజవాడనుండి, ఆదిమాంధుల నాయకుడైన బసవ లింగయ్య, ఈడ్పుగల్లునకు జూలై మాసమునందువచ్చి, మాదిగవారి కులపెద్దయైన అంకమ్మతో, పంచముల పిల్లలను గ్రామంలోని పాఠశాలకు పంపించమని, వాళ్లను శూద్రులు, బ్రాహ్మణులు రానివ్వనిచో తనకు తెలియపరచవలసినదని, చెప్పిపోయాడు. జూలై 25-వ తేదీనాడు చుట్టుప్రక్కల యిరవై గ్రామాలలో, పంచములందరు, తమపిల్లల నందరిని ఆయా చోటులలో యున్న బోర్డు స్కూళ్ళు, గ్రాంటుస్కూళ్ళకు పంపించారు. అన్నియెడల, పై కులాలవారు, పంచముల పిల్లలను, లోనికి పోనివ్వరైరి. వెంటనే అంకమ్మ జెజవాడ వెళ్లాడు. ఇదేమో హడావుడి జరుగనున్నదని, ఈడుపు గల్లు రైతు, పెద్దలు, వేల్పురు పెద్దరైతుగారితో ఆలోచించి, ముందేమిజరుగుతుందో చూదామని వేచియున్నారు.

తాలూకాబోర్డు ప్రెసిడెంటు, ఎడ్యుకేషనల్ కౌన్సిలు ప్రెసిడెంటు, కలెక్టరు, గవర్నమెంటు, అందరికి, ప్రజలందరి యుపయోగార్థమై, ప్రజలందరికి చెందిన ప్రభుత్వం, ప్రజాస్వామికమైన ధనమును వెచ్చించి, పాఠశాలలు నడుపు

తూడంటే, కొందరు పెద్దకులస్తులు అంటరానివాళ్ళను, రాకుండచేయడం న్యాయంకాదనీ, పోలీసువారి సహాయంతో నైనా, అన్ని సంఘముల పిల్లలు, పాఠశాలల్లో చదువుకునేవనతి కల్పించాలనీ బసవలింగయ్య ప్రార్థిస్తూ వ్రాశాడు. ఒక నెల జరిగిన పిమ్మట, యాపాఠశాలలో పాఠ్యాయులకు పంచముల పిల్లలను గూడ రానివ్వాలనీ, వారికి చదువు చెప్పమని తిరుగబసిన వాళ్ళ యుద్ధోగాలు, వాళ్ళను లోనికి రానివ్వని పాఠశాలలకు ప్రభుత్వంవారిచ్చే గ్రాంటులు, నిల్పివేయబడునని, తాలూకాబోర్డు ప్రెసిడెంటున్నూ, ప్రభుత్వమున్నూ, ఆర్డరు చేశారు. ఆగస్టు 30-వ తేదీన బెజవాడ ఫిర్యాదును అన్ని పాఠశాలలకు, ఆయా గ్రామాల పంచముల బాలబాలికలను, తలితండ్రులు తప్పనిసరిగా పంపించవలసిందని, అది మాంధ్రసంఘముతరపున, బసవలింగయ్య తెలియపరచి, తన స్వసంఘీయ సేవకులను గ్రామాలకు ప్రజల నుద్బోధించడానికై పంపించాడు. ఇరవై యేడవ తేదీన, ఈడుపుగల్లునందే పంచమ తల్లిదండ్రులనభ జరుగుతుందని తెలియపరచారు. ఒక రోజు ముందుగానే, బసవలింగయ్య, ఈడుపుగల్లు, వేల్పూరు, పునాదిపాడు, పటమట, కోరంకి గ్రామాలకు జట్కాబండి మీద వెళ్ళి, ఆయా గ్రామాలందుండే కమ్మనాయకులతోను, కాంగ్రెసు అభిమానులతోను, యువకులతోను, వినయంగా, భద్రంగా, సంప్రతించాడు. అందఱు 27-వ తేదీ వుదయం 8 గంటలకు, ఈడ్పుగల్లులో కలుసుకొని, తనకేదో యొక మాట చెప్పతామన్నారు.

ఇరవై యేడో తేదీ వుదయం 7 గంటలకే, చుట్టు ప్రక్కల కమ్మవారి నాయకులంతా, యీ ఈడుపుగల్లు పాఠశాలాభవనములో చేరారు. సాధారణమర్యాద లవసరము లేకనే, వేల్పురి పెద్దరైతునే పెత్తందారుగా, చేరినవారు పరిగణించారు. తమతో బసవలింగయ్య మాట్లాడడానికి వచ్చినప్పుడు, తమతోబాటు, బెంచిమీద కూర్చొనబెట్టాలా? లేక మిగిలిన పంచములందరివలెనే, నిలబడమనవలెనా? అని సంజేహముకలిగింది. ఎంతచదువుకున్నా, యిన్ని గ్రామాల పంచములందఱువచ్చి చేరియున్నప్పుడు వాళ్ళు చూస్తూయుండగానే, వారికులస్థుడైన బసవలింగయ్యను కుర్చీమీదగాని, బెంచిమీదగాని కూర్చోమంటే, తమ పేరుప్రతిష్ఠలిక యుండవేమో, తమ కీక పంచములు మర్యాద జూపెట్టకేమోయని, చాలామంది సంశయపడ్డారు. యువకులందనేకులు, యితరకులస్థులు స్త్రీ డర్లై, మోగ్యులై, మనతో వ్యవహారం చేయడానికి వచ్చినప్పుడెట్లు మర్యాదకర్తుడో, యటులనే, బసవలింగంగారుకూడా గౌరవాహ్వానన్నారు. కోట్టలచుట్టూ తిరుగుతూ, తన డబ్బునెకాక, యితరుల యాస్థులుకూడా సాడుచేయుటలో ప్రసిద్ధుడైన పర్వతనేని జానకిరామయ్య, వేల్పురి ముత్తడికి కుర్చీయిచ్చే వాడెవడోనే చూస్తూనుగా! నితస్సాదియ్యా! అని మోడుచరిచాడు. వ్యవహారం సృతిమించిరాగాన పడేటట్లుందని, కుర్చీలువద్దు, బల్లలువద్దు, గాంధీగారు చెప్పినట్లు, మనసాంప్రదాయ సిద్ధంగా

వుండేటట్లు, చాపలు వేసి, వానిమీద అందఱు కూర్చుందాము, అని యీవిషయాన్ని తీర్మానించారు.

శ్రీ బసవలింగంగారువచ్చి, మాపిల్లలనందర్ని పాఠశాలలోకిరానివ్వవలసింది, పూర్వాచారాల్లో పెరిగి పెద్దవాడైన మీకు, మావారినంటుకోవడం కష్టంగాబోలును కాని, అన్నెంపున్నె మెరుగని, పసిపిల్లలకుకూడా యీ “అంటరాని” పాపము కట్టడం యెందుకు, పాఠశాలలందైన, సాంఘికసమానత్వము కలిగించాలని, ప్రార్థించరాదా అన్నారు. అందుకు మనం కాదనడం అన్యాయమని పటమట జాతీయనాయకుడొకరు మాట్లాడారు. మొగలాయిజపురం నాయకుడు, “నిజమే, మనము తుదకీ రోజునయినా, వాళ్లు మంచిగా అడుగుతున్నప్పుడే, మర్యాదగా, బసవలింగయ్యంతటి విద్యావంతుడు సవ్యంగా కోరితే, మాట దక్కించుకుందామను ప్రతిష్ఠ పొందుదామన్నారు. ఈదినం బళ్లొకిరానిమ్మంటారు, దీనికి సరేనంటే, మరొకనాడు, మీభావులను, చెరువులను, దేవాలయాలను చువయోగించుకో నిమ్మంటారు. స్త్రీ డరు వీళ్ళకు దొరికాడు. మనకావులు, కమ్మరి గుట్టుమట్టు ఎఱిగినవా డాతడు. ఎదిరించే సత్తావుంటే మొదటనే మోడు చరవాలని వుంది. నాకు మాత్రం యీ మాదిగ వాళ్ళకు సలాం పెట్టడం యిష్టంలేదు” అని గంగూరు మునసబు తమ్ముడు గర్జించాడు. ఈ ప్రలాపమువలన రయితులలో కలవరము పొచ్చింది. “అసంగతులన్నీ మనకివ్వడెందుకు? ఆస్త్రీ డరు వచ్చే

వేళయింది. మనగ్రామాల్లోవున్న పాఠశాలల్లోకి, పంచముల పిల్లలను చేరనిద్దామా? వద్దా? యేదో యొకవిధంగా తేల్చండి” అన్నాడు కిలారి రామకృష్ణయ్య. అడుసుమిల్లివారి ముతా దారుడు, మీసం మెలిబెట్టుతూ, యిప్పుడు మనం వాళ్ళపిల్లలను రాసీయకపోతే ముందు పోలీసులతో తంటావస్తుంది. నూకళ్ళను తాలూకాబోర్డువారు మూయకపోయినా, గవర్న మెంటు మూయిస్తుంది. తుదకు మనపిల్లలకే చదువుకోడానికి వసతులుండవు. యేదో, మంచిగా, స్ట్రీడరు చెప్పినాడుగనుక మహాత్ముని శిష్యులు కోరాటగనుక, రయితులు మంచివాళ్లు గనుక, యిప్పటికీ యిబ్బందిలేకుండా పోయిందని అందరిచేత అనిపించుకుందామన్నాడు.

రమణయ్య

ఏమయ్యా! అందరికీ, యీ అడుసుమిల్లి రాఘవయ్య చెప్పే సలహానచ్చిందా? యింకా అభ్యంతరపెట్టేవాళ్లున్నారా? యెవ్వరు లేరట్లుండే! సరే, రాఘవయ్యగారూ! ఆ స్ట్రీడరు కోసరం కబురంపండి.

పటమట నాయకుడు

పెదకాపుగారూ! యీ స్ట్రీడరు, వెనుకటిరోజుల్లో మీవద్ద కూలిజేసేవాడటనే? స్ట్రీడరయినతర్వాత, యెప్పుడయినా మీవద్దకు వచ్చాడా?

రమణయ్య

అవునయ్యా! యీ మధ్య తనతండ్రిని చూడవచ్చి

నప్పుడు, మాయింటికివచ్చి, నాకు సాష్టాంగనమస్కారంచేసి ముచ్చట్లాడాడు. నాకే సిగ్గుకలిగింది, అంతచదువరి నాముందు వంగితే.

పోరంకినాయకుడు అంకినీడు

అందరూ ఆయన వినయాన్ని, గౌరవాన్ని, గొప్పతనాన్ని, మెచ్చుకొనేవాళ్ళే! మన రయితులమీద దండెత్తాలని వేల్పూరునుండి పారిపోయినా, యిప్పుడు రయితులమేలే, పంచములమేలని బోధిస్తూ ఉంటాడట. మహాత్ముడంటే యెంతో భక్తికలిగియుంటాడట. “పంచములు, భజనతో వస్తున్నారు, బసవలింగయ్యకూడా భజనచేస్తున్నాడు, యీమూలే ఇకనడం. ఒక్కనిముషములో యిచటికి వస్తారని” పరుగు పరుగున వచ్చి పిల్లలుచెప్పారు. రయితులందరు పాఠశాల్లోనుంచి బయటికివచ్చి, జువ్విచెట్టుక్రింద నిలబడియున్నారు. “ఏతీరుగ మము దయజూచెదవో, యినవంశోత్తమ రామా, మా తరమా భవ సాగరమీదను నలినదళేక్షణ రామా” అనే పాటను గంభీరంగా, హృదయాలు కరిగించేటట్లు పాడుకుంటూ వచ్చి, రయితులకు యిరవై గజాల దూరములో వందలకొలది పంచములు నిలచారు. “జై రమారమణ గోవిందోహరి” యనే ధ్వనులు చెలరేగుతూ ఉండ, బసవలింగయ్య ముందుకు వచ్చి, వేల్పూరు పెద్దకాపునకు ముందుగా నమస్కారంచేసి, రయితులందరకు దణ్ణముపెట్టి, వ్యవహారం ప్రారంభిద్దామా? అని ప్రశ్నించాడు. రమణయ్యగారు, తన వికసితముఖారవిందము ప్రజలందరికి సంతసముప్పతిల్లేటట్లు చేస్తూఉండ,

బసవలింగయ్యగారూ ! మీ కోరికప్రకారమే, మావారంతా, మీవారిపిల్లలకు పాఠశాలల్లో చదువుకోడానికి, తగిన సదుపాయాలు కల్పించడానికి తీర్మానించారు, అన్నాడు. తన ఆనందాన్ని పట్టజాలక, బసవలింగయ్య, చప్పట్లుకొట్టడం ప్రారంభించాడు. “గోయిందాహరి, గోయిందా” అని రెండు నిమిషాలు సర్వంతం, పంచములంతా చప్పట్లుకొట్టారు. రైతులనేకులుకూడ, తమసంతోషాన్ని వెలువరించారు.

అంకినీడు

బసవలింగయ్యగారూ ! లోపలికివస్తారా ? నాల్గు నిమిషాలు మా యాతిథ్యం బుచ్చుకుందురుగాని.

బసవలింగయ్యతో, రైతులెల్లరు, పాఠశాలలోకి వచ్చారు. రమణయ్య, అంకినీడు, కిలారి రామకృష్ణయ్య, మిగతా పెత్తందారులందరొక ప్రక్కను, వారికెదురుగా మిగిలిన రైతులు, కూర్చున్నారు. అందరికీ, అరటిపండ్లు, గోధుమజావనిచ్చారు. తాంబూలా లందింపబడినాయి.

బసవలింగయ్య

రైతుమహాశయలారా ! మీరీదినము నాకుజూపెట్టిన, ఆదరమునకు నేనెంతయు కృతజ్ఞుడను. నేను పంచమ జాతివాడనైనను, అసూయతగాని, అసహ్యతగాని బొందక, రైతుజాతికి సహజమగు సహనముతో, ధార్మికబుద్ధితో, ఉదారస్వభావముతో, నా కోరినకోర్కె నింత నిరభ్యంతరముగ చెల్లించినందులకు, నేనేకాక, నా సంఘీయులెల్లరు, బహు

కాలము మీయందు సుహృదయులై యుండగలరు. నాకు తండ్రులు, తాతలు, కాదగువారెందరో, మీయందిప్పడు కలరు. వీరిముందు, మన యిరు సంఘములకెట్టి సాహచర్యము, సహకారము, శ్రేయోదాయకమో, ప్రత్యేకించి నే చెప్పజూచుట, సాహసముకాగలదు. మాతాత ముత్తాతల నాటినుండి మాకు వేల్పూరు పెద్దకాపుగారే, తల్లియు, తండ్రీయును. మీ బిడ్డలకెల్లు ప్రేమతో, ఉపయోగకరమగు శిక్షణనిచ్చెదరో, అవకాశముల కల్గింతురో, అటులనే, రైతాంగమును నమ్మి, భూమిపై, మీతోబాటు ఆధారపడియున్న, పంచముల కాపాడవలయునని, ప్రార్థించుచున్నాను. మనపాలకులు, మీ మా, మధ్య భేదములు కల్గించవలయుననియు, భేదసూత్రాధారమున, భారతదేశమునకు, రాచకీయ, ఆర్థిక, విముక్తికలుగ నీయకుండ చేయవలెననియు, తంత్రీముల బన్నుచున్నారు. నాకు శక్తియున్నంతవరకు, రైతులకు, వాదిపనివారికి, సఖ్యత కల్గించవలెననియే ప్రయత్నించెద. మీరును, అట్టి ప్రయత్నమే, చేయవలెనని నాప్రార్థన.

రమణయ్య

నాయనా! బసవలింగయ్యా! మాఫిర్కాలోని పంచములకు, నీవంటి యోగ్యుడు, సమర్థుడు, నాయకుడుగా దొరికినందులకు పరమసంతోషము. నీవలెనే, మీవారందరు, అణకువగలిగి, సమ్రాజత్వముకలిగి, మర్యాదస్తులుగా యుండవలెననియే, వృద్ధులగు, నావంటివారికోరిక. ఈకాలపు బుద్ధు

లుకలిగి, అలవాటులకు లోనై, పనిపాటలులేక, బస్తీలవెంట
తిరుగు, యే రయితుబిడ్డలో తప్ప, మాకాలపు రయితు
లెల్లరు, పంచములన్న, యెప్పుడూ, ఆదరముతోడనే జూచు
చుండెడివారు. కరువువచ్చినా, కలరావచ్చినా, కష్టమొచ్చినా,
కాలయముడొచ్చినా, మాసాలేరుల మేలే మాదని, వారి
కష్టమే మాకష్టమని తలంచి, అన్నివిధముల సహాయము
చేసెడివారము. మినాయన గంగయ్యయే యిందుకుసాక్షి.
ఐతే, కోపతాపాలు, మనుజులకు సహజముగదా! కష్టించికనే,
ధనధాన్యముల బొందు మాకుర్రవాళ్ళనేకులు, మీవాళ్ళను,
అమర్యాద, అచ్చటచ్చట చేయుచున్న మాటనిజమే! మన
మట్టి కష్టకార్యములనే, యెప్పుడూ తలంచరాదు. గాంధీ
మహాత్మాని ధర్మసూత్రముల ప్రచారమెక్కుడగుచున్నకొలది,
యువకులుగూడ, సాధులగుచున్నారు. పూర్వాచారపరాయ
ణులుగూడ, ఉదారభావ సమన్వితులగుచున్నారు. అలవాటు
లేని కార్యము చేయవలెనన్న యెంతకష్టమో తెలిసినదేకదా!
అటులనే, శూద్రజాతులవారందరు, మీవారితో, సాంఘిక
గౌరవముల నిచ్చిపుచ్చుకొనుటలో, ఒకేమారు, అన్నివిధ
ముల, ముందుకు రమ్మన్న సాధ్యముగాదు. సానుభూతితో
విచారించిన, క్రమక్రమముగా, సాంఘిక సంఘర్షణ లేకయే,
అన్నిపనులను చక్కబెట్టవచ్చునని, అనుభవజ్ఞుడవగు నీకే
తెలిసేవచ్చును.

“అయ్యా! తమకందరికి నమస్కారములు” అని బసవ లింగయ్య బైటికివచ్చి, తనకై వేచియున్న పంచములజేరి, “సోదరులారా! రైతుమహాశయులు మనయందు కరుణించి, మన కోరికచొప్పన, మన పిల్లలనందరిని, పాఠశాలలకు రాని చ్చెదమని, సెలవిచ్చినారు. ఇప్పటినుండి, పదునాల్గు సంవత్సరాలకులోబడిన పిల్లలమధ్య “అంటరానితనమను” పిశాచము తలయెత్తలేదు. (కరతాశధ్వనులు). ఇంతటితో సంతోషపడిన లాభములేదు. మీరందరు, మీ మీ గ్రామములందున్న ప్రతి పంచమపిల్లను, పిల్లడిని, ప్రతిదినము, బడికిపంపించుటకు, సర్వాం తర్యామియగు భగవానుడీ జ్యోతియందు కన్పించుచున్నాడని నమ్మి, ప్రమాణముచేయుడు. (అందరు రమారమణ గోయిందో హరి అనిరి) మంచిది. రైతునాయకు లందరకు మొక్కుడు. (అందరు నమస్కారములు పెట్టుదురు). రైతులయెడ ప్రేమ కల్గి, భూదేవియెడ గౌరవముకల్గి, మీరందరు, గౌరవముగా బ్రతుకవలెననియే, నాకోరిక. (సభనుముగించి, బసవలింగయ్య బెజవాడ వెళ్లి పోయెను. మరునాడు, ఆ ఫిర్కాలోని, అన్ని పాఠశాలల్లోకి, పంచముల పిల్లలు, చదువుకొనుటకు వెళ్లిరి.

హరిజననాయకుడు.

ఐ ద వ ప్ర క రణ ము .



వేల్పురు పెద్దకాపుగారి కుమారుడు రామస్వామి బి. ఏ.)ఆనర్సు) తన భార్య సుశీలతో, శాంతినికేతనానికి వెళ్ళి రెండుమాసాలయింది. వారిద్దరు ఛాన్సుదేశమునుండి వచ్చిన, ప్రొఫెసరు లేవీగారు, సంస్కృత సాహిత్యము, భారతీయ నాగరికత యను విషయముపై యిచ్చిన యుపన్యాసములను, నికేతనమునందుండగా విన్నారు. వానివలన, భారతదేశమందు, పన్నెండవ శతాబ్దమునకు పూర్వము, యిప్పటివలె, జాతిభేదములు, తీవ్రతచెంది యుండలేదనియు, వేదకాలమందు, అంటరానితన మేమిటో తెలియరాదనియు, సూత్రకాలమున, విగ్రహారాధన ప్రారంభమైనదనియు, పురాణయుగమందు, కులభేదములు తలసూపి క్రమముగా ఘనీభవించెననియు, అంటరానితనమును మహాపిశాచము జన్మించినదనియు తెలిసికొనిరి. హిందువుల నాగరికత-స్త్రీలు అను శీర్షికపై బెంగాలీ ప్రొఫెసరొకరు, నాల్గు యుపన్యాసములనిచ్చిరి. తన్ములమున, వేదకాలమందు, స్త్రీ పురుషులు, సమానస్థానమును, సంఘమునం దనుభవించుచుండిరనియు, పురాణకాలము వచ్చుసరికి, యుద్ధము లగత్యమగుటవలనను, వ్యవ

సాయము వృద్ధియగుటవలనను, పురుషునిచే సృజింపబడి, పురుషునిపై ఆధారపడిన నాగరికత సాష్టత జెందుటవలనను, స్త్రీలస్థానము క్రమక్రమముగా క్షీణించి పురుషుని యాధిక్యత హెచ్చయ్యెననియు, బౌద్ధయుగము బయలుదేరునప్పటికి స్త్రీలు అధోగతికి వచ్చిరనుటకు సందేహములేదనియు వినిరి. బౌద్ధయుగమందు, కులభేదములు, ధనికులు, బీదలను వ్యత్యాసములు, స్త్రీ పురుషులమధ్య కల్గిన అంతరభేదములన్నియు నిర్మూలింపబడి, సర్వమానవ సౌభ్రాతృత యేర్పడినదనియు, యెరింగిరి. ఘోషాపద్ధతిగాని, బాల్య వివాహములుగాని, హిందూ సనాతనాచారములకు జెందినవి కావనియు, స్త్రీలు విజ్ఞానమునుబొంది, విదుషీమణులగుటకు, బ్రీటిషుయుగమే దారితీసినదనుకొనుట భ్రమయనియు, తెలిసికొనిరి.

రవీంద్రనాథతాకూరుగారి పుస్తకములన్నిటి, జాగ్రత్తగా చదివి, తమలోతాము చర్చించుకొని, ఆ మహాకవి, తన భావ ప్రపంచమునందెట్లు స్త్రీపురుషులు, బలిష్టులై, ఉన్నతమగు, నుండర స్వరూపులై, ఆత్మగౌరవప్రేరితులై, సమానప్రతి పత్తితో, విజ్ఞానసముపార్జనయందు, సంఘసేవయందు, దేశ సేవయందు, ఒకరితోనొకరు పోటీపడుచూ, దేశమునున్నత స్థానమునకు గొంపోవుట యుత్తమమని గ్రహించెనో, ఆవిధము గనే, అనుభవపూర్వకముగా, స్త్రీపురుషులు, గౌరవప్రదముగా, స్వేచ్ఛగా, జీవితమందునూ, సంచరింప వీలగునని,

శాంతిని కేతన జీవితమందు జూపెట్టుచున్నాడని గ్రహించి, ఆనందమందిరి.

శాంతిని కేతనమునుండి తిరిగివచ్చునప్పుడు, అహమ్మదా బాదునకుబోయి, మహాత్ముని, “సత్యాగ్రహశ్రమమును” సందర్శించిరి. శాంతిని కేతనముమధ్య, యీ జగద్విఖ్యాతిజెందిన “సబర్మతీ యాశ్రమము” మధ్యయున్న భేదముగాంచి, రామ స్వామి, సుశీలలు నివ్వెరపడ్డారు. అది శాంతికి, హృదయానందానికి, ప్రపంచసౌఖ్య సౌలభ్యతకు, భోగవిలాసములకు, యూహాప్రపంచ సౌకుమార్యమునకు, పేరెన్నిక గనుచున్నది. ఇదియో, దరిద్రనారాయణుని దుస్థితిగూర్చి విచారముగూలై యుండు, సేవికాసేవకులకు, దేశమును మలమల మాడ్చుచున్న, నిస్సారత, ఆశారహితత్వము, అభాగ్యత్వము, విసుగులేని గాడ్సులు, కరుణలేని అగ్నిజ్వాలలు. “దాహము, దాహము.” అని యలమటించు భూమి, అన్నియు కపాలేశ్వరుని తలపింప జేస్తూ వున్నట్లుంది. అచ్చటి శుకపికారావాలు, పుష్పపుష్పాడి గంధం, యిగురు, చిగురుల జొంపములు, కళకళమంటూవుండే సేవికాసేవకుల కిచ్చట తావులేదా! యని, యర్చినియిసుక పర్చిలప్రక్కనున్న, యీ “సబర్మతీ ఆశ్రమం” సందేహం కల్గిస్తూఉంది. కొంచెమట్టై ప్రథమదర్శనముననే బెడరక ఆలోచించినకొలది, యిన్ని శతాబ్దాలనుండి, దరిద్రదేవతచేత పీడింపబడుచున్నను, నిరాశాపిశాచముచే దహింపబడుచున్నప్పటికి, పరరాజ్యపరిపాలనచే నిస్సారులవుతున్నా, అధునిక

ప్రపంచపు భావదరిద్రతచే కలయింపబడుచున్నా, జీవముల
 బోగొట్టుకొనక, పట్టుదలవీడక, భూమిపై కాలిడియే, కరువుపై
 కన్నిడియే, మేడిపై చేయిడియే, అనాదిసిద్ధమగు సాలునందు,
 సీతమ్మను సంపాదించి, భగవానుడైన రాముని ప్రీత్యర్థం, సమ
 ర్పించవలెనను భావముపైననే, భారతీయులు హృదయమిడి
 యున్నారని ఋజువుచేయుచున్న, సబర్మతీయాశ్రమ రహ
 స్యాన్ని, భార్యా, భర్తలిరువురు, కనిపెట్టారు.

ఈ సబర్మతీదేవియొక్క, సుస్థిగ్ధసలిలధారల దారుల
 కొకప్రక్క నిర్మించబడిన యీ యాశ్రమమునందు, ప్రపంచ
 మునకు, నూతన ధర్మసూత్రముల ప్రసాదించుచూ, బీదసాదల
 పాలిటి, తల్లియు తండ్రియునై ప్రపంచమునందలి అనాధమా
 నవకొటిసేవకై, తనజీవితాన్ని ధారవోస్తూవున్న, గాంధీ
 మహాత్మునియొక్క దరిద్రనారాయణ స్వరూపముగాంచి,
 ఆత్మశాంతిని బొందారు. సబర్మతీ సలిలములద్వారా వ్యవ
 సాయ విజృంభణం సాధ్యమనీ, రాట్నంద్వారా, నిరుద్యోగ
 నివారణ అవుతుందని, స్త్రీ పురుషులు, భూదేవిని సేవించుట
 శుభప్రదమనీ, విద్యాపీఠంద్వారా, జ్ఞానసముపార్జనం సాధ్యం,
 అవసరమని, సాంఘిక సేవ, ఆశ్రమంద్వారా నేర్చునగునని,
 మహాత్ముడు, తన విజ్ఞాననేత్రంద్వారా జూపెట్టుచున్నట్లు, వీరు
 కనుగొన్నారు. జాతిమతభేదములుకాని, స్త్రీ పురుష సంకుచిత
 విభేదములుకాని, ధనధాన్య లాంఛనాల యావశ్యకతగాని,
 స్వ, స్వ, స్వ, యను స్వార్థపరత్వపు తంత్రముగాని యీ
 యాశ్రమమందెచ్చట కానరాదని గ్రహించారు.

నుద్రాసునందున్న, అడయారు భోగభూముల దర్శిం
చినప్పుడు మన వధూవరులకు, శాంతినికేతనము తిరిగి కళ్ళకు
గట్టినట్లైనది. ఆ గంభీరమగు, పురాతనమగు మర్రివృక్షము,
ఆ నేతుహిమాచలపర్వతం వ్యాపించి, వేరులు, పూడలు,
నాటుకొని అనేకకష్టపరంపరల లెక్కగొనక, తనదారిని
తాను విజృంభించుచున్న హిందూమహాసంఘమును మనసు
నకు దెచ్చింది. సంగీతమునం దోలలాడుతున్న, సముద్రానికి
తోడు తాళమువేస్తూవున్న మొగలిదొరువులు, సరవితోపులు,
జూచారు. అందందు శృంగారలక్ష్మి స్వరూపములా,
ఆనందదేవతలా, సుఖసల్లాపశిలావిగ్రహములా, యనిపిస్తూ
వున్న, సర్వాంగ సౌందర్య సౌష్ఠతనొందిన సుందరీమణులు,
విహంగములవలె కొంతనేపు, సరస్సు, సముద్రతరంగ తాండ
వమం దుదయించు నృత్యగీతికలవలె కొంతనేపు, హృదయము
నుల్లాసపరచుచుండడం వీరికి యనుభవైకవేద్యమైనది. స్వరా
జ్యము లభ్యమైనపిమ్మట, రరిద్రనారాయణునకు సెలవిచ్చిన
తదుపరి, భావప్రపంచము చిద్విలాస సుఖచేష్టలతో ప్రజలం
దరియందు సాక్షాత్కరించినప్పుడు, యిట్టి యారామములు,
వృక్షరాజములు, సాధజాలములు, తీవలు, పొదరిండ్లు, సర
స్సులు, సముద్రము, యెంతయుపయోగమగును" అని నిట్టూ
ర్పును సూచింపుచూ, రామస్వామి పలుకసాగెను. మీకెప్పు
డూ, ముందు రానున్న సాంపు యింపులే హృదయమునకు
తట్టును. నాకేమో సబర్పతీదేవియొక్క. దిగంబరత్వము, మహా

త్తుని కరుణార్తముగ, ఆశాజనితముగ, విచారము, విద్యా
 పీఠముయొక్క విజ్ఞానదీపము, హృదయమున అద్దబడినప్పటి
 నుండి, యిట్టి ఆరామములకు, శాంతివిహారములకు, ఆటపాట
 లకు, హరములకు, మనస్సు ఆకర్షింపబడుటలేదు” అన్నది.
 ఆమెవంక తిరిగిచూచి, ఉత్సాహము నాపుకొనజాలక, భుజ
 ములపై కదంబులిడి, ఆమె నటునిటు, సంతసంబున నూగిం
 చుచూ, “సశీ! నీకీ దరిద్రనారాయణునకు పట్టువస్త్రములు
 కట్టి, పాయసాన్నములబెట్టి, కస్తూరీతిలకమద్ది, అక్ష-భ్యా
 సముచేసి, వాయువిమానములపై ద్రిప్ప యుత్సాహము కల్గు
 చున్నదిగాదూ, నిజముచెప్ప? నీమాటలలోనే, నీసంజ్ఞలలోనే,
 నీముద్దులు, ముచ్చటలందే, నేనెప్పుడో గ్రహించాను. నీవు
 నాపాలిటి దేవతవమ్మా” అంటూ, మురిపెముజూపెట్టాడు.

1926 వ సంవత్సరం డిశంబరు మాసములో, అడయా
 రులో థియేట్రాఫికలు సొసైటీవారి యుత్సవములు జరుగునని
 తెలిసికొని, కొంతకాలము మద్రాసులోనే యుండదలంచి,
 రామస్వామి, సుశీలాదేవిగార్లు, మైసూరు మాడరనుహిందూ
 హోటలునందు మకాంచేశారు. వై. యం. సి. ఏ. యందు,
 “దీనులు నిరుద్యోగము” అను విషయమునుగురించి, సాంఘిక
 సేవకులు. ఉపన్యాసము లిచ్చుచున్నారని తెలుసుకొని,
 ఆమీటింగులకు, వీరిద్దరు పోవనిశ్చయించుకొన్నారు. మొదటి
 దినం, “పట్టణములందలి బీదవారి గృహముల” గురించి
 యొకరుపన్యసించిరి. పల్లెలనుండివచ్చి, ఉడుటకు దిక్కుదివా
 ణములేక, చెట్లక్రింద, రోడ్లప్రక్క, పావులగవిడిముందు,

వందలకొలది యనాథలు నివసింపుచూ, సంసారముల నడుపు
 చున్నారో తెలుసుకున్నారు. సంపాదించు కూలియందు,
 నెలకు రూపాయ, లేక రెండురూపాయల చొప్పున అద్దె
 యిచ్చి, దుర్గంధభూయిష్ఠమగు, వాయుప్రచారమున కేమా
 త్రము యెడమివ్వని యిరుకుగానుండు, ఒక్కొక్కగదిలో,
 రెండుమూడు కుటుంబాలవారెట్లు తలదాచుకొనుచున్నారో,
 ఉపన్యాసకులు తెల్పిరి. తమ ఆలాపముల వినువారులేక, మరు
 గుదొడ్లుగానక, స్నానపువసతులు లేక, శుభ్రమగు వస్త్రము
 లకుగాని, గుడ్డలనుతుకుకొను వసతులకుగాని, నోచుకొనక,
 జబ్బులుపడినప్పుడు వైద్యసహాయమును పొందజాలక, బస్తీ
 యలవాటులకు తగక, అలమటించువారు వేలకొలది యీ
 బస్తీలో కలరని," ఆ యుపన్యాసకుడు తెల్పినప్పుడు, సుశీలకు
 కండ్ల వెంటసీరు రా ప్రారంభించెను. రెండవ యుపన్యాసకుడు,
 "నిరుద్యోగ సమస్య — నివారణోపాయములు." అను విష
 యముగూర్చి మాట్లాడెను. ఉపన్యాసకుడు హైకోర్టు వకీలు,"
 చదువుకున్నవారెందరో నిరుద్యోగులై బాధపడుచున్నారు.
 బి. ఏ. పట్టముల బొందుటకంటె, ఉద్యోగము సంపాదించుట
 కష్టమగుచున్నది. కులముల ప్రాధాన్యతననుసరించి, బంధువర్గ
 ప్రాబల్యతననుసరించి, యేకాంతమందికో యుద్యోగప్రాప్తి
 యగుచున్నది. మిగిలినవారు, ఒకరిపైనొకరుపడి, ఉక్కిరి
 బిక్కిరై, త్రొక్కుకొనుచు, నానాటికి బి. యే. వారికివ్వదగు
 జీతపరిమితిని తగ్గింపుచూ, ఉద్యోగములం దున్నవారికి అన్వ
 తత్రత, నిరుద్యోగులై నవారికి నిరాశ, హెచ్చుచేయుచు

న్నారు. ఏదిక్కులేక, లా కాలేజీకి, ఇంజనీయరింగు, మెడికల్ కాలేజీలకు మరలుచు, మరికొంత ధనమును వృధాచేయుచున్నారు. ఈ నిరుద్యోగసమస్యను రూపుమాపుట, ప్రభుత్వపు ధర్మమైనను, బ్రిటిషు యధికారులకు, మన మెలుగూర్చి తగు శ్రద్ధలేదు. ఈమధ్య మధురజిల్లా కలెక్టరుగారు చెప్పినట్లు, విద్యాధికులై, నిరుద్యోగ బాధ జెందినవారు, గ్రామములకు వెళ్లి, సాంఘిక సేవజేయుట శ్రేయోదాయకమని, నాకును తోచుచున్నది. వీలున్నప్పుడెల్ల, తలకొకపదో, లేక పదునైదు యకరాలభూమిని ప్రభుత్వమునుండి, కాలునకుతీసుకొని క్రొత్త పద్ధతుల ననుసరించి వ్యవసాయంచేస్తూ, తమకు జీవనోపాధి కల్పించుకుంటూ, తమతోడి రయితులకు వృద్ధికారకమగు విధానముల జూపెట్టుట దేశోపయోగకరము. అని యేమేమో చెప్పెను. ఉపన్యాసానంతరం కొందరు ప్రశ్నలువేసి, సమాధానములు బడసిరి. మన రామస్వామిగారులేచి “అయ్యా! నిరుద్యోగసమస్యగూర్చి, మీరుపన్యసింపుచూ, విద్యాధికుల యందు ప్రబలియున్న యిబ్బందులగూర్చి మాట్లాడుటబట్టి, తదితర ప్రజాసమూహములందు, నిరుద్యోగ బాధ లేదనుధ్వని వచ్చుచున్నది. మీయభిప్రాయమేమో సెలవిచ్చెదరా?” అనెను. అంత యుపన్యాసకుడు తదితరప్రజలందు, నిరుద్యోగ బాధ, అంతగాలేదు, కాని విద్యాధికులందు చాల హెచ్చుగా ప్రబలియున్నది” అని సమాధాన మిచ్చెను. రామస్వామి తిరిగి లేచి, తాము సెలవిచ్చిన హంకమును, కాదనవలసి వచ్చినందులకు విచారించుచున్నాను. వాస్తవముగా, నిరు

ద్యోగసమస్య, బహుతీవ్రతరముగా, మనదేశమందు ప్రబలి యున్నది. ఐతే, ఆ బాధను, గ్రామస్తులందు, అందునూ, వ్యవసాయికులందున్నంత తీవ్రతరముగా, ఈ నిరుద్యోగపిశాచము తదితరసంఘములందు లేదని, నేను స్వానుభవముద్వారా చెప్పగలను. తుదకీబ స్తీయందుకూడను, సాధారణకూలీలకు కలుగుచున్నంత కష్టము, నష్టము, నిరుద్యోగపీడ, మీవిద్యాధికులకు కలుగులేదని చెప్పిన క్షమింతురుగాత! చదువుకొని, నోరుకలిగి, పత్రికలకు వ్రాయకల్గి, ఉపన్యాసములు చేయగలరు గనుక, వారికి కలుగుచున్న నిరుద్యోగబాధగూర్చియే, మీరువినుచున్నారు, మాట్లాడుచున్నారు. మనవారు బాగుపడవలెనన్న, మనప్రజలకు కలుగుచున్న నిరుద్యోగబాధ పోవలయునన్న, తమతమ కష్టములనే, కొండంతలుగాచేసి చెప్పుకొని, స్వలాభము పొందదలచుటకుమారు, మన విద్యాధికులందరు, గ్రామములకుమరలి, ప్రజాసామాన్యమునకు సేవ జేయ నిశ్చయించుటమేలు.

ఉపన్యాసానంతరము, ఉపన్యాసకుడు, వై. యం. సి. యే. శక్రటరీ, కొందరుప్రేక్షకులు, రామస్వామిగారి నభినందించి, ఆయనచుట్టు జేరి, సాంఘికసమస్యలను, ఒకకాలగంట సేపు చర్చించిరి. సుశీలాదేవినివారెకందరికి, రామస్వామి తెలియపరచెను. శక్రటరీగారు, వచ్చేయుపన్యాసమును, జెబవాడయందు న్యాయవాదియు, సుప్రసిద్ధ సాంఘిక సేవకుడగు, బసవలింగయ్యగారిచ్చెదరు గనుక, శ్రీరామస్వామి దంపతులు వచ్చుట, తన కెంతయు మోదము కల్గించుననియు, తెల్పెను. “బసవలింగయ్య

గారు పంచమోద్ధరణకై కంకణము గట్టిరిగదా! యని” సుశీల యడిగెను. “అవునండీ! ఆయన మా సంఘమునందు, అష్ట డప్పుడు, సాంఘిక సేవగూర్చి యుపన్యాసము లివ్వ దయతో నంగీకరించిన్నారు.” అని శక్రటరీగారు చెప్పిరి. ఆనందమయ హృదయములతో, రామస్వామి, సుశీలయు, “నియోకోమల విలాస్” నందు భోజనంచేసి, సినీమాకు వెళ్లారు.

మరునాడు, మన వధూవరులు, అడయారునందు జరుగు వుత్సవముల దర్శించుటకై వెళ్ళి, దినమంతయు అచ్చటనే గడ పిరి. వివిధభాగములనుండి వచ్చిన థియేట్రీకలు సంఘసభ్యులు, మద్రాసు కాలేజీలందు జదువుకొనుచున్న, యువకులు, యువ తీమణులు, వందలుకొలదిగవచ్చి, యుత్సవములందు పాల్గొనిరి. ఆనిబిసెంటమ్మగారి యుపన్యాసము, జినరాజుదాసుగారి యుద్బోధనము, జిడ్డు కృష్ణమూర్తిగారి మతచర్చలందు, రామ స్వామి, సుశీల, పాల్గొనిరి. ఎగ్మూరువీధులందు షికారుచేసి వచ్చినపిమ్మట, హోటలులో తమ గదియందు గూర్చుని, మరునాటి, బసవలింగయ్య యుపన్యాసముగూర్చి విచారించు చున్నారు.

సు శీ ల

ఏమండీ! మన బసవలింగయ్యగారు, మద్రాసునందు గూడ పేరుపొందినారే! ఆయన చాలయోగ్యుడు. పైగా, చాలా యుత్సాహముకలిగి, తన సంఘోద్ధరణను జాగ్రత్తగా జేస్తున్నాడు.

రామస్వామి

అవును, సుశీ ! బసవలింగంవద్దనున్న విశేషమేమంటే, మనవారితో, అనవసరంగా పోట్లాటపెట్టుకొనక, రైతుమేలే తనవారి శుభమను పరమరహస్యాన్ని గమనించి, దేశాధిపతి కల్పించక, స్వసంఘియుల సభివృద్ధికి దెస్తున్నాడు.

సు శీ ల

కాన్సిలునకు, ప్రభుత్వం, మెంబరుగా నామినేటు చేస్తామంటే, అంగీకరించలేదట నిజమేనా ?

రామస్వామి

ఇప్పడీ యవకాశమును పోగొట్టుకొనవద్దని నేనెంతగానో చెప్పినప్పటికీ, మావారందరికి వోటులువచ్చిన తరువాత, అన్ని కులముల వారందరిచేత మెప్పునొంది, యెన్నుకోబడే వరకు, నాకులస్థుడు సభ్యుడు కాకుండుట ఆత్మగౌరవకరమని చెప్పాడు.

సుశీల

చాలా దూరదర్శినుమా! ఆయన సభ్యుడయినప్పటికంటే, సభ్యత్వము నిరాకరించినందువలననే, ఆయన యెడ ప్రజలకు, ప్రభుత్వానికి, గౌరవం యినుడించింది. సభ్యుడై నట్లయితే, ప్రజలచే యెన్నుకోబడినవారు, ఆయనను, నామినేటు మెంబరుని తృణీకరించేవారు. ఇప్పుడో, దేశాధిపతియని ప్రత్యేకముగా గణనీయుడైనాడు.

రామస్వామి

సుశీ! నీకీరాచకీయ పరిజ్ఞానము, పుట్టుకతోనేకలిగినదా
యేమి?

సుశీల

(సిగ్గుపడి) లేదండీ! మన యల్లమంద శిష్యత్వముకదా!

రామస్వామి

చూశావా? మనక్రింద పాలేరులుగానున్నవారు నాకం
పె యెంతమేధావంతులూ!

సుశీల

అట్లనకండి. మీకున్న యుదారత్వము, కుశాగ్రబుద్ధి
దూరదర్శకత్వము, దేశాభిమానం, వారికికలదా? మీసహా
యమువలననేకదా వారికిట్టి యవకాశములు కలుగుచున్నవి,
మీరెన్నైన చెప్పండి, నాకు మీవంటివారు మరొకరు
కన్పించడంలేదు, అని ముసిముసినవ్వు నవ్వింది. డిశంబరు 30
తేదీ సాయంత్రం నాలుగు గంటలకు, వై. యం. సి. యే. ఆడి
టోరియంనందు, వందలకొలది ప్రేక్షకులు వచ్చి కూర్చు
న్నారు. రామస్వామి, సుశీల, ప్రథమవరుసయందే ఆసీను
లయ్యారు. అభ్యక్షులు, ప్రధాన న్యాయమూర్తి, బసవ
లింగయ్య, ఐదారుగురు కాన్సిలుసభ్యులు, మంత్రులిద్దరు,
పట్టణమందలి సాంఘిక సేవకులు పదిమంది, వచ్చారు. నాలుగు
న్నర గంట కొట్టడంతోనే అభ్యక్షులు లేచి, సభవారికి, ఉప

న్యాయసకుని యెరుకపర్చారు. అంతట బసవలింగయ్య లేచి, రామస్వామి, సుశీలలకు నమస్కరించి, యిచ్చిన యుపన్యాసమునం దీక్రిందిభాగాలు, మన వధూవరుల నాకర్షించాయి.

“ ఇంతవరకు, తమకు, బెజవాడ ఫిర్యాదుందున్న పాత శాలలన్నిటిలోకి, పంచమ విద్యార్థుల నెట్లు చేర్చామో, చెప్పాను. దేవాలయాలు, భావులను, చెరువులనుగూడ, యెటుల నందరికీపయోగపరచునట్లు చేయడం సాధ్యమయిందో నివేదిస్తాను. ఎప్పుడైతే తమ బాలురు పాతశాలలందు జదువుకొను స్వత్యమును బొందారో, అప్పటినుండి, పంచములయందొక నూత్నవికాసం కల్గింది. ప్రజాసామాన్యానికంతకు, నుపయోగకరమగు చెరువులు, భావులు, దేవాలయాలు, తమకుగూడ నుపయోగపడాలని వారికి తోచింది. వారి పెద్దలంతాచేరి, యీవిషయమై ఆలోచించుకొని, నా వద్దకు, సలహాకై వచ్చారు. “మీరీ హక్కులను బొందటానికి గాను అర్హత బడయవలసిఉంది. మనకంటె దీనావస్థయందున్న శూద్రజాతులవా రనేకులు (ఎఱుకల, యానాది, ఉప్పర, వడ్డెవారు) యిప్పటికే యీహక్కులను పొందియున్నారు గనుక, వారు మనకంటె అపరిశుభ్రంగా, అసహ్యంగా, ప్రవర్తించుకుంటున్నా, పైకులాలవారు, వారికేయభ్యంతరాలు కలిగించడంలేదు. మనవిషయంలో, సహజంగానే, సంశయాస్పదులవుతారు. కనుక యీదినిననుండి రెండు నెలల వరకు, మీరు, మీపల్లెలయందున్న మురుగుకుండను పూడ్చి,

నీధుల ప్రతిదినం శుభ్రపరుస్తూ, ముగ్గులు పెట్టుతూ, ప్రతిరాత్రి
 భజనచేస్తూ, బూతుకూతలమాని, ఒకరినొకరు మర్యాదగా
 సంభోదించుకొంటూ, స్త్రీలమధ్య గల్లు జగడాలనాపి, త్రాగు
 బోతులకు సన్నారాలజూపి, సంఘసంస్కార మొనర్పండి.
 అనుదినం, భజనతో, గ్రామదేవాలయంవరకు వెళ్ళి, “మేము
 దేవుని ప్రసాదమునకై, శిక్షణ నొందుతున్నాము,” అను ప్రక
 టనా పత్రాన్ని ముందిడుకొని, పై కులాలవారిముందు, ప్రద
 ర్శనంచేసి రావాలి. కార్తీక, శుద్ధ పౌర్ణమినాడు, మీశీ
 కోర్కెలన్నీ, సఫలమయ్యేటట్లు వాగ్దానమిస్తాను, అని వారికి
 చెప్పాను. వారిల్లే, ఆ మూడునెలలు, తదేకధ్యానంతో, తమ
 అనుదినచర్యల నడపుటకు తోడుగా, యీ సాంఘికపరిశుభ్ర
 తాచారాన్ని నడుపుతూ ఉన్నారు. నేనీవ్యవధియందే, ప్రభు
 త్వానికి, గాంధిమహాత్మునకు, కాంగ్రెసువారికి, అయీ గ్రామ
 పెద్దలకు, జాబులువాసి, వారివారి సానుభూతి, ఆదరణ, సహ
 యముల బొందుతూ ఉన్నాను. ఆయా గ్రామాల నాయకు
 లతో ముచ్చటించాను. పై కులాలవారికున్న సందేహాలు
 తీర్చాను. నేచేసిన ప్రయత్నాలన్నిటికంటే, పంచముల, అను
 దిన ఆచారనిష్ఠయే, పై కులాలవారి సానుభూతిని, సహకార
 మును, సంపాదించింది. మహాత్ముని శిష్యులనేకులు, మా పల్లె
 లకు వచ్చి, “గురుకులాలుగాని, యివి మాలమాదిగపల్లెలు
 కావని” అచ్చరువందారు. కార్తీకమాస శుద్ధ దశమినాడు,
 శివాలయమం దభిషేకంచేసిన పిమ్మట, శంకరమంచివారిని

పిలిపించి, రయితుల నాయకులందరు సభదీర్చి, పంచముల ప్రార్థన నెట్లా తీర్చడమాయని విచారించ దొడంగిరి.

అర్చకులు మాత్రము, ప్రప్రథమమున, పంచములు వచ్చుచో, తాము దేవుని నొకరిచేయజాలమని గట్టిగా చెప్పిరి. రమణయ్యగారు, వారిని సమదాయించి, పంచములు దేవుని సాన్నిధ్యమునకు వచ్చినప్పుడు మాత్రము, అర్చకులు బయటికి వెళ్లి, పిమ్మట తిరిగివచ్చి, మంత్రోచ్ఛారణద్వారా, దేవునికొక వేళ యేమైనమైల గలిగినచో, దానిని తీసివేయరాదాయని, సలహానిచ్చాడు. “బాగు బాగు” అని అందరన్నారకాని, పూర్వార్థాచార పరాయణులు, మోకరించారు. జాతీయవాదుల నాయకుడును, యువకుడునగు, పర్వతనేని మధుసూధనరావు గారులేచి, “అయ్యా! మీరందరు పెద్దలు, మీమాటకు అడ్డం వచ్చానని తలంపవద్దు, మనమీపట్టుదల జూపడం, నాకేమో వ్యర్థమనిపిస్తూఉంది. వచ్చే శివరాత్రినాడు, మనం, ఉత్సవం జరపినప్పుడు, యిచ్చటగాని, కళ్లేపల్లియందుగాని, కోటప్ప కొండయందుగాని, దేవుని దర్శనార్థమై, యే, యే, కులస్థులు వచ్చినారో, వీరు పంచములు, వారుపూజనీయనర్హులని, ప్రజలను, భక్తులను, విభజించి, పరీక్షించుచున్నామా? మీలో యెందరు పంచముల నంటుకొనకయే, తిరునాళ్ళయందు, జాతరులందు, దేవుని దర్శించిరో, ప్రమాణముచేసి చెప్పగలరు? వాస్తవముగా, మనమందరము, దేవుని యారాధించుటలో, పంచములను, పట్టించులేకనే, జరుపుకొనుచున్నారము. ఊరు

మ్మడిగా యున్నప్పుడేగాక, అందరితోబాటు, మర్యాదగా, యోగ్యతగా, తమ్ముకూడ, దేవుని దర్శనార్థమై రానిమ్మని, మనసోడరులు కోరుచో, మూడు మాసములనుండి, వినయముగా, సహనముతో, తపస్సు చేయుచున్నప్పుడు, మనము, వారిని దేవునికి దూరముచేయుట న్యాయమా ! దేవునివద్దకు, భక్తుని పోనివ్వనివాని కెంతపాపమో గమనించితిరా ? మన పెద్దలై ననూ, అంటరానివాళ్లకు, దేవుడవసరము లేదనగలరా ? ఓషితో, కోపమందక, మీరాలోచించుచో, మహాత్ముడు సెలవిచ్చినట్లు, పంచములను, అంటరానివారుగా గమనించుట, శాస్త్రవిరుద్ధ మగుటయేగాక, అమానుషము, అన్యాయము, గాదా ! మనవారిలో యెంతమందో, దేవుని సాన్నిధ్యమునకు పోదగనివారున్ననూ, వారిని దేవునికి దూరముచేయుచుంటిమా ? పరిశుభ్రితజెంది, ఆచారములపాటించి, సహనము జూపి, నాగరికతజెంది, శిక్షణకులోనైన, యీ పంచమ భక్తుల, మన మందరము, శ్లాఘించి, దేవునికి, ప్రీతిపాత్రులమయ్యెదము గాక !” అని అసాధారణ వక్రత్వముతో నుపన్యసించిరి.

గంగూరు మునసబుగారి తమ్ముడు రామచంద్రయ్య, తన బలగమును వెనుక వేసుకొని, తెచ్చుకున్న కోపముతో, “నే నప్పుడు వద్దన్నకొలది, మాలపొత్తును, పాఠశాలల్లో తెచ్చి పెట్టితిరి. ఒక్క-విషయములో లొంగితిమా, యీ అలగావాళ్ళ కోరికలకు, అంతుండదని అప్పుడే నేజెప్పితిని. వినేవాళ్లుంటేగా! ఈగాంధీ శిష్యులు వచ్చారు, మనకులగోత్రాలన్ని యెగురవే

స్తున్నారు. ఏమండోయి! పూజార్థా! మీరుమాత్రం, యీ మాలమాదిగలను, దేవాలయములోనికి రానిచ్చితిరా - మీ బుర్రలు పగులకొట్టుతాము.” అని కూర్చున్నారు.

పోరంకి అంకిసీడుగారులేచి, మనమీవిధముగా, అంతలు లేకుండా, పోట్లాడుకుంటూ, అవకాశము పోగొట్టుకుంటే లాభంలేదు. మన కమ్మరితరపున మధుసూధనరావుగారు మాట్లాడారు. రెడ్లతరపున యల్లమందగారు మాట్లాడాలని నాకోరిక, యీ సభకు పునాదిపాడునుండి, కాపుల నాయకుడు, వెంకయ్యగారుకూడ వచ్చియుండుట, అద్భుతమన్నారు.

యల్లమంద

సభవారు, బీదయు, పాలేరునగు నన్ను మాట్లాడ మన్నందులకు, నందనము లాచరిస్తున్నాను. గంగూరు రామ స్వామిగారు చెప్పినట్లు, మనమీ పంచమసమస్యను, అటో యిటో, ఒకేమారు పూర్తిగా పరిష్కారం చేసుకొనడం మంచిదని నాయభిప్రాయం. తెలిసీ తెలియకగాని, చూచి చూడనట్లుగాని, యిప్పటికే, మనమందరం, పంచములు, మన దేవాలయములందు సేవజేయుచుండ, ఒప్పుకొంటున్నాము. ఇప్పుడు, బహిరంగముగా, వాళ్ళను రానిచ్చుటగూర్చి, మన మింత హడావుడిపడుట, భావ్యముకాదని నాతలంపు. మధు సూధనరావుగారు చెప్పిన విషయా లన్నిటితో, నేనేకీభవించు చున్నాను. మనమిప్పుడు వల్లకాదందుమా! జాతీయనాయకుల వలన చీవాట్లు తప్పవు, ప్రభుత్వపు సానుభూతి పోగొట్టు

కొంటాము. తుదకు, యెట్టులైనను, జయలక్ష్మి పంచములనే పరిస్తుంది. దేవుడు, అనాథలపక్షముననే, ఉంటాడని, మన భాగవతమే వాకొంటున్నదిగదా! మనంతట మనమే, పంచములయెడ, ఆదరముజూపెట్టి, వారి కృతజ్ఞతకు పాత్రులగుట శుభప్రదము. ఇక చెరువుల, భావుల, విషయముగూర్చికూడ, మనము, వారికి సంపూర్ణమగు హక్కుల ప్రసాదించుటయే న్యాయము.

వెంకన్న

అయ్యా! నాకుపన్యాసము లిచ్చుట అలవాటులేదు. పొలము సాగుచేసుకొనుటే, నాకు చేతనయిన వ్యవహారము. పొలములో, పనిజేసుకొనే, నాబోటి బీదవాళ్ళకు, అంటరాని తనమనేది లేదు. ధనవంతులగు కమ్మవారు, నీడనుకూర్చుండి, మాలవాళ్లు వీరు, శూద్రులు వారు, అను భేదమును కనుగొన గలరు గాని, కాయకష్టమొనర్చు. కమ్మ, రెడ్డి, తెలగవారికి మాత్రం, చూచి చూడనట్లు, పంచముల నంటుకొననిది, యే పనియు జరుగదు. దేవాలయాలలోనికి పంచముల రానిచ్చుటకు, మనమెవ్వరము? దేవుడేరానిస్తున్నాడు. కాల్యాలలోను, రేవులలోను, వాళ్లు, మనమూ, ఒకేమారు, దాహము తీర్చుకొనడంలేదా? చెరువులలో, ఒక వైపున వాళ్లు, మరొక వైపున మనమూ, గుడ్డలుతుకుకొనడంలేదా! చేలలో నాట్లువేసేటప్పుడు, కలుపులు తీసేటప్పుడు, అందరము, ఒకేమారు, ఒకే మడిలో, నీళ్ళయందు పనిచేయుటలేదా? అయ్యా! దేశము

మారుచున్నది. పదేండ్లక్రితము, యిట్టిసభలు జరిగినవా? పాలే
రులగు నాబోటివాళ్లు, మీలాంటి పెద్దలమధ్య సాహసించి,
మాట్లాడినారా? మాకింతమాత్రం గౌరవము, మీరు చూపె
ట్టినంతమాత్రాన, మేము మీతలపై కెక్కితిమా? అటులనే,
పంచములుకూడ. మనమీహక్కులను వాళ్ళకిచ్చినప్పటికీ,
మితిమించి, విపరీతపు పనులేమియు చేయకయే, న్యాయముగా
గౌరవప్రదంగా, ప్రవర్తిస్తారని నానమ్మకం.

రమణయ్య

ఏమయ్యా! అందరిమాటలు విన్నారగదా! ఇప్పుడు
జరుగుతూఉన్న వ్యవహారాలగురించే, యీ కాలమును బట్టి,
మన మాలమాదిగలు, యిప్పుడు, ఉండీ ఉండనట్లున్న ఆచారాలను,
తమకుండదగు హక్కులుగా, ఒప్పుకోవలసిందని మనల
కోరుతున్నారు. ఇదివరకే, యిట్టి అలవాటు లున్నవిగనుక,
యికముందుగూడ, అందరి కిష్టముగానే, వానిని జరుపుకొన
వచ్చునని, మనము, వాళ్ళకు తెలియచేద్దాం. ఇందుల కెవరి
కభ్యంతర ముండదనుకుంటా!

గంగూరు రామస్వామి

రాకరాక, వచ్చిందిగదాయని, ప్రతిదినం, వాళ్ళు
గుంపులు, గుంపులుగావచ్చి, మనచెరువులు, భావులు, చుట్టూ
జేరి, మనకు, ఊపిరాడనీయకపోతే, యేమిచేస్తాం? రోజూ,
తిరునాళ్ళలోవలె, రొప్పుతూ, రోస్తూ, దేవునిగంట కొట్టవల

యునాయేమి ? రమణయ్యగారూ ! మీరుకూడా యీ పిల్ల
మాటలువింటే యెట్లానండీ ?

రమణయ్య

నేనేమిచేసేది నాయనా ! నాకాలము దగ్గరకువచ్చింది.
ఇక పెత్తనమంతా మీవంటి కుర్రవాళ్లదే, ఆయన దిగంబర
స్వామి, గాంధీమహాత్ముడు వచ్చినప్పటినుండి, మనవాళ్లందరికి,
దేవుడిపిచ్చి పట్టింది. ఏమో అనుకుంటాము గాని, మనము
మాత్రం, రోజూ, భావులు వట్టిపోవునట్లు తోడుకుంటున్నామా?
దేవుని దర్శించుచున్నామా ? వాళ్ళకూడా, మొదటి పది
రోజులు, క్రొత్తవింతవల్ల, ఆదేపనిగావస్తారు. ఆ తరువాత,
మనందరిమూదిరిగానే, అజీర్ణములేకుండా, ప్రార్థనలు చేసుకుం
టారు. ఐతే, పార్థమినాడు, పూరందరితరపున, అభిషేకం,
అన్నిచోట్ల చేయిద్దామా ? రామస్వామీ ! మనకెందుకూ;
మనం కళ్ళమూసుకుందాము: అందరికిష్టమేగదా ! అన్నాడు.
కరతాళధ్వనులు చెలరేగినాయి.

ఈయుదంతము జరిగిన మరునాడే, నాకుకబురువచ్చింది.
నేను వెంటనే యీడుపుగల్లునకు వెళ్ళి, నాయకులందరికీ, నాకృ
తజ్ఞతాభివందనాలు తెలియపర్చాను. కాత్రికపార్థమినాడు,
యిక మాపల్లెలో విజృంభించిన, సంతోషానికి ఆనందానికి,
ఉత్సాహానికి, మేరలేదు.

అయ్యా ! యీ విధంగా, మహాత్ముని దివ్యప్రభావ ప్రేరితులై, అగ్రీకులాలవారంతా, మాపంచములకు, హక్కులను, క్రమక్రమముగా, ప్రసాదిస్తున్నారు. చార్జన్స్ మేమూత్రం లేకనే, ద్వేషపూరిత ఆందోళన మక్కర లేకనే, వైకంసత్యాగ్రహవాద్యమంద్వారా - బొందిన జయముకంటే, మిన్నయగు, ప్రతిభ, మా పంచములు, సాధుసంగతమగు, దైవప్రార్థనవలన బడయగలిగిరి.

పంచములు హిందువులు కారనువారిమాటలు నమ్మకుడు. మీకు యేహక్కులు కావాలి, అనియే, పంచముని యడిగినను, ఆతడు, తవుడుకొనకుండనే, రామునిజూచు యధికారము కావాలని చెబుతాడు. ప్రతిపంచముని హృదయమందు, హిందూమత, సాంఘిక, సాంప్రదాయజ్ఞానం, జీర్ణించి ఉంది. పంచములను, వృద్ధికితేవాలంటే, వారిమతముద్వారానే, వారికి జ్ఞానధనమును, ప్రసాదించవలసి ఉంది.

ఉపన్యాసమైనపిమ్మట, ఒకరు, పంచములకు, యెంత వరకు, ఖద్దరుత్పత్తి యుపయోగమని, ప్రశ్నించారు. అందులకు ఖద్దరుత్పత్తియేగాక, నేతపనిగూడ, పంచముల కత్యంతోపకారి. వారికి వర్షాకాలమందు, యెండాకాలమందు, సంప్రాప్తించు నిరుద్యోగ నివారణకు, ఆయవకాళాలవసరం, అని సమాధానమిచ్చాడు. పంచములకు, ప్రస్తుతపు ప్రభుత్వపద్ధతి యిష్టమా? స్వరాజ్యమిష్టమా! అని యొక మిషనరీగా రడి

గాడు. స్వరాజ్యమునే వారంతా కోరెదరు. సక్రమముగ విధాన, తమకోర్కెలగూర్చి, యాందోళనజేయుచో, స్వరాజ్యపు, భారతదేశమందే, వారికి హెచ్చు శ్రేయముకలుగునని నాధృఢనమ్మకం. ఇన్నివత్సరాలనుండి, బ్రిటిషుప్రభుత్వం, అంటరానితనాన్ని తొలగించిందా? మూడు వత్సరాలలో, మహాత్మాని శిష్యులు, తమంతట తామే, మావారికన్నిహక్కులను, ప్రసాదించారు. నాముందు కూర్చున్న, యీ మహామహాడు, ఆయన సతీమణి సుశీలాదేవిగారలే, బ్రిటిషువారి కంటే, హెచ్చుప్రేమ, ఆదరము, సహాయము, నాకూ, నావారికి, జూపెట్టారు. వేల్పూరు పెద్దకాపుగారి కుమారులే వీరు. నాకంటే వీరే, సాంఘికసమస్యలగూర్చి, యుపన్యసింప సమర్థులు. అనేసరికి, సుశీల సిగ్గుపడి తలవంచుకుంది. రామస్వామి తడబడ్డాడు. సభ్యులందరు, వారివంకజూస్తూ, నివ్వెర పడ్డారు. సభానంతరం, మంత్రులు, కొన్నిసభ్యులు, వారితో ముచ్చటించారు.

హరిజన నాయకుడు.

ఆ ర వ ప్ర క రణ ము .

—❖—

సభానంతరం, రామస్వామిగారి కోరికపై, యల్లమంద, ఆరాత్రి ఎగ్జూరు హోటలుకు వెళ్లడానికి సమ్మతించాడు. వై. యం. సి. యే. శక్రీటరీగారు, మన వధూవరులు, బసవ లింగయ్య, ఆయన స్నేహితురాలు అరుంధతీదేవి, చెల్లిసుందరి, నియోకోమలవిలాస్ నందు, భోజనంజేశ్వరు. శక్రీటరీగారు, యింటివద్ద పనియున్నందున, అరుంధతీదేవితో, సెలవుతీసుకొని వెళ్లారు. భోజనానంతరం, తాంబూలము వేసుకుంటూ, యెల ట్టికుఘానుక్రింద కూర్చొని, ముచ్చటలాడ ప్రారంభించారు.

సు శీ ల

బసవలింగయ్యగారూ ! మీ యుపన్యాసం నా కెంతో యానందం కల్పించింది. రైతులయెడ మీకున్న ప్రేమ, నాకెంతయు ముదముగూర్చింది.

బసవలింగయ్య

అమ్మా ! నన్ను “బసవన్నయ్య” అంటేనేకాని, నీతో మాట్లాడను. నీచేతిభోజనం చేయవలసినవాడను, నేను, యిట్టి మర్యాదలకు లొంగడం భావ్యంకాదు.

సుందరి

అన్నయ్యా! మనసుశీలమ్మ నన్ను, యేమమ్మా! అని పిల్చి, యెగతాళిచేస్తున్నది గమనించావా?

సుశీల

మీరు, పట్టినపట్టు వదలరుగదా! సరే, బసవన్నయ్య గారూ! దయచేసి, మీకు యీ అరుంధతీదేవిగా రేమికావాలో చెప్పతారా?

రామస్వామి

నీకంటే పంతముగలవారెవరు? సుశీ! ఈమె మన బసవలింగయ్యను పెండ్లి చేసుకుంటుందని, శక్రటరీగారు చెప్పారు.

బసవలింగయ్య

ఓహూ! నాకు చాలా తంటాతెచ్చిపెట్టినారే! బీడవాడికి నాకెందుకండి పెండ్లి? పైగా, అరుంధతీదేవిగారు నన్ను పెండ్లిచేసుకుంటుందా? బి.యే. ప్యాసై, వెస్లీ యను హైస్కూలులో, నెలకు యనభైరూపాయలమీద యుద్యోగము చేస్తున్నది. ఆపెకు, భోగములు, భాగ్యము, అత్యంతప్రీతికరము. ఇప్పటికి, ఆరుమాసాలయింది, ఆమెసాంగత్యము నాకుగల్గి. దాదాపు పదిమారులుకలుసుకున్నాము. శక్రటరీగారుమాత్రం ఆమెను పెండ్లిచేసుకోవలసిందని, యిప్పటికి రెండుమారులు హెచ్చరించారు. నాకుమాత్రం, ప్రపంచవాసన గలవారితో, సంబంధం పెట్టుకోవడానికి మనస్కరించడంలేదు.

సుందరి

మామయ్యగారూ ! మీరు, మాఅక్కయ్యగారూ, సాంఘిక సేవలోనికే దిగినారు. మమ్మిన్నినాళ్లు మీరు పోషిస్తూ వున్నారు. మాఅన్నయ్య ఐనా, నాల్గు కాసులు సంపాదించక పోతే, నాచదువెట్లా పూర్తి అవుతుంది ? మాతమ్మ లిద్దరికి చదువు చెప్పించేవారెవరు ? మాచెల్లికి పెండ్లి యెట్లాజరుగు తుంది. మానాయన కునికిపాట్లు పడుతున్నాడు. రేపో, మాపో, సెలవుతీసుకుంటాడు. ఎన్నాళ్లని మీరు మమ్ము కాపాడగలరు.

సుశీల

అమ్మాయీ ! నీకెందుకింతభయం? మనకందరకు సరి పోయే, ఆస్తియే వుందిలే ! మేముమాత్రం, పెద్దజమీందారుల వలె, జీవించాలని, యున్నదను కుంటున్నావా! మేమున్నూ, దరిద్రనారాయణుని సేవనే పరమావధిగా గణించబోతున్నాం.

బసవలింగయ్య

మాసుందరికి, అరుంధతీదేవికంటె, భౌతికభోగాలపై హెచ్చు ఆశవుంది. పెద్దకాపుగారి పెద్దమాదిగ కుమార్తె నన్న సంగతి మరచింది. నాకీ పెత్తనాలు రాకపోతే, వేల్పూరు మాదిగపల్లిలో, యేవేషాలు వేస్తుండేదో నాకు తెలియదు. ఎందుకు దీనిని నేను పూర్తినుండ బయటికితీసి, బడికిపంపినా యని, విచారము కలుగుతున్నది. సుందరిమొగ మెర్రనైంది. కిండ్లలో నీళ్ళు గిర్గిన తిరుగుతున్నాయి.

సుశీల

అన్నయ్యా! చూడు? సుందరికి కష్టంకలిగిస్తున్నావు. చిన్నపిల్లకనుక, సొమ్ములుకావాలని, కోరికలుకావాలని, ఆశలు పడుతుంది పాపం. బీదవారింటిపిల్లనని జ్ఞాపకంపెట్టుకోడు. ఇంతమాత్రానికే, యిట్లా కోపపడవచ్చునా?

రామస్వామి

అమ్మాయీ! సుందరి! నీకీ కోరికలుకూడవమ్మా! మాదిగవారిపిల్లనని మరువరాదమ్మా! బీదవారి కూతురునని జ్ఞప్తియందుంచుకోవాల. చదువుకొని, యెంతగొప్పస్థానానికి వచ్చినా, మీసంఘీయులను మరువరాదమ్మా!

సుందరి

బావయ్యగారూ! యిలాచెప్పడం చాలా సులభం. నావలెనే, సుశీలమ్మగారుకూడ, బీదవాళ్ళబిడ్డయైపుట్టి, యీ దేశాలన్నీ తిరగాలంటే, సాధ్యమయ్యేడిదేనా? నేనెంత, మాదిగ గంగయ్య కూతురునయినా, మానాయన, మాకులస్తులందరికిపెద్ద. ఇంతకూ, నన్నా మాదిగవలెనుండి, బయటికి తీసుకు రమ్మని యెచ్చినానా? నాతోటి పిల్లలవలెనే, నాకును, గుడ్డలు లేకపోతే, నాకేమో, తలగొట్టినట్లుంటుంది. తిరిగి, ఆమాదిగ వలెలోకిపోయి, ఆబూతులుతో, మాటలు సంజుకుంటూ, చుట్టలత్రాగుతూ, కూర్చున్నచోటులందే వుమ్మి పూస్తూఉండే అగుంపుమధ్యకు పోవాలంటే, నాకిష్టంగాలేదు. ఆకోళ్లు,

పండులు, ఈగలు, దోమలతోనిండియుండే, ఆ గూడెంలో నేనుండలేనండీ. మా అన్నయ్య, యేమన్నాసరే, నేను చావ నన్నాచస్తాగాని, నేనాదుర్గంధభూయిష్టమగు గూడెములో మాత్రం, బ్రతుకలేను. అని కళ్ళనీళ్లు పెట్టుకుంది.

సుశీల

అన్నయ్యా! చెల్లికి రోషంవచ్చింది. తరువాత మాట్లాడుకుందాంలేండి. నిద్రకు వేళయింది. సుందరి అలసిపోయింది. ఏమండీ పోదామా! అంటూ లేచింది. బిల్లు చెల్లించి, రామస్వామిగారులేచారు. బస్సుయెక్కి, హెచ్చాటలునకు, నలుగురూ వెళ్ళారు. అన్నా చెల్లెలుకు, ఒకగది నిప్పించారు. సుందరిని పండుకొనబెట్టి, బసవలింగయ్య, రామస్వామి గదికి వచ్చి, విచారగ్రస్తమైన మోమునో, కూర్చున్నాడు.

రామస్వామి

బసవయ్యా! నీవాచిన్నదానిని వేధించుతావెందుకూ?

బసవలింగయ్య

రామస్వామిగారూ! మీరట్లు దానికి ఉత్సాహం కలిగించవద్దని నాప్రార్థన. నాకు, దానిమాట తలచుకొరకొనక యెంతోవిచారం కలుగుతూవుంది. మాదిగపల్లెలో వుట్టి, మాదిగపిల్లయైయుండి, మాదిగలంటే, అంత యశస్వీంచుకుంటే, నాహృదయము, దగ్గమైపోతూవుంటుంది. పైకులాలవారికే, మాయందున్న అసహ్యత తగ్గుతూవుంటే, దీనికి

దుర్బుద్ధి యెట్లా కలిగిందాయని, నాకు సందియం కలుగుతూ వుంది.

సు శీ ల

అన్నయ్యా! ఆపిల్లకు, ఆటపాటలు, వేషభాషలు, వస్తు భాయిష్టం. మనపల్లెయందే యున్నట్లే, సంసారుల పిల్లలతో సరసాలాడుతూ, మొగుణ్ణి ఆటలాడిస్తూ, తన మునుమును అందరికంటెముందుగా నాటుతూ, అందరికంటె సోయగముగా సాంపుగా, పాటలుపాడుతూ కాలంగడపేది. దానికే గనుక, మానుబుమ్మక్కయ్యకు, నాకు; కల్లినయవకాశంగల్లి, ఆ పల్లెటూరి పాఠశాలయందే చదువు చెప్పించినట్లే, నీకుతోడుగా యుండి, యిప్పటికీ దీనజనసేవయందు, సహాయకారిగావుండేది. పల్లెటూరునుండి వెకలించి, బందరు తీసుకొనివెళ్ళి, ఆమిషనరీ పిల్లలమధ్య యెప్పుడైతే, పెట్టావో, అప్పుడే దానికి తలదిరిగి పోయింది. తాను మాదిగపిల్లయని, జ్ఞప్తియం దుంచుకోమంటే, యెట్లాసాధ్యమవుతుంది !

బసవలింగయ్య

రామస్వామిగారూ ! యెంతటి కుశాగ్రబుద్ధియున్నదో చూశావా, మన సుశీలాదేవికి ? అమ్మాయి ! నీవు సుందరిని గురించి చెప్పిందంతా నిజమే; కాని, యిప్పుడేమి చెయ్యాలో నాకు తోచడంలేదు. మానానగారు, మామేనమామ కుమారుడు సుబ్బయ్యనిచ్చి, దీనికి పెండ్లి చేయాలని తీర్మానించు

కున్నాడు. మా మామ, బుర్రో అంకమ్మను, మీరెరుగుదురు కదండీ! ఆయన కుమార్తెను నేను చేసుకోవలసింది. నాకీ కర్మము పట్టబట్టి, ఆపిల్లను మరొకరికిచ్చారు. ఇప్పుడీ మనువైన కుదర్చకపోతే, మాతండ్రికి, అవసానకాలంలో, అపారమగు, విచారం కల్గుతుందిగదా ! మామేనమామతో, యిక సంబంధమే తెగిపోతుందని, భీతికల్గుతూవుంది.

సు శీ ల

అన్నయ్యా ! యిప్పటికాలపు లాభాలన్నీ, పంచములకు కావాలంటావే ! సుందరి కిష్టంవచ్చినవారి నెవ్వరినో చేసుకోనీయక, మీనాయన కిష్టమువచ్చినవాడినే చేస్తానంటే యెట్లా ? నీవునిజంగా పూర్వాచార పరాయణుడవే !

బసవలింగయ్య

అమ్మా ! నీవన్నట్లు నాకు పూర్వాచారాలన్నీ వదలి వేయడం యిష్టంలేదు. ఈ చదువంతా చదివింది, యీ పెత్తనాలన్నీ చేస్తున్నది, ఆగూడెములను, ఋషికుల్యముల జేయుటకేగదా ! చదువుకున్నందులకు ఫలితం, నేనూ, నాకుటుంబమూ, మాగూడెముల వడలివేసి, వేరులవరకు వెకలిందుకొని బస్తీలకు వెళ్ళితే, యీ క్రీస్టియను యుద్యోగులకు, నాకూ, భేదమేముంది ? సుందరికి స్వయంవరం చేసుకొనే యధికారం కల్గించామా, యేక్రీస్టియను ఖోకిలానో వరిస్తుంది. దానివల్ల పుణ్యమా ! పురుషార్థమా ! మాకులస్థులకు చెడ్డదారి చూపెట్టినవాడను కానా ?

రామస్వామి

అంకమ్మకొడుకునేనా, బందరులో, నీవుచదివిస్తూవుంది.

సుశీల

ఆ! నేనెరుగుదును, ఆ పిల్లవాడిని - ఇరవై సంవత్సరాలున్నాయి గదూ! చాలా మెత్తనివాడు, అందమైనవాడు కూడా! అంతా, తల్లి పుల్లమ్మ పుటకే! మీనాయన కళ్ళు వచ్చినవి.

బసవలింగయ్య

అవును, చెల్లీ! వాడెంత మెత్తనివాడో, యీపిల్ల, అంతగడుసరి. వానికి, సెలవులెప్పుడువస్తాయో! యెప్పుడు, యీడ్పుగల్లు మాదిగవల్లెకు పోదునాయని, యాతురత ఉంటుంది. దీనికో, యెప్పుడు ఆదివారంవస్తుందా! వేపంవేసుకుని, కీర్తిస్తాయను, పిల్లలతో చర్చికిపోదామాయని ఉంటుంది. వీళ్ళిద్దరికి, జతకుదిరేటట్లులేదు. దసరాసెలవులలో, నేను వానిని పిలిపించి, సుందరిని పెండ్లి చేసుకుంటావా యని అడిగాను. “బావయ్యగారూ! అది ధనవంతుల యింటికి పోవాలని కోరేపిల్ల, నన్ను జేసుకుంటుందా? అన్నాడు. ఏమి చేయమంటారు, రామస్వామిగారూ?

రామస్వామి

ఇప్పటికి చాలాప్రొద్దుపోయింది, రేపుప్రొద్దున మాట్లాడుకుందాములే. ఇకనీవుపోయి పండుకో, సాపము, రాత్రంతా రయిలులో నిదురలేదు. అలసిపోయినావు.

బసవలింగయ్య వెళ్ళినతరువాత, సుశీల, కొప్పలోని, పిన్నులతీస్తూ, ప్రక్కపై వరున్న భర్తనుద్దేశించి, “చూశారా! ప్రపంచమెట్టిదో; పెద్దకులములోపుట్టి, తక్కువవారిని పైకి దీయ, మనకు ఆతురతగాయుంటే, తక్కువకులంలో జన్మించి, సుందరికి పై వారికోరిక ననుకరింప కోరిక పుట్టింది,” అన్నది. ఔనమ్మా! మాటలు చెప్పడానికి మీ స్త్రీలందరు జాణలే! అందమయినపిల్ల, తెలివితేటలకు లోటులేదు. మూడోఫారం వరకు, చదువుకున్నది. ఇతరకులస్తులందరితో, సరిసమానముగా, తిరగడంచేర్చుకున్నది. పాపము, కొత్తగా నేర్చుకొన్న, తెచ్చుకొన్న, అలవాటుల మరలమాని, యెప్పటియల్లెబురదలో పొర్లాడమంటే, యెలాసాధ్యమవుతుంది.” అన్నాడు. “మీరెప్పుడిట్లే మాట్లాడతారు. చదువుకున్న పురుషులు, స్త్రీలు, అందరూ, గూడెములువదలి, తమతమలాభాలు, సుఖముల గూర్చియే ప్రాకులాడుతుంటే, యిక గూడెంలోనివారిని రక్షించేవారెవరు? తెలివిగలవారంతా, గూడెములరోసితే, తెలివితక్కువవారు, దుర్మార్గులు, దొంగలు, మాత్రం మిగిలిపోతారుగదా! వాళ్ళను పెట్టుకొని, రయితులెట్లావ్యవసాయంచేస్తారు?” అన్నది. ఇక పండుకొందామబ్బా! నీకెల్లప్పుడూ యిగోలయేనా? నీకెల్లచూచుకో, యెంత అలసిసాలసియున్నావో? అమ్మాయీ! సుశీలా! నీఆలోచన లన్నిటియందు, రయితు బాగోగులగూర్చియే, శ్రద్ధజూపెట్టుచుందువునుమా! నీవు, అసలు మానాయననోట్లోనుండిపూడిపడవలసినదానవు” అన్నాడు. ప్రక్కమీదవాలుతూ, యేమండోవు! మీరేనా!

రమణయ్యగారి నోట్లోనుండి రాలిపడింది. మా అమ్మకు మీ నాయనకు, ఒకటే రక్తముగాదా! రమణయ్య మామగారి రయితురక్తము, రయితుతత్వము నాకుమాత్రం లేదా! ఎంత రయితుబిడ్డవయినా, వెంకయ్యగారి వ్యాపారవాసన లేకపో లేదులే! చలిగాడండి, నాకు శాలువాకప్పు, చక్కలగిలిపెట్ట వాకు అంటూ, నవ్వుకొంటూ, యిద్దరు, బాహువల్లరులందు, శిరంబులుంచుకొని, నిద్రపోయారు.

కొంచెము చీకటియుండగానే, సుశీల లేచి, బసవలింగయ్య గదికివెళ్ళి, సుందరినిలేపి, తనతో కొంతసేపు షికారు నక్తై రావలసిందని, బయటికి తీసుకొనివెళ్ళింది. సుందరికి పడునేడో సంవత్సరం. పొట్టికురచయైనప్పిల్ల, ధృఢకాయురాలు, మొగము, అతిచక్కనిది కాకపోయినా, కళాయుతమై యుంటుంది. పెదవులు కొంచెం పల్చనివి. కన్నులు లోతుగా యుండి, కఠినమగుచూపులు వెలువరిస్తూవుంటాయి. నవ్వు మాత్రం, సున్నితమై, దయనీలుకుతుంటుంది. వయస్సు వచ్చింది. అంగుపోగులు, విజృంభించినాయి. పురుషుల జూచుటయం దానందము, పురుషులతో మాట్లాడుట కుత్సాహం, కలదు. పెద్దపెద్ద, యంగలువేస్తూ, నిర్భయంగా పెత్తనము జేయడానికే, పుట్టినప్పిల్లవలె నడుస్తుంది. సుశీలకెందుకో, సుందరిని, యెనిమిది సంవత్సరాలక్రితము, గంగయ్యతో వస్తూవున్నప్పుడు, జూచినప్పటినుండి, యొకవిధమయిన ప్రేమ కలిగింది. ఈనాడు, నంగంబాకం రోడ్డువెంబడి, ఒకమైలు

వరకు తీసుకొనిపోయింది. మార్గమధ్యమున, సుశీల, చల్లగా నిన్నటి సంభాషణ తిరిగి ప్రారంభించింది.

సు శీ ల

సుందరీ ! నీవు మీ అన్నయ్య అభిప్రాయాల నర్థంజేసుకోకుండా, రాత్రి కోపపడ్డావు. నీవిట్లు పంతగించి, ధనవంతులవలె వేషాలు వేయడానికి పూనుకుంటే, విసుగుబొంది, మీ అన్నయ్య, ప్రాక్షీనుమాని, మీ గూఢమునకు వెళ్ళుతాడు. ఆయన చదువుకోబట్టియే కదా ! నీకింత మాత్రమైన చదువు వచ్చింది.

సు ం ద రీ

అవును అక్కయ్యా ! నేను మాత్రము కాదంటానా ? నాకేమిటో చిన్నప్పటినుండి, మంచి, మంచి, గుడ్డలంటే, పూలంటే, బంతులంటే, యిష్టముగా యుండేది. బందరులో, మీ అన్నయ్య, నన్ను పెట్టిన తరువాత, మిగిలిన పిల్లలకే డ్రస్సువుండేదో, అదికావాలని నాకు కోరికగాయుండేది. ఆరోజుల్లో, నేనుకోరినదెల్ల, మీ అన్నయ్య యిస్తుండేవాడు. నిరుతినుండి, యెందులకో మారిపోయాడు. నిన్న చూశావే, ఆపిల్ల స్నేహితము జేసినప్పటినుండి, వెనుకటివలె, నామీద ప్రేమగాయుండడంలేదు.

సుశీల

ఎంత పిచ్చిపిల్లవే? మీ అన్నకు, ఆపిల్లగాని, మరొక

పిల్లగాని, ప్రత్యేకంగా, యిష్టమనుకుంటున్నావా? నీకు, మీ గూడెముమీద, అయిష్టతకల్గుట తెలుసుకొన్నప్పటినుండి, ఆయనకు దిగులుగాడంది. నిన్ను, ఈడుపుగల్లు బాలికాపాళ శాలలో, మిస్ట్రీస్ గా యుంచడానికై, చదువు చెప్పించాడు. ఎల్లప్పుడూ పల్లెటూరులందుండవలసిన పిల్లవుగదా! నీకీ పరికరాలు, జాకెట్టు లెందుకు చెప్ప? నేనివియన్ని, యెప్పుడో తీసివేసినానే!

సుందరి

మీకేమండీ? మీ రేగుడ్డలువేసుకున్నా, పెద్దకాపు గారి కోడలేనంటారు. నాకు యీగుడ్డలైనా లేకపోతే, “ఛీ, మాదిగపిల్ల,” అని అందరసహ్యించుకోరా?

సుశీల

నీకీ యాలోచనలు, యెవ్వరు నెత్తిలోపెట్టారు? మీ అన్నకు, లక్షలున్నయ్య! కోటులు, జెత్తాలు, కారులున్నాయనా, నిన్న మంతులతో సహావచ్చి గౌరవించారు. మీ అన్నయ్య, మాదిగకులస్థుడని, మాకు తెలియదూ? ఐనప్పటికీ, మాయందరితోబాటు, గౌరవింబడుటలేదా?

సుందరి

ఐతే, నన్నేమిచేయమంటారు? ఆ యీడుపుగల్లుబళ్లో పంతులమ్మగా యుండమంటారా? ఆగూడెంలో, యెట్లావుండేదండీ? ఈపరికరాల, మోకాలివరకు, యెత్తుకొని, తిరగాలనే!

ఆదోమలలో యెట్లాబ్రతికేదండీ ? నేనా బురదకూపములో యుంటే, మీకుమాత్రం, నన్ను వచ్చిచూడడానికి, రోతగా వుండదా?

సుశీల

వెరిపిల్లవే నీవు! అందులో కాదటే నీవువుట్టింది? నీమాదిరి చదువుకున్నవాళ్లు, ఆగూడెములలో నివసించితేనే గాని, అవి బాగుపడవు. నీవు, నీతోడి యువతులకు చెప్పి, ప్రతి దినం, వీధులన్నిటినీ వూడ్పించి, మడుగులెక్కడను లేకుండాచేసి, నేలమట్టమును, యెత్తుగాచేయించితే, గూడెములుమాత్రం, బాగుపడవా? మీవాళ్ళందరితోబాటు, నీవుకూడ, తొడవరకు కోకయెత్తి, మట్టగోచిపెట్టి, మోకాటివరకు బురదలోదిగి, నారు, నాటవలసినదానివే! అ యిబ్బందులేమి లేకుండా, బాగా చదువు చెప్పించి, ఉద్యోగమిప్పించినప్పుడు, సంతోషించి, మీకులస్తుల నందరిని పైకి తీసి, విద్యావంతులజేసి, బాగుచేయవలెనని కోరికపడవద్దటే!

సుందరి

అంతా బాగున్నది. కాని, ఒక రహస్యంమాత్రముంది. నాకుమాత్రం, ఆపొగాకునమిలే, కల్లుత్రాగే, బూతులుతిట్టే, మాదిగవాడెవడూవద్దు.

సుశీల

మేముమాత్రం, అంతవెరివారమటే ! డబ్బుకలవాడు మాత్రం, మీమాదిగలలో దొరకడు.

సుందరి

డబ్బులేకపోతే ఫరవాలేదు. నాకువచ్చే జీతముచాలు. కాని, చదువుకున్నవాడు కావాలమ్మా!

సుశీల

మీమేనమామ కొడుకును, చేసుకుంటావా?

సుందరి

ఆయన, నన్నుచేసుకోడు. నేనంటేనే, అసహ్యించుకుంటాడు. మా అన్నయ్యకంటే, అన్యాయం. పైగా, ఆయనపేరు నాకు బాగాలేదు. అక్కయ్యగారూ! ఏమనుకోకండి. ఆయన, నేనూ, బందరుకు, చదువుకోడానికి పోయేటప్పుడు, మా అన్నయ్య, మాయిద్దరిని, రైలుబండిలోపెట్టి, బెజవాడ, గుడివాడ, స్టేషన్లలో, మికారుచేసే సమయంలో, మేమొకరి నొకరము, పెండ్లిచేసుకుందామని చెప్పుకున్నాం, కాని, క్రిందటి రెండు సంవత్సరాలనుండి, ఆయన నాతో మాట్లాడడమేలేదు. నేనేనా, అంతీసివేసినదానినని, కాలేజీలో చదువుకొంటున్న, మల్లికార్జునరావుగారితో, స్నేహితం జేసుకున్నా.

సుశీల

ఆ స్నేహితం, యెంతవరకు పోయింది?

సుందరి

అలా అంటారేమిటి? మేము, మీవాళ్ల మాదిరి, సిగ్గుపడి, ఒకరితోనొకరు, మాట్లాడుకోవడమే, ఆలస్యంగా,

వెర్రిపనులు, చేయాలనుకుంటామా ! యేమిటి ? మాకులాల వాళ్లు, స్త్రీపురుషులు, బాగా, సరసాలాడుకుంటారు. ఒకరి కొకరు, దూరంగానే, యుంటారు. ఆటపాటలందు పాల్గొంటారు. తలతిరిగి పడిపోకుండానే, నడుచుకుంటారు.

సుశీల

ఇంతకు, మీరిద్దరు, పెండ్లిజేసుకుందామనుకో లేదుగదా?

సుందరి

అయ్యో ! మాసుబ్బయ్యబావే, ఆశకల్పించునట్లేతే, యింకొకరిని, పెండ్లి జేసుకోవాలనే, ఆలోచనకూడా కల్గుతుందా ? ఆయన్ని వేధించడానికి, కల్పించిన, స్నేహితుడేకాని, యీయన, మరేమిలేదులెండి.

సుశీల

ఐతే ! నిన్ను చేసుకుంటానంటే, నీవు, సుబ్బయ్యను చేసుకుంటావా ?

సుందరి

కళ్లకద్దుకొని, మాబావకేమితక్కువండి ? తామరాకు లాంటికండ్లు, గొప్ప నెన్నదురు, దయనువొలికించే మోము, పుష్పాలనండలవలెనుండే చేతులు, ఆయన, మాబావ రామ స్వామిగారివలెనే, యుంటాడు. వారిద్దరికి, చాలాపోలికలున్నాయి. “ సుబ్బారావు ” అనే పేరు మార్పుకోవాల సుమా ! ఐతే, ఆయనకక్కెడ యుద్యోగము ?

సుశీల

ఉద్యోగమందరికి, అంత సులభంగా దొరుకుతుందనుకున్నావామేమి? యల్లమంద, మీ బావగారు, అన్నయ్య, అందరు, మీరు పంచములనే కారణమున, తాలూకాబోర్డు వారిని ప్రార్థిస్తేనేకాని, ఉపాధ్యాయులుగా, మిమ్ముల నియమించడానికి వీలులేదు. ఎన్నివందలమందో, ఉద్యోగాలులేక, ఆకలిచేత, అలమటిస్తున్నారు. మీయిద్దరికి, యీడుపుగల్లులోనే, ఉద్యోగాలిప్పించడానికి, ప్రయత్నిస్తాములే, సుబ్బయ్య, ఓహూ! మరచితి. నీవు సుబ్బారావును, చేసుకుంటావని, మీ అన్నయ్యకు చెప్పేదా! నీవు, గడ్డునైనప్పిల్లవే, నీవంటే, నాకెందుకో, జాలిగాయుంటుంది, అనేసరికి, తిరిగి, హోటలుకు వచ్చారు. కాఫీ తీసుకునే, వేలైనప్పటికి, వీరికొరకు, బసవలింగయ్య, రామస్వామి, వేచియున్నారు. వీరు వచ్చుటతోడనే “బసవలింగయ్య! కాఫీపొయ్యి,” అన్నాడు రామస్వామి. “అన్నయ్య! అక్కయ్య, అన్ని సంగతులు, చెప్పింది. నాకు యీడుపుగల్లులోనే, కాపురం యేర్పాటుచేస్తే, బస్తీవేషాలు, వదిలివేస్తా” అన్నది.

బసవలింగయ్య

ఎంతటి యాశ్చర్యం? ఒక్కపూటలోనే మారిపోయినావేమే! ఇదంతాచూస్తే, సుశీలాదేవి మహా త్త్యములాగుండే!

రామస్వామి

నేను చెప్పలా! “సుశీకున్న వ్యవహారజ్ఞానం మన కెవ్వరికిలేదని.”

సుశీల

నేనుచేసిందేముంది? తానెంతకాదన్నా, సుందరి గంగ య్యకూతురే! సాంప్రదాయములు, బలముగా వేరులు నాటు కొనియున్నంతవరకు, సకాలమున, మలయమారుతము, వీచుట తోడనే, మనస్సు, యింటిదిక్కు, మరలుతూవుంటుంది. నేను వీరిని, పెండ్లిచేసుకుంటానని, తెలుసుకోవడానికి, మావారి కెంతో కష్టమైనది. అప్పటికి “మా అమ్మ, యెంతటిపిల్లవే! మొగుణ్ణి, నిర్ణయించుకునే వచ్చావూ” అని చెప్పింది. ఈ పొద్దున, అరమరలేకుండా, సందేహ మినుమంతలేకుండా, సుందరి, తన వివాహరహిస్యాలన్నీ, ఒక్కనిమిషంలో చెప్పి వేసింది. నాకే సిగ్గుకలిగింది.

బసవలింగయ్య

కొంపతీసి, పెండ్లికాలేదుగదా? దీని వేషాలన్నీ, నాకు, ఆశ్చర్యమేకలిగిస్తుంటాయి.

సుందరి

ఎంతపిచ్చివాడవు? అన్నయ్యా! నీవు. మేనమామకొడు కును, చేసుకుంటానని చెప్పడానికికూడ, సిగ్గుపడాలనాయేమిటి? ఎవ్వరికి చెప్పకుండా, మనగూడెములో పిల్లలు, యెంతమంది పెండ్లిండ్లు, చేసుకోలేదు?

బసవలింగయ్య—ఎంతసిగ్గులేనిదానవే?

సుశీల

(నవ్వుతూ) రహస్యం, బట్టబయలైన తరువాత,
సిగ్గెందుకన్నయ్యా?

రామస్వామి

సుశీలా! మనము, రేపటిరాత్రి బయలుదేరి, మనవూరు
పోదాం. వీరుకూడవస్తారు. సుందరికేమైన, గుడ్డలు
కొందామా, యీనాడు?

సుందరి

బావగారూ! నేనీ బస్తీ గుడ్డలిక కట్టను. చిన్నకోక,
చిన్న రవిక చాలును.

బసవలింగయ్య

ఇంతకాలానికి, నీకు, బుద్ధికల్గి, మాదిగవారిపిల్లనేన
విషయం, జ్ఞప్తికివచ్చినందులకు సంతోషమే!

సుందరి

మా అన్నయ్యగా, నీకెంతకష్టము గల్గించితిరోగదా!
“క్షమింపుము” అని కండ్లనీళ్లు పెట్టుకుంటూ, అన్నను, కాగి
లించుకుంది.

హరిజన నాయకుడు.

పడవ ప్రకరణము.

~*~*~*~

బెజవాడకు విదుమైల్లదూరాన బెజవాడ నందిగామ రోడ్డుకు సమీపమున గొల్లపూడి యను గ్రామం కలదు. ఈ గ్రామమునందు రయితులం చెక్కువమంది కమ్మవారు. ఈ యూరియందు స్త్రీలు మాగాణిప్రాంత్యములందువలెగాక పాలముపోవుటకుగాని, పురుషులతో వ్యవసాయమందుగాని, పెత్తనమందుగాని సహకారము చేయడానికి సందేహింపక రైతాంగాభివృద్ధికి తోడ్పడుతూవుంటారు. బస్తీకి దగ్గరలో నున్నారుగనుక పాలు, పెరుగు, మజ్జిగలను యాదవస్త్రీల ద్వారా అమ్మించి తలనాల్గు డబ్బులు సంపాదించుకొనడములో తరిబీతైనారు. మాగాణివసతులు లేకున్నా కష్టించి భూమినిప్రేమించి సాలునునమ్మి భాగ్యభోగ్యములకేమి కొదువలేకుండా జీవితాన్ని గుప్తముగా క్లుప్తముగా జరుపుకొంటూ కొంతకాలమట్టే మిడిసిపడి మరికొంతకాలము క్రిందపడక క్రమక్రమాభివృద్ధిని బొందుచున్నారీరైతులు. యుద్ధకాలమందు పొగాకు, మిరపకాయలు, ధనియాలకు ధరలు అపరిమితముగా హెచ్చిపోయినప్పుడెందరో రయితులు తమకున్న అప్పులను తీర్చికొని కొంతధనము సేకరించి పూరిండ్లను పడ

గొట్టి పెంకుటిండ్లు కట్టించుకొని స్త్రీలకు సాములు చేయించుకొని సాధ్యమయినంతవరకు భూవసతిని హెచ్చుచేసుకొని వృద్ధిబొందారు.

ఇన్నియున్నను, మాగాణిప్రాంత్యముల రైతులకు, వీరు-విద్యాభివృద్ధియందు, దేశీయవ్యవహార పరిజ్ఞానమందు, జాతీయాభిమానమందును చాల లోపించియున్నారు. తాలూకా బోర్డువారి యెలిమెంటరీస్కూలు భవనమును కట్టించుటయందు గ్రామస్థులు సనాతనాచారము ననుసరించి, పరస్పరసహకారంతో హెచ్చు శ్రద్ధజేసినప్పటికి, తమ బిడ్డలను బడికిపంపించడంలోమాత్రం, అత్యంత అశ్రద్ధచేస్తున్నారు. కాంగ్రెసు సంఘంపెట్టాలని రైతులకేరికి తట్టనేలేదు. బస్తీలందు పై పెత్తనంచేసేవారే వీరికినాయకులు. సాంఘిక కట్టుబాటులందు పూర్వాచారపరాయణులై, అలగా జాతులవారియందు సానుభూతిరహితులై యున్నారీ రైతులు. ఈచుట్టుపట్లగల పాహుకార్లకు సాంఘికసంస్కార నాయకులయెడ ఆదరమేమాత్రములేదని బెజవాడలో చెప్పకుంటుండేవారు. కాని 1926 వ సంవత్సరమందు, ఇంగ్లీషు చదువుకొంటున్న రయితుబిడ్డలు కొంతమంది గండికోట భవనంలోనివసిస్తూ, తమపెద్దలుగూడ తమపూర్వపు చారిత్రమును, నడతను మాన్చుకొన్నారనీ తమ యూరియందుగూడ విద్యాభివృద్ధి కలుగుచున్నదని ఖద్దరు వేసేవారు హెచ్చువుతున్నారని వాదిస్తూవున్నారు.

మెట్టప్రాంతాలనుండి వచ్చే రయితుబిడ్డలకు, మాగాణిప్రాంతముల రయితు యువకులకు అప్పడప్పడు గండికోట

భవనమునందు పోటాపోటీలు సరససల్లాపాలు జరుగుతూ
వుంటాయి. అట్టి సమయములందు గొల్లపూడినుండివచ్చిన
సోదరయువకులిద్దరు తమవారిని సమర్థించడమేగాక మాగాణి
రయితులు మెట్టప్రాంతపు రయితులకంటె అనేకవిషయాలలో
వెనుకబడియున్నారని సవాలుచేస్తూ వుండేవాళ్ళు. ఒకనాడు
పదిమందివిద్యార్థు లొకగదియందుండగా నాయకులిద్దరిమధ్య
కొంతచర్చ ప్రారంభమయింది.

గొ॥ గోపయ్య

మా స్త్రీలకు హెచ్చు స్వాతంత్ర్యముంది. పాశ్చాత్య
దేశములం దీనాడు స్త్రీలకు రాచకీయ, సాంఘిక స్వాతం
త్ర్యము పురుషులతో సమానత్వము ప్రసాదిస్తున్నారు.
ఈ దినములందు మనదేశములోగూడ స్త్రీలకు ఓట్ల నిస్తు
న్నారు. మాగ్రామముల స్త్రీలు ఓట్ల నుపయోగించడానికి
గాని రాచకీయ వ్యవహారాల నర్థము చేసుకొనడానికిగాని
యేమాత్రమూ కష్టపడనక్కర లేదు. మీ మాగాణిప్రాంతాల
స్త్రీల కేమాత్రమిట్టి యవకాశాలు లేవుగదా!

పునాదిపాడు కిలారి సుబ్బయ్య

సిగ్గులేకుండా పొలాలవెంట తిరుగుతూవుండే మీస్త్రీల
గురించి, మీరు పొగడుకోవలసిందే గాని, నాగరికతపొందిన
వారెవరు సిగ్గుపడరు ?

గా॥ గోపయ్య

ఇసుకలోతలబెట్టి ఉప్పొప్పుతో తనకుమించిన ప్రపంచము లేదనుకొన్నట్లు, మీపదియూళ్లలో క్రొత్తగా యీఘోషాపద్ధతిని తెచ్చిపెట్టుకొని మావంటినాగరకులు మరెచ్చట లేరనుకొని మీరు మురియుచున్నారు. బ్రాహ్మణులకు వైశ్యులకు ఘోషాయున్నదా? మనకంటె తక్కువజాతివాళ్లకు ఘోషాయున్నదా? తుదకు మీముత్తవ ముదిముత్తవ కాలములలో మీపూర్వలో, మీయిండ్లలో ఘోషా ఉండినదా! హిందూ సంఘంలో వందకులొంటై కుటుంబాలయందు యీపద్ధతికలదా? వాస్తవంగా మీ గ్రామాలందున్న యనాచారం, స్త్రీలయెడ మీరుచూపుచున్న దుర్మార్గం మరెచ్చటైన చూడగలమా? మీవారికి యీఘోషగల్గించే ఘోషాపద్ధతి అనర్థదాయకమైనదని తెలియబట్టియే, శ్రీమతి చాటపట్టు అన్నపూర్ణమ్మ గారిని, పునాదిపాటి సుబ్బమ్మగారిని, వేల్పురు సుశీలాదేవి గారిని యింతగా మీరు పొగడుచుండడం.

కిలారి సుబ్బయ్య

పొలాలవెంట స్త్రీల బంపుటమాత్రం మాకు దుచించదులే. రాచకీయపు పెత్తనాలు సాంఘికగౌరవాలు, యింటి వ్యవహారాలందు మాత్రం స్త్రీలకు స్వాతంత్ర్యముండాలని మేముకూడా ఒప్పుకుంటాము. సరేగాని, పంచములవిషయంలో మీవాగు చూపెట్టుతున్నంత మాధ్యం, అనర్థదాయకమైన పట్టుదల మావైపున కానబడుతుందా! బసవలింగయ్యగారు

కోరినంతమాత్రాన మా గ్రామాదులవారంతా పంచముల బాలబాలికలను పాఠశాలలకు రానివ్వడానికి, దేవాలయాలు చెరువులు భావులు పంచములుగూడ నుపయోగించుకొనడానికి, మావారంతా ఒప్పుకున్నారుగదా ! మీమోటువాళ్ళేమి చేస్తున్నారు? చెప్ప. పంచములతో మంచిచెడ్డలగురించి సవ్యంగా మాట్లాడడానికిమారు, వారందరిని చావమోదారు. అంతటితో తనివిదీరక రామవరప్పాడు కవులూరు కొండ్లూరు, ఆదిగాగల గ్రామాదులకుపోయి, అచ్చటి రయితులనందరిని పంచములమీదకు వుసిగొల్పారు. తిరునాళ్ళకువచ్చిన పంచములందరిని తన్నించారు. బెజవాడకు ప్రతిదినం చదువుకొనబోవుచున్న పదిమంది పంచమబాలురను కొట్టించారు. ఇంతకంటే దుర్మార్గం మోటుతనం, అనాగరికకృత్యం మరొకటుంటుందా ? మెట్టప్రాంత్యపు రయితులే యోగ్యులన్నలాభమేమి ?

గొల్లపూడి గోపయ్య

మీవాళ్లు మాత్రం మంచివాళ్లా ? ఆ పిరికిపందలు వేల్పూరు పెద్దకాపు, యాడుపుగట్లు ముఠాదారులు, పంచములుకోరిన హక్కులన్నిటిని కుక్కిరిబిక్కిరి మనకుండా యిచ్చి వేసి దణ్ణములుబెట్టి కూర్చుంటే; కమ్మవారి ఊతముచూపెట్టి క్రిందవారెట్లా అణగి మణగియుండాలనో చూపెట్టుట కొక్కరైన ధైర్యముచేయవద్దా ? తిండిలేక మలమలమాడుతూ, దొరగారూ, అని మనవద్దపడి పంచములు, కాచేవాళ్లు.

మీసాలు దువ్వేరోజులు తెచ్చింది. పరిబియ్యం తిని నీరసులై బొర్రలపెంచుకొన్న మీవాళ్లేగదా ! యీముప్పు రైతులకు దెచ్చిపెట్టింది.

కిలారి సుబ్బయ్య

మావాళ్లు తెలివిగలవాళ్ళయింది మీవాళ్లు జాగ్రత్త గలవాళ్ళయిందీ యీ క్రిమినలుకేసులు పై సలయ్యేలోపల తెలుస్తుందిగా! వంగివంగి సలాములు పెట్టుచుండిన పంచములు మీ గ్రామములందు మిమ్ములను లెక్కపెట్టుచున్నారా యిప్పుడు? ఒకప్పుడు మీరంటే భయముగలిగి గౌరవించెడి వాళ్లు యిప్పుడు మీకమతములోనున్నను మీయం దేమా త్రమైనా ప్రేమకలిగియున్నారా? ఎప్పుడూ రయితులనమర్యాద చేసి యెరుగని పంచములు మీగ్రామములందు మిమ్ములను ప్రతివిషయములోనూ ప్రతినిమిషమునందు తిరస్కరించి వేస్తున్నారుగదా? మీరీబండతనపుపనులు చేయడంవల్ల వచ్చినవే కదా! యీయనర్థకములన్నీ. మా గ్రామాలకు యీనాడు పోయిచూడు? మాపంచములెవ్వరో పంచమేతరులెవ్వరో భేదము చూపెట్టగలవా? రయితులయెడ పనివారెంత గౌరవముగా ప్రవర్తిస్తున్నారోచూడు.

ఇదివరకెన్నడులేని మార్దవము యోగ్యత సత్ప్రవర్తన మా పంచములకేర్పడుటయు, రయితునుజూచినవెంటనే ప్రతిపంచముడును నమస్కారము పెట్టుటయు, రయితులు వారిని మర్యాదగా పలుకరించుటయు, కనుగొన్నవారికేరికి

సంతోషము కలుగదు? మాపూర్వనుండి ఒక్క కేసయిన వచ్చిందా కోర్టులకు? నీవుచెప్ప? అందరిచేత మెప్పుగొన్న మా రామస్వామి, యల్లమంద వారిపెద్దయైన పెద్దకాపుయెడ నెంత వినయ గౌరవాలతో మాపంచములు వారినాయ కుడు బసవలింగయ్య ప్రవర్తించుకొంటున్నారోచూడుము?

గొ॥ గోపయ్య

ఈ స్త్రీ డరొకరు దాపరించి యిలా వ్యాజ్యాలు వేయి స్తాడని మేము కలగన్నామా? ఇప్పటికయినా ముంచినదేము న్నదిలే? హైకోర్టువరకు మేము డబ్బుపెట్టి పోరాడితే, డబ్బు డబ్బులేని యీపంచములేమినిగ్గుతారుమాతో?

కి॥ సుబ్బయ్య

డబ్బున్నదిగదాయని మురియకుము. స్నేహితుడా, ఈ బసవలింగయ్య సత్తా నీకు తెలియదు. బెజవాడ జాయింటు మేజిస్ట్రేటుకోర్టులో, బందరు మేజిస్ట్రేటు కోర్టులందేగాక మద్రాసు హైకోర్టులోగూడ, అసమానమగు సమర్థతతో పంచములతరపున వాదించగలడు. నిద్రాహారములు లేకుండా స్వసంఘోద్ధరణకై కృషిచేయగలడు. మీకిప్పటికే ఆరువేల రూపాయలు వ్యయమయినవిగదా! పంచములకు రెండు వందలుకూడ కాలేదు. కాంగ్రెసువాళ్లు మా రామస్వామి వాళ్ళతరపుననే కలరుసుమా!

గొ॥ గోపయ్య

స్వసంఘ విధ్వంసకులు మీరామస్వామి ముతావాళ్లు.
వాళ్లలో చేరబట్టియే మనకమ్మారికి ముప్పవచ్చింది. లేక
పోతే యీ అలగావాళ్ళ నొక్కదెబ్బకు మాపాదాలవద్దకు
తీసుకురా లేకపోయెడివాళ్ళమా?

కి॥ సుబ్బయ్య

మీరుచెప్పే ఆలోచన బాగుందిలండి! దూరదర్శకు
లయిన ఆ రామస్వామిగారు, వారి నాయనగారు అంత
మాత్రము పంచములయెడ సానుభూతి చూపెట్టుచుండడం
చేతనే యింతవరకయిన పంచములు కమ్మవా రందరిమీద
కత్తియెత్తకుండాయున్నారు. లేకపోతే కమ్మారందరు దుర్మార్గు
లు, కఠోరకులు. వారినందరిని ధ్వంసము చేయవలసిందేనని
ప్రతిజ్ఞ వట్టెడివారే!

రామవరపుపాడు రాఘవయ్య

మీరెంతసేపున్న కమ్మవారిని గురించేమాట్లాడుతారే!
పంచములతో పోరాటము కమ్మవా రొక్కరికనియేనా మీ
ఆలోచన? కమ్మవారికిమాత్రమే పంచముల నూతన ఉద్య
మము అయివ్వుమనుకొన్నచో మీరెంతయుపొరపడుచున్నారు.
కొండ్లూరులోని కలాశీలు, కొండపల్లి వైశ్యులు, గొల్లపల్లి
యాదవులు, కొండ్లూరు రెడ్లు అందరు పంచముల నెదిరించు
చున్నారుగదా! ఇది రయితులకు పంచములకువచ్చిన తగాదా

గాని కమ్మవారొక్కరికే సంబంధించినదికాదు. పైగా మంత్రాంగవేత్తలగు బ్రాహ్మణులు అన్నిచోటులందు రయితులను పెడత్రోవల దీయుచున్నారని మరువరాదు.

కిలారి సుబ్బయ్య

నిజమే ! యీమార్పు నంగీకరింతాము. ఈప్రాంతపు రయితులలో హెచ్చుమంది కమ్మవారవడంచేత, రయితులనడానికి బదులు కమ్మవారంటున్నాముగాని న్యాయతః పై కులాలవారనుట యుక్తమని అంగీకరిస్తాను.

ఇంతలో పునాదిపాడు వెంకయ్యగారి కుమారుడు పేటంచు ధోవతీ, పొందూరు నూరోనంబరు జరీవు త్తరీయం పట్టుషర్టుతో తములముసేవిస్తూ ఘుమ ఘుమ వాసనలతో వచ్చి పీరందరిమధ్య కూర్చొని “ఏమిటిరా? సుబ్బయ్యా! యేవో ప్రగల్భాలుకొట్టుతున్నావే? నీకెప్పుడూ ఆనిర్భాగ్యులు రామస్వామి, యల్లమందలగూర్చి పొగడడమే పరిపాటై పోయింది. ఈ మాలవాళ్ళను మనయిండ్లలోనికిగూడ తెచ్చి పెట్టి మనకు వాళ్ళనే గురువులుగా చేసేటట్లున్నారు. మీరీ యింగ్లీషు చదువుచదివి” అన్నాడు.

రా॥ రాఘవయ్య

ఏమండోవ్ ! మీ బోటివారుకూడా, మానిర్భాగ్యుల బలపరచి కోర్టులకెక్కడం మంచిదంటుంటే మావాళ్ళెంత పిచ్చివని చేసియున్నారోయని భయముకల్గుచున్నదండీ !

మాధవయ్య

ఓహూ ! ఏమోయి ! స్కూలుపై నలు మిణికావో లేదో, యింత అహంకారమా నీకు ! ఇటువంటి పిరికిపందలు కాబట్టే మీరామవరప్పాడు వాళ్ళనందరిని చుట్టబెట్టి ఆమాల వాళ్ళు కొట్టారు.

గొ॥ గోపయ్య

తూలుతూ పడుతూ వేసాలు వేసుకొనేవాళ్ళు కూడా మమ్ము యెగతాళి చేయవద్దలెండి. వ్యవహారము సరీగాజరిగితే మీ బావగారు అడ్డమురాకుంటే మేము యీఅలగావాళ్ళను చరిచికొట్టేవాళ్ళమో లేదో తెలిసేది. ఈ మాటలకేమి గానండి ! మీరు ఆ వుప్పావతికి సెలవు చెప్పినారా ! లేదా ?

శ్రుతిమించి రాగాన పడేలాగుండి వ్యవహారమని యెర్రగ మిడిగుడ్లు చేస్తున్న మాధవయ్య వైఖరినిబట్టి కనుగొని కిలారి సుబ్బయ్య “మాధవయ్యగారూ ! మాలైబ్రహ్మలో క్రొత్తగా యీగండికోట భవనాన్ని నిర్మించుట కత్యంతశ్రమ పడి కమ్మనంఘ సేవజేసిన శ్రీయుత కోవెలమూడి గోపాల కృష్ణయ్యగారి ఛాయాపటము సీమధ్య తెరచినాము. మీరు చూచినారా ? లేదు. రండి దర్శించుదురుగాని. రండోయి ! కుర్రవాళ్ళందరూ ! పునాదిపాడు పాహుకారునకీ మహాశయుని పటమును చూపెట్టుదాము. అని వెలుపలికి తీసుకొని వచ్చి లైబ్రరీలో వ్రేలాడుతూవున్న పటమును చూపెట్టాడు. అందరికి ఆజానుబాహుడై గంభీరమగు ముఖవర్చస్సు కల్గి

పట్టుదల కార్యశూరతసూచించు కండ్లు పెదవులగల్గియున్న
అ గోపాలకృష్ణుని చిత్రపటమును జూచినంతనే ఆనందము
అత్మాభిమానము కల్గింది. పటమును జూచినపిమ్మట గ్రంథా
లయమందున్న పటముల పరీక్షిస్తూ కొంతకాలము జరిపి,
యింతలో భోజనానికి వేళయిందిగనుక అందరు కిచెన్ హాలుకు
వెళ్లారు.

మరునాడు (అనగా 1927 సం॥ ఫిబ్రవరి 16 తేది)
కోర్టునందు విచారించబడుచున్న గొల్లపూడి రామవరప్పాడు
కొండ్లూరు గ్రామముల రయటంగు కేసులు వాయిదా వేయ
బడుటవలన కమ్మవారి నాయకులు వారి మిత్రులు ఆతుకూరు
కొండ్లూరు కవులూరు రయితులు గండికోట భవనమునకు
సాయంత్రపు భోజనాలయినపిమ్మట పండుకొనుటకు వచ్చిరి.
విద్యార్థులకు నాయకులయిన కి॥ సుబ్బయ్య గొ॥ గోపయ్య
వారందరికి కాళ్ళుకడుగుకొనుటకు నీళ్ళిప్పించి పండుకొనుటకు
మూడుగదులు ఖాళీచేయించి చాపలువేయించి సత్కారము
చేసిరి. వెన్నెల గాయుచున్నందున కొంతసేపు లోపలి యావ
రణమందు అందరు ముచ్చటలాడుకొనుచూ కూర్చుండిరి.

కి॥ సుబ్బయ్య

ఏమండీ కేసులవైఖరి ఎలావున్నది.

రామవరప్పాడు సుఖవాసి వీరయ్య

వైఖరి కేమున్నది! ఆబసవలింగయ్య మాసాక్షుల నంద
రిని కుక్కిరిబిక్కిరిగా చేసివేసిరాడు. ఒకటి చెప్పబోయి

మరొకటి చెప్పి మాసాక్షులందరు కేసు పాడుచేశారు. కలెక్టరుగారు త్వరలోనే కేసు పూర్తిచేయవలెనను పంతము మీద ఉన్నారు. ఈ దినపు ఆయనమాటలు చేష్టలు ప్రశ్నల బట్టి చూస్తే మనకే వాతపెట్టేటట్లున్నాడు.

గా॥ గోపయ్య

ఒకవేళ శిక్షవేస్తే ఎంతకాలంవరకు

ను॥ వీరయ్య

ఎంతకాలంగాకేమి! అధమము రెండు సంవత్సరాలు.

కి॥ సుబ్బయ్య

పంచముల కేసేమిటి? వారిసాక్షులందరు పూర్తియైనారా?

ను॥ వీరయ్య

అహా! వారిసాక్షులందరిచేత బసవలింగయ్య యెంత అద్భుతంగా సాక్ష్యంచెప్పించినాడనుకున్నారు! అసలు ఇంతకు న్యాయము వాళ్ళప్రక్కనున్నదిలేండి!

ను॥ కోటయ్య

పెత్తందారులెప్పుడూ ఇట్లా అవకతవకగా మాట్లాడు తూవుంటేనే మనకేనంతా అధ్వానమైపోయింది. ఇంత చేత కానివాళ్ళు ఆనాడు పోట్లాట యెందుకు పెట్టుకోవలసివచ్చింది? నోరు వాయిలేనివాళ్ళం మేము కావాలన్నమా?

సు॥ వీరయ్య

చూశారా! ఇవ్వి ప్రక్కపోట్లంటే! ఇప్పుడిట్లా, అప్పు
జేమో తన్ను కొట్టు చీల్చు చంపు అని కేకలు. వీళ్ళనోళ్ళకు
తాళాలువేసేవాళ్ళంటేగా! నేనప్పుడే చెప్పాను. ఒరే ఎందు
కురా తానుచెడ్డకోతి వనమెల్ల చెరువుతుందన్నట్లు కేసుల్లో
దిగిన గొల్ల పూడివారు కొండ్ూరువారు మనకుకూడా వాళ్ళ
చిలుమే ఫులుముటకు పూనుకున్నారరా! త్వరపడకండి” అని.
ముసలివాళ్ళమాటలు యీ కుర్రవాళ్ళువింటేనా! తస్సాయ్
బుస్సాయ్ అని వెనుకా ముందు చూడకుండా కాలముమారిం
దని తెలుసుకోకుండా యీకాడికి తెచ్చారు! మామర్యాద.

కవులూరు వాసిరెడ్డి సుబ్బారాయుడు

వీరయ్యగారూ! గతించిపోయినదానికి విచారపడితే
ఏమిలాభము? ఈ రయితుల నేదో యొకవిధంగా వంగదీస్తేనే
కాని మేమిపూళ్ళల్లో ఉండలేమో” యని పంచములు అదే
పనిగా మొరపెట్టుకుంటూ వారిశరీరములమీదనున్న వాతలు
మచ్చలు కలెక్టరుగారికి చూపెట్టుతూ వుంటే ఆయనకళ్ళు
రక్తకణములయినవే! మనకిక శిక్ష తప్పతుందంటరా?

కొండ్ూరు ధారా సూరిశాస్త్రి

ఇప్పటికి ఆరుమార్లు రిమాండులోనికి పోవడం హైకోర్టు
వరకు పిటీషన్లు పెట్టుకొని జామీనుమీద విడుదలకావడం
జరిగింది. మునిగినవాళ్ళము మునగనేమునిగాము. సరేనంటారా

కేసు సాంతమయ్యేదాక వెళ్ళుదాము. లేదంటారా ఆ రామ స్వామిగారు చెప్పిన సలహాననుసరించి రాజీచేసుకొందాము.

గొ॥ గోపయ్య

శిక్షపడడం తప్పనట్లుంటే రాజీయే మంచిదనుకుంటా!

వా॥ సుబ్బారాయుడు

శిక్షతప్పేదెట్లా? అబ్బాయి! మనము వాళ్ళనుకొట్టి నట్లు రుజువయింది. మనవారిలో ఒక్కరికైనా బలమైన గాయాలు తగలలేదాయెను? పైగా దెబ్బలుతిన్నవాళ్ళ నందరిని బెజవాడలోను కొండపల్లిలోను పదిరోజులు కొట్టా అన్యాయంగా లాకప్పులో ఉంచారని సబ్ ఇన్స్పెక్టర్ల నిర్దేశిని సస్పెండుచేశారు. వాళ్ళకోరినకోర్కెలు న్యాయసమ్మతమైనవి, రయితులు తమ గౌరవమునకు భంగములేకుండా అంగీకరింప దగినవని మాగాణిప్రాంతపు రయితులే సాక్ష్యమిచ్చారు. ఆచారమునకు విరుద్ధమని మనము రుజువుచేయలేకపోతిమి. ధనము బలగము మనకున్నట్లు అనాథలు అసహాయులు వారయినట్లు కన్పడుచుండెను. పైగా యీకలెక్టరు క్రొత్తగా ఇంగ్లండునుండి వచ్చినాడట. ఆదేశములో కూలివాళ్ళపార్టీకి చెందినవాడట. మన పూర్వోచారాలంటే మండిపడుతాడట. మనవాళ్ళ కెవ్వరికి కోపమురాకుంటే రాజీ ప్రయత్నముమీదనే వుందా మనీ నా సలహా.

సు॥ వీరయ్య

సూరిశాస్త్రిగారూ! రామస్వామిగారితో మీరు మాట్లాడితిరిగదా రాజీషరతుగురించి యేమిచెప్పినాడు?

సూరిశాస్త్రి

మనము పంచములయెడ అన్యాయము చేసినందులకు విచారము తెలుపుట ఒక షరతు. రెండవది తగులబడిపోయిన వారి ఇండ్లను తిరిగి కట్టుకొనుటకగు ఖర్చులనిచ్చుట. మూడవది యీ వివాదములందు పాల్గొన్న పాల్లేరుల నందరికి తిరిగి యేభేదభావము చూపక యేర్పాటుచేసికొని నాగాదినములకు కూడ జీతభత్యములిచ్చుట. నాల్గవది వారుకోరిన సాంఘిక హక్కులను ప్రసాదించుట. ఐదవది ఇకముందెన్నడు వారిని హింసించమనుటకు ధరావతుగా పెద్దమనుష్యులవద్దగాని కోర్టు లోగాని ఊరికొక వేయి రూపాయలుంచుట. ఆరవది తమ తరపున వాదించిన న్యాయవాదికి వేయిరూపాలు ఫీజునిచ్చుట. నాకుమాత్రము యీ చివర రెండు షరతులు నచ్చలేదు. మనయందేమాత్రము నమ్మకములేనివాళ్ళతో రాజీ యెట్లా పొసగునని రామస్వామిగారితో అన్నాను. ఆయన “నిజమేకా నండీ మీవారిలో మొరటుతనముగ వెనుకటికాలపు రోషము ద్వేషము పెట్టుకొని తుదకు మహాత్ముని మాటయినా విన కుండా కర్రలు తీసుకొని పైనబడేవాళ్లు చాలామంది యున్నారే” అనిరి. మీరు దయతో యీ విషయముగూర్చి మరల ఆలోచింపవలసియుండునని వారిని కోరాను. తరువాత ఏప్లీడరయి తే రయితులకేసును ధ్వంసముచేసి రాజీ తప్పనిసరి చేయుచున్నాడో అతనికి రయితులు ఫీజు యివ్వమనుట

ధర్మమా" అని ప్రశ్నించాను. దానికి రామస్వామిగారు మంజు హాసముచేస్తూ "శాస్త్రిగారూ! మీరుగూడ యింత సంకుచితముగా మాట్లాడితే యెట్లా? ఈకేసులేకున్నట్లయితే అధమము రెండువేల రూపాయలయినా యీ నాలుగు నెలలో సంపాదించుకునేవాడేగదా! మీమూలాన నాలుగు దమ్మిడిలు సంపాదించుకొనడానికి బదులు తనడబ్బే నాలుగువందలవరకు ఖర్చుపెట్టుకున్నాడే! మనము పంచములయెడ అన్యాయము చేసి తుదకు వారికి రక్షకుడయినవానికి తిండికిలేకుండా చేయడం న్యాయమా!" అన్నాడు.

సు॥ కోటయ్య

బాగుంది! యీ బ్రాహ్మణుడు మాకు సలహాజెప్పితే మేము దానినివింటే మాకొంపలు కూలినవన్నమాటే. ఈయన వాళ్ళవద్ద, మావద్ద మింగడం లేదుగదా. ఇంత బ్రతుకు బ్రతికి క్షమించమని మాలవాళ్లకాళ్లు పట్టుకోవడమా? అదీచాలక యిళ్లుకట్టిపెట్టాలా! అంతటితో పోక బాండులు వ్రాసి యివ్వాలా? మేము దొమ్మరవాళ్ళమా దొంగదోషిడివాళ్ళమా! బాండులు వ్రాసియివ్వడానికి. పైగా ఆ నాలుగు నాలుకలవాడు కండ్లకావరముబట్టి అగౌరవముగా కమ్మవారిని కోర్టులకీడ్చే ఆ లింగడికి వేయిరూపాయలు కట్టిపెట్టాలా? ఏమిశాస్త్రీవయ్యా నీవు? చాలు! చాలులే! ఇక మీవూరుపోయి పంచాంగం చెప్పకో.

సు॥ వీరయ్య

శాస్త్రిగారూ! ఈ మొద్దు సన్యాసులు యెప్పుడూ యిట్లే. మందువెనుక మంచిచెడ్డ తెలియకుండా అరుస్తూ వుంటారు. పొలానపాటడి గట్టునకావుండి పశువుల బీట్లొక తోలి కోవమొచ్చినప్పుడు అడ్డంగాపెట్టి నాలుదెబ్బలు చచ్చేటట్లుగా భార్యయైనది, బిడ్డయైనది, కాపు, పాలేరు, కూలీలైనది తెలియకుండా కొట్టే యిట్టివాళ్లుండబట్టే మాకీగతి పట్టింది. ఎప్పుడయినా రయితులిట్లా కోర్టుల్లోపడి నలుగురిలో నామూషీకలుగునట్లు క్రిమినలు కోర్టులచుట్టూ తిరగడం సంభవించిందా?

సుబ్బారాయుడు

అయిదోషరుతు అనగా ధరావతు మినహా మిగతా అన్నిషరతులకు మనమొప్పుకోవడమే ఉపయోగము. నేనిది వరకు విన్నదానినిబట్టిచూస్తే రామస్వామిగారు యల్లమందగారు పంచముల నందరిని ఒకదారికి తీసుకొనివచ్చి కొంచెము చూచాయగా పోవడమే మంచిదని సలహాచెప్పినట్లు తోస్తున్నది. మనమెన్ని అనుకున్నా యల్లమందరెడ్డి రామస్వామికమ్మ వారికిమాత్రము తమసంఘీయులు గౌరవముగా బయట పడవలెనని ఆతురతయుండదా?

గొ॥ గోపయ్య

పంచములందరికి ఒక్కొక్కరిగాపిల్చి మనము క్షమార్పణ చెప్పాలనా? అట్లయితే మనమెట్లాప్పుకొనగలము?

సు॥ వీరయ్య

ఎందుకయ్యా మనందరితరపున యేయొక్కరో వారి నాచుకునకు మనవాళ్లు వాళ్లుచేరియున్నప్పుడే మర్యాదగా జరిగి పోయినదానిని గురించి మరచిపోదాము. ఇకముందు మన గ్రామములందు సోదరులుగానే మెలగుచూయుందాము అంటే చాలదూ? ఏమంటావు శాస్త్రీ? మీయభిప్రాయ మేమయ్యా? సుబ్బయ్యా!

వారిద్దరూ “అవును అట్లంటే చాలు” అన్నారు. ఇంతలో రొప్పుచూ రోజుచూ గొట్టిపాటి క్రిష్ణయ్య (గొల్ల పూడి)వచ్చి సు॥ వీరయ్యగారి నటుపిలిచి చెవిలో యేమేమో చెప్పాడు. తిరిగి వచ్చినపిదప కృష్ణయ్యగారు అందరి నుద్దేశించి క్లబ్బులో మన స్త్రీ డరుగారు కలెక్టరుగారిని కలుసుకున్నారు. అప్పుడు యేమండీ ఇంతటి పనికిరానికేసు తీసుకున్నారేమి? నీయందెంత మక్కువ నాకున్నా నీకు సహాయము చేయజాలననుకొందు. రాజీచేసుకుంటే మంచిదన్నారని స్త్రీ డరుగారు నాకుచెప్పారు అన్నాడు.

కి॥ సుబ్బయ్య

ఏమండో! యీమాట తెల్లవారేసరికి వారికి తప్పక తెలుస్తుంది. అప్పుడు రాజీషరతులు హెచ్చిపోతవి. ఇప్పుడే త్వరపడి రామస్వామిగారిని యల్లమందగారిని కలుసుకొని పరిష్కారం చేసుకోవడం మంచిది.

సు॥ కోటయ్య

నిజమేనండీ ! గౌరవమూ అగౌరవమూ తరువాత చూచుకుందాము. ముందు రాజీచేయించండి ! వీడాకరపు జైలుకెందులకు వెళ్ళడం. మొన్నటి నాలుగు రోజులందు కండలు యెత్తివేయడం చుట్టలేకుండడం ఆవార్దరు సవాళ్ళకు లొంగియుండడం రాత్రింబవళ్ళు ఆబోనుల్లో ఈగలు దోమలు నల్లులచే పీడింపబడుతూయుండడం అంత యమబాధయింది. అబ్బో ఆబాధ మల్లాపడలేము. కావాలంటే ఆ వెయ్యిరూపాయలకు నోటు వ్రాసిద్దాం.

గౌ॥ గోపయ్య

కిలారి సుబ్బయ్య, మిగతా విద్యార్థులందరు యీ కోటయ్య పలిటీలుచూచి ఆశ్చర్యపడి పొట్టలుబ్బ నవ్వువస్తూ వున్నప్పటికీ అవుకొంటున్నారు. సుబ్బారాయుడు సుఖవాసి వీరయ్య సూరిశాస్త్రి రామస్వామిగారి మకామునకు తమ స్నేహితులతో వెళ్ళి అచటికి బసవలింగయ్యను పిలిపించి రాజీషరతులు మాట్లాడుకొన ప్రారంభించారు.

రయితుల స్నేహితులు

బసవలింగయ్యగారూ! తమ స్నేహితులు శ్రీరామ స్వామిగారు మావారితో కొన్ని రాజీషరతులు మాట్లాడి నారట. వానినన్నిటిని మార్పులులేకుండా మావారిని యొప్పు కొమ్మంటే అది రాజీగాదుగదా? మా సూరిశాస్త్రిగారేవో!

కొన్ని అభ్యంతరాలు చూపెట్టి మిమ్ములను కనుక్కోమన్నా
రట. మీరావిషయాలను గురించి ఆలోచించారా?

బసవలింగయ్య

ఆహా! ఆలోచించకేమి? ధరావతుమాత్రము యివ్వక
పోతే రాజీయెట్లాకుదురుతుందండీ? మీక్లయింట్లు యెంతబీద
వాళ్లో అనాథలో మీకు తెలియనిదేమండీ?

సూరిశాస్త్రిగారు

క్షమించండి మధ్యమాట్లాడినందులకు. “తక్కువేమి
మనకూ రాముండొక్కడుండవరకూ” అన్నట్లు బసవలింగయ్య
గారున్నంతవరకు పంచములకు బలమునకు ధైర్యానికి కొదువ
కలుగుతుందా?

బసవలింగయ్య

మీరయితే పెద్దలందరు “భద్రము” అని అభయ
హస్తమిచ్చి మా వేల్పురు పెద్దకాపుగారి కుమారులు
రయితే నాయకులునగు యీ రామస్వామిగారికి మీమాట
యిస్తే చాలునని వారంటేగాని నేను మావాళ్ళకు సలహా
యివ్వజాలను.

సు॥ వీరయ్య సుబ్బారాయుడుగారలు రామస్వామి
గారి చేతులుపట్టుకొని “నాయనా! మాపరువుకాపాడవా?
నీకు బాధ్యులమై యుంటాము. తప్పక మీసలహాలేనిది యే
వ్యవహారముచేయము. మాకీ బెడదను తప్పింపుము” అని

ప్రార్థించారు. యల్లమందగారువచ్చి “రామస్వామి బసవ లింగయ్యగారూ మిమ్ములను పంచముల ముత్తైదువులు ఆరు గురు వెంటనే చూడాలని చాలసేపటినుండి కనిపెట్టుకొని యున్నారు. వారికి నిద్రపోయేవేళ మించిపోతున్నది. దయతో రెండునిమిషాలు వారితోమాట్లాడి తిరిగి రావాలనినా కోరిక” అన్నాడు. అంతట రామస్వామి బసవలింగయ్య లోపలి గదిలోకి వెళ్ళారు.

సు॥ వీరయ్య

నాయనా! యల్లమందా! నీసాటి రయితులు కమ్మ వారు కావులు రెడ్లు యీవిధంగా బెజవాడ వీధులలోబడి అలమటిస్తుంటే యేవిధమైన సహాయం చేయకుండా ఉండడం భావ్యమేనా?

యల్లమంద

నాయనగారూ! మీరట్లనడం ధర్మంగాదు. నేనూ రామస్వామి బసవలింగయ్య లేనట్లయితే ధనమూ భూమి గొడ్లు లేని యీ పంచములు యిప్పటికెప్పుడో తెగించి మీ గ్రామాలమీదబడి మీవారినందరిని ఐపులేకుండా చేసేవాళ్లే. లొంగియున్నంతవరకు వెనుకటి ఆచారాల ననుసరించి పెద్ద చిన్నయను భేదముల గమనించి మన్నుదిన్న పెంజేరులువలె యున్నంతవరకు సరిపోయిందిగాని వాళ్ళు తెగించి తిరగబడితే వాళ్ళకున్న మూర్ఖత ఆలోచనారాహిత్యము ప్రాణముపై నిరాశ రక్తకాంక్ష మరెవరికిగలదు? పాపము వాళ్ళకు

చదువా? కట్టుబాటులా? నాయకులా? సన్మార్గమున ఉంచుట
కెవ్వరుగలరు? అనలు తాడు తోక లేనివాళ్ళతో పోట్లాట
పెట్టుకోవడమే తప్పగదా!

సుబ్బారాయుడు

నిజమేనండీ! ఏదోపొరపాటైనది. గ్రహచారంచాలక
త్వరపడ్డాం. ఇప్పుడేదో యుపాయముగా గట్టెక్కించేవిధం
చూడండి.

యల్లమంద

ఈపెద్దముత్తైదువే అటో యిటో తేల్చాల. ఈనాల్గు
రోజులనుండి “రాజీ రాజీ” అని గోలపెట్టుతున్నారు. వాళ్లు
వీళ్ళనందరినిపిలిపించి మీ మీ గ్రామాదుల రైతుల యువతీ
మణులు పండుగపబ్బములకు జరుపుకొన్న మర్యాదలు, పెండ్లి
పేరంటములకేచ్చిన బహుమతులు, కరచుకాటకములం దందిం
చుకొన్న సహాయసంపత్తులువీనిగూర్చి జప్తికిదెచ్చి తమవారిని
జైలునుండి కాపాడుభారము మాతంగులు మాలమాదిగ
పేరంటండ్రపై యున్నదని కళ్ళనీరు పెట్టుకొని చెప్పినారట.
వీళ్ళు ప్రతిదినం తమపెత్తందారులతో అదేపనిగా పోరుసల్పు
తున్నారు. మీరుకొట్టల్లోనికి పోయినామా నెకాని మన ఆసా
ములను మనకన్నీ సహాయములచేసిన రయితులను మాతో
కలసిమెలసి పొలాలలో లక్ష్మీదేవతలవలె పాటలుపాడుతూ
సరసాలాడుతూ పనిజేస్తున్న రయితుల ఆడంగులందరికి గోడు
కల్గించి జైలుకుపంపించడం మాకిష్టములేదని పంతంబట్టారు.

స్త్రీడరుగారివద్దకు తమ్ము తీసుకోవెళ్లవలసినదనీ నన్ను యెంత బ్రతిమాలినను పంచముల పెత్తందారులు స్త్రీడరుగారికి వీళ్ళను జూపెట్టితే ఆయన మెత్తపడతాడను భయముతో తీసుకొని వెళ్ళవద్దని ప్రార్థించారు. ఈ సాయంత్రం తమ పెద్దలందరు “రయితులకిక శిక్షతప్పదు” అని చెప్పకోవడం విన్నారు. ఈ సాయంత్రము భోజనమైనాచేయక “మీరు మమ్మెట్లా నైనాగాని స్త్రీడరుగారిదగ్గరకు తీసుకువెళ్లాలనని” పంతముతో యీ గడపప్రక్కనే కూర్చునియున్నారు. మీ రెప్పుడైతే రాజీ మాట్లాడడానికి వచ్చారో సరియగు సమయము వచ్చిందనుకొని వారిద్దరిని ఆ సాధ్వీమతల్లులవద్దకు పంపించాను.

సుబ్బారాయుడు

వాళ్ళలో గంగమ్మ ఉన్నదా?

వీరయ్య— రోశమ్మ?

సూరిశాస్త్రి— భాగ్యం?

యల్లమంద

ఆహా! ఆముగ్గురున్నారు. ఇంకొక ముగ్గురున్నారు కూడా. ఇంతలో పంచముల ముత్తైదువలతో బనవలింగయ్య, రామస్వామి గదిలోనికి వచ్చారు. ముత్తైదువలందరు సుబ్బారాయుడు, సూరిశాస్త్రి, వీరయ్యగారలకు వంగి నమస్కారాలు పెట్టారు. వారిముందు తాను కూర్చోనజాలక బనవలింగయ్య రైతుల నుద్దేశించి, “అయ్యా! ఈ నాపిన తల్లులందరూ మీ కేసును యేవిధముగానైన యెత్తివేసుకో

వలసిందేనని నిరాహారదీక్షబట్టి బలవంతపరుస్తున్నారు. మాకే హక్కులువద్దు. మార్తెతులు, వారిపేరంటాండు పసుపు కుంకముతో సుఖంగాఉంటే చాలునని వీరు కోరుతున్నారు. మీకు యికముందెప్పుడైనా రైతులు బాధపెట్టుతారేమో యను భయములేదా ! యని నేనడిగితే కర్మముచాలక దినమల్లా మమ్ములను కసరినారేకాని లేకపోతే మారయితులనుండి మాకేమి భయమున్నదండీ ! అన్నారు. ఇట్టి ప్రేమ, భక్తి విశ్వాసమును మీకూలీల భార్యలనుండి మీఆడంగులు సంపాదించినందులకు నాకెంతో ఆశ్చర్యము కలుగుతూఉంది. మీస్త్రీలెంతయు పుణ్యాత్ములనుకుంటాను. అయ్యా ! రామస్వామిగారూ ! మీరే యిక రాజీషరతులను తేల్చండి. నా అభ్యంతర మేమాత్రము లేదునుమండీ ! అమ్మా ! మనము లోనికి వెళ్లుదామా ? మీరిక భోజనంచేయవచ్చును, అన్నాడు. పరమసంతోషంతో తలలువంచుకొని ఆ స్త్రీలు ముందు నడువ బసవలింగయ్య వారి వెన్నంటి లోనికి వెళ్లాడు.

రామస్వామి

స్లీడరుగారూ ! రైతునాయకులారా ! ఘోషాలేని గ్రామాలందు రయితులస్త్రీలు యింత సమర్థులని వ్యవహార దక్షులని యోగ్యతకల్గిన యజమానురాండని, పనివారి హృదయములజూరగొను కులదేవతలని యిదివరకెన్నడు యింత దృఢముగా తెలియలేదు నుమండీ. మా అమ్మగారున్నా మన బసవలింగయ్య తండ్రి చెపుతూవుంటే ముసలివాళ్ళ ముచ్చట్లునుకోనేవాడను. బెజవాడకు పదిపరుగుల దూరంబో

భర్తలు అజ్ఞానకూపమునబడి అమర్యాద పాలవుతూవుంటే రైతాంగపు గౌరవమును నిలబెట్టగల స్త్రీలున్నారని యీదినం తెలుసుకొని ధన్యుడనైతిని. నా స్నేహితుడు బసవలింగయ్య గారుకూడ యీమీ రైతాంగస్త్రీల విషయమై విని, సమ్మోహితుడై ఐదారుఖండితము లవసరములేదని తన యుదారతను వెల్లడించాడు. మీరుకోర్బల్లో రేపు దేవునిముందు మాపంచముల నెప్పుడునూ కాపాడుచుందుము” అని ప్రమాణము చేస్తేచాలు. బసవలింగయ్యకు ఫీజుగూడ యివ్వనక్కరలేదన్నాడు.

రయితులు

అది యెట్లానండీ? బసవలింగయ్యగారికిగూడ మేము బాకీపడతామా? అని ఒక్కమారు పల్కారు.

సు|| వీరయ్య

రామస్వామిగారూ! మీరు ముగ్గురు రయితులను, పంచముల నుద్ధరించడానికి పుట్టినారు. యల్లమందగారు తన స్వాంతసామ్మ అయిదువందల రూపాయలు ఖర్చుపెట్టినట్లు తెలుస్తూవుంది. మాస్టిడరుగారుకూడ యీకేసులో తనవలెనే బసవలింగయ్యగారుకూడ మూడువేలు సంపాదించుకునేవాడే యని చెప్పారు. తానొక వేయిరూపాయలు తక్కువగా పుచ్చుకుంటానని యిప్పుడే సెలవిచ్చాడు. కాన పదిహేను వందల రూపాయలు బసవలింగయ్యగారి కిచ్చేవములెండి.

మీరందరు మాకింత సహాయము చేసినందులకు కృతజ్ఞతా పూర్వక వందనాలు” అని చెప్పి సంతోషాంతరంగులై గండి కోట భవనానికి వెళ్లారు. తీర్మానము గూర్చియు జరిగిన యుదంతము గూర్చియు చెప్పేసరికి రయితులు, విద్యార్థులందరు కరతాశ్చర్వనులుచేశారు. గోపయ్యను ఒక ప్రక్కకు పిలిచి, కి. సుబ్బయ్య “నీవన్నమాట నిజమేనుమా! మీప్రాంతపు స్త్రీలే సమర్థులును రయితులయొక్క గౌరవమును కాపాడగలవారు” అన్నాడు. స్నేహితులిద్దరు పరమసంతోషం బొందారు. మరునాడు కమ్మహస్తలునందు గొప్ప విందుజరిగింది. రాత్రి రామభజన జరిగింది. ఆయాగ్రామా లన్నిటియందు దేవుని కారాధనలు జరిగినవి. శివరాత్రినాడు అన్నిగ్రామాలందు అన్ని కులాలవారికి వనసంతర్పణ జరుపబడినది. దేవాలయములలోనికి అన్ని కులాలవారు వెళ్లి శివుని ఆరాధించారు. ఆనాడు గ్రామస్థుల జూచినవారెవ్వరు కొలది మాసాలక్రితమే వారందరు రెండుముతాలుగాయుండి ఒకరినొకరు లొంగదీయాలనే దీక్షాబద్ధులై యున్నారని అనుకొనజాలరు. రయితాంగమునకు సౌమ్యత యేర్పడింది. పంచమగూడెములు మానవులకు వాసయోగ్యములయినాయి.



హరిజన నాయకుడు.

ఎ ని ద వ ప్ర క రణ ము .



రయిటింగుకేసు పరిష్కారమైన సంవత్సరానికి (అనగా 1928 సం॥ ఫిబ్రవరి మాసమునందు) రామస్వామి, యల్లమంద, బసవలింగయ్య, కొండపల్లి ప్రాంత్యములందు కాంగ్రెసు ప్రచారముచేస్తూ కవులూరునందు రెండు దినములు మకాం చేశారు. బసవలింగయ్య మాదిగపల్లెయందు, యల్లమంద రామస్వామి, కమ్మవారింటియందు బసచేశారు. విద్యానగరమందు క్రీస్టియను మిషనరీలు గొప్పవిద్యాలయమును వృత్తి విద్యా పరిశ్రమాలయమును విద్యార్థి వసతిగృహములను నిర్మించి చుట్టుపట్టు గ్రామములందుగల పంచములందరిని క్రీస్తుమతమును చేర్చ ప్రచారము జేయుచున్నారని వినుట కెంతయు విచారించిరి. బసవలింగయ్య హిందూమతోద్ధారణ జేయుటకును పంచముల మతమును నిలబెట్టడానికిని పూనుకున్నాడు. ప్రతిగ్రామముందు తన యువన్యాసమునందు పంచములు క్రీస్టియను మతమునందు చేరుటవలన కలుగులాభము లేమియు లేవనియు తానెట్లు క్రీస్టియను కావలెనని ఉత్సాహపడికూడా తుదకు సనాతనమయిన హిందుమతాన్నే ఆచరింప తీర్మానించుకొన్నట్లు తెలిపెను. క్రీస్టియనులుగా నుండుటవల

ననే ప్రభుత్వమువలనగాని ప్రజాసామాన్యమునుండిగాని ప్రత్యేకాదరము పొందుట సాధ్యమని నమ్ముట పొరపాటనియు పంచములందరకు నచ్చజెప్పుచుండెను. తానుమాత్రము క్రీస్తు యనులుగా నున్నవారిని తిరిగి హిందూమతమునందు చేరమని ప్రోత్సహింపకున్నను ఆయన జీవితాదర్శములగాంచి ఆయన పంచములకు చేయుచున్న సేవను గమనించి క్రీస్తు యనులుగా మారినను తీరని కష్టములను పోగొట్టి కల్గిన హక్కులను కలిగించిన యీ బసవలింగయ్యగారిని జూచి నూతనభావోద్యోగులై తమ తాత ముత్తాతలవలె హిందూమతాచారముల నవలంబింపగోరి అనేక క్రీస్తు యనులు తిరిగి హిందూమతము నందు చేర ప్రారంభించారు.

క్రీస్తు యను మిషనరీలు బసవలింగయ్య ప్రభుత్వంపై ప్రచారమును యేదోయొక నెపముపై ఆపుదలచేయవలెనని తెల్లవారగు కలెక్టరులను తమ్ముగాంచిన వణకు బెజవాడ ఉద్యోగస్తులనుజూచి సహాయముకోరి నిష్ఫలులయినారు. తాలూకాబోర్డులందు స్వరాజ్యము కొంతవరకయిన కలుగుట వలన పంచములయందు విద్యాభివృద్ధి కలిగించడానికి కలెక్టర్ల సహాయము బసవలింగయ్యకు అవసరమేలేకపోయింది. పై కులాలవారి సంపూర్ణ సహకారమును సానునయంగా సంపాదించుటబట్టి సాధారణ సాంఘికహక్కులను సంపాదించడానికి కలెక్టర్ల సహాయము అగత్యముకాదయ్యెను. బసవలింగయ్యకు గాని తదితరులకుగాని ప్రభుత్వోద్యోగములుగాని బోర్డు

మెంబరు నామినేషనులుగాని అవసరము లేకపోబట్టి తెల్లవారి మీద ఆధారపడడానికి అవసరములేదయ్యెను. ఇందువలన యేమిచేయుటకును తోచక రాచకీయనేరముచేసినాడను నెవముపై బసవలింగయ్యను నిర్బంధించవలయునని మిషనరీలు కలెక్టరులు సమయమునకై వేచియుండిరి.

తనకు యేనాడో యుద్యోగస్థులు మిషనరీలవలన ముప్పువాటిల్లనున్నదని తెలుసుకొన్నను భయమేమాత్రమును పొందక దేశమునకై స్వసంఘముకొరకై మతమునకై అవసరమయితే కారాగారమునకైన పోవనిశ్చయించుకొనియే బసవలింగయ్య తన ప్రచారమును సాగిస్తున్నాడు. రామస్వామి యల్లమండగార్ల నిప్పటికెప్పుడో పట్టుకొనవలసినది. అదను దొరకక యుద్యోగస్థులింకను వారిని స్వతంత్రముగా తిరగ నిస్తున్నారు. కొండపల్లి ప్రాంతపు గ్రామములందు యింకను ప్రజలు పూర్వచార పరాయణులై సంకుచితాభిప్రాయులై దేశము, మతము అన్న హెచ్చుగా నుత్సాహవంతులు కాకున్నను యీ ముగ్గురు జాతీయయోధులు తమ ప్రచారము వలన ప్రజల కొకింత చురుకుదనము జాత్యోత్సాహము కలిగిస్తాయున్నారు.

కొండపల్లియందు ఉపన్యాసము చేసినపిమ్మట కోట చూచుతలంపున కాఫీ పుచ్చుకొని గ్రామనాయకులు నలుగురు భోజనపదార్థములు వెనుక తెప్పించుచుండ మన యోధులు కొండయెక్కారు. దారివెంట నీడనొసంగుచున్న తరుజొంప

ములచూచి ముచ్చటపడుచు రాళ్ళపై దుముకుతు అచ్చట
 చ్చట ప్రవహించు యేరులందు పాదములు ముఖములు కడుగు
 కొంటూ ఆచల్లని సలిలములతాగుతు అత్యుత్సాహముగ
 అలసట నేమాత్రమును పొందకయే కోటచేరారు. బంగాళా
 యందు తినుబండారములుపెట్టి పాడుబడిన ముసలమానుల
 మహాలునుదర్శించి అందున్న పూర్వకాలపు సరస్సును జలక
 మాడుటకున్న తటాకమును సహజముగ యేర్పడిన జలధార
 లనుగాంచి సంతసమొందారు. ఆ తటాకముప్రక్కన నిలబడి
 మైశ్య పర్యంతము ఒకవంక బెజవాడ, మఱొకవంక కృష్ణానది
 ఆవలివంక కొల్లేరులగాంచి ఇట్టి హృదయానందకరమగు యీ
 భూభాగమందు గజపతుల సైన్యము మహమ్మదీయుల సిపా
 యీలు విజయనగరపు నాయకులు సంచార మొకప్పుడొన
 ర్చిరిగదా యని తలపోసి విరోధులు వచ్చుజాడలు కనుగొను
 టకు యెంత అనువగు కొండ యిదియని ఆశ్చర్యమొందారు.
 ఏనుగుల శాల చూచుటకు వెళ్ళి గబ్బిళముల కంపుతో
 అసహ్యముగానున్న ఆ విశాలమగు భవనమును చూచినంతనే
 విరాగులై యొకప్పుడు కోట తలుపులు భేదించగలిగి
 మహారాజులకుగూడ గొప్పతనము తెచ్చుచుండిన యేనుగు
 లకు నోచుకొనిన మహల్ కానికాలమున గబ్బిలములకు
 నిలయమైనదిగదాయని విచారపడ్డారు. తిరిగివచ్చి శిథిలమై
 యున్న మహాలునందు నిలిచియున్న స్థంభములపైనున్న
 మూరిష్ పరిషియను పాలరాతి చిత్రములనుగాంచి అచ్చెరు
 వందారు. బసవలింగయ్య యీదృశ్యమంతా చూచినపిమ్మట

యున్నారని నిట్టూర్పుచుచ్చి ప్రజాభ్యుదయము కోరక యితర
 మతముల వీడిస్తూ స్వార్థలాభముల కాంక్షించి స్వాత్మాభి
 మానమునే యభిలషించి దేశపు బాగోగులు చూడకుండిన
 రాజులు రథికులు నాయకులు సిపాయీలు తండ్రోపతండము
 లుగ మనచరిత్రయందు మనదేశమునకు దాపరించుటవలననే
 గదా యిప్పటి దాస్యపు నిర్బాగ్యపు అవమానకరపు దుస్థితి
 కలిగినదని కండ్లవెంట నిప్పులుగ్రక్కుచు విసుగుకొన్నారు.
 అట్టి స్వార్థపరులు అనమర్థులు నగు రాజులు పోయి తుదకిట్టి
 యైక్యసామ్రాజ్యము సంప్రాప్తించుట లాభకరమే. మనకేగనుక
 కలయిక త్యాగశక్తి సుబుద్ధులుండుచో బ్రీటిషువారిని తరిమి
 వేయ గలుగుచో ఈ కొండపల్లి నవాబులువంటి నిర్బాగులు
 వేలకువేలుగా దేశసుల వీడించి పిప్పిచేయుటకుమారు భారతీ
 యులకు ప్రజాపరిపాలనము ద్వారా స్వరాజ్యసిద్ధివలన భాగ్య
 భోగ్యములను తక్కువలేకుండా చేయగలము.” అని రామ
 స్వామి చెప్పాడు. మీరెన్నిచెప్పినా యిట్టి కోటలు యింత
 తెలివితేటలతో యిట్టి ప్రదేశములందు కట్టుకొని కళాప్రదర్శ
 నమున లోపముచేయక మనవారొకప్పుడు రాజ్యముచేసిరను
 తలంపు మనకు స్వరాజ్యమునకు గల హక్కును బలపరచు
 చున్న” దని యల్లమంద పలికాడు. భోజనానంతరము కొండ
 మీదనున్న గంధపుచెట్ల సముదాయమును అడవుల ప్రభావ
 మును సెలయేరుల మర్మర ధ్వనులను కోయిలకూతను తదితర
 పక్షిజాలపు సంగీతమును విని మనసార ఆనందించి చెట్ల నీడ
 యందు పరుండి కూర్చు-బెందిరి. సాయంత్ర మగుచున్నతరి

బయలుదేరి యింటిదారిబట్టారు. కొంతదూరము వచ్చినపిదప చల్లచల్లగ సంభాషణ ప్రారంభించారు.

రామస్వామి

బసవలింగయ్యా ! అరుంధతీదేవి పై వారములో బెజవాడ వచ్చుచున్నదని నీకేమయినా వ్రాసినదా? కాకావెంటు స్కూలునందు ఫస్టు అసిస్టెంటుకు అడ్వర్ టైజు చేసినారట. ఆమె అప్లికేషను పెట్టితే యుద్యోగము వచ్చిచేరమని వ్రాసినారట. తనకొకయిల్లు కుదిర్చి పెట్టమని వ్రాసింది. నేనెట్లా యీ బెజవాడలో వచ్చే మూడుమాసములుండనుగదా! సుఖీ నేనూ వయోజన విద్యాప్రచారము చేయడానికై గ్రామముల వెంట పోనున్నాము. పైగా యీ సైమన్ కమిషన్ బాయ్ కట్టులో యెప్పుడు కారాగారమునకు పోవలసివచ్చునో! ఆమెను నాయుంటియందే యుండమని అడుగుదామనుకుంటూవున్నాను నీయభిప్రాయమేమి?

బసవలింగయ్య

మనము యిప్పుడు చేస్తూయున్న హిందూమత ప్రచారము ఆమెకు యిష్టముండదేమో? తీరావచ్చి మీయింట్లో దిగినపిమ్మట మన ప్రచారముచూచి అసహ్యించుకొనునేమో? పైగా మీరు తిరిగి ఆయింట్లోనే యుండడానికి మీనాయన గారు ఒప్పుకుంటారా?

యల్లమండ

లింగయ్యగారూ! అరుంధతీదేవినిగూర్చికూడ మీరట్లు అనుమానగ్రాస్తూలే మాట్లాటతగునా! నేనామెను వై. యం. సి. ఎ. లో రెండుపన్యాసాలిచ్చుటకు వెళ్ళిన వారమునందు ప్రతిదినము కలుస్తూ యుండేవాడను. క్రీస్టియన్ పిల్లయైనా, మన ప్రచారముయెడ మనయుద్దేశ్యములుగూర్చి ఆపెకు యెంతో అభిమానము కలదుగదా! నీ కంటే నాకు ఆమెను గురించి హెచ్చు తెలుసునా?

బసవలింగయ్య

నాకీ క్రీస్టియనులను హెచ్చుగా చూచినకొలది దృఢ మగుచున్న యభిప్రాయమేదనగా తమమతమే పరమ ఉత్తమ మయినదనియు తదితరమతస్థులు కొంతవరకయినా పొరపాటు పడుచున్నారనియు నిండు సమ్మతములో నున్నారనీ తుదకు అరుంధతిగూడ ఒకటిరెండుమార్లు “మీరేగనుక క్రీస్టియనులయితే యెంత బాగుండేదోకదా” అన్నది. నామనస్సు చివుక్కుమన్నది. మనము మన మతస్తులందరు దేవుని ప్రేమిస్తూ సన్మార్గములోఉన్నచాలునని యాతురత జెందుచున్నాముకదా?

క్రీస్టియనులకు మహమ్మదీయుల కట్టి సహ్యముండదు. మనకు అన్నిమతములవారు దేవుని జూచుటకై ప్రయత్నించుచున్నారను సమ్మతము కలదు. వారికట్లుగాక తదితరమతస్థులు అజ్ఞానాంధకారమునబడి బాధపడుచున్నారను భయముకలదు.

రామస్వామి

లింగయ్యా! నీవన్నమాట నిజమే! అరుంధతి యిన్నా శృటివరకు బస్తిలందుండుటవలన క్రీస్తుయనుల పరిసరములందే యుండి ఆమతస్థుల యహంకారమును పూర్తిగా పోగొట్టుకొనలేకున్నదేమో! బెజవాడకు వచ్చినపిమ్మటనైన హిందువులగు పంచముల జీవితము జూచినపిమ్మట తన యభిప్రాయము మార్చుకొనునని నానమ్మకము. ఇప్పటికి మూడు సంవత్సరాలనుండి మీరొకరినొకరు స్నేహితులుగా పరిగణించుకొంటున్నారుకదా! ఆమెకుకూడ పెండ్లియీడు జారిపోవుచున్నది. మీనాయన యింకా యెంతోకాలము బ్రతుకునట్లులేదు. ఆయన నీపెండ్లిచూచి పోవాలనని యెంతో కోరికపైయున్నాడు. అరుంధతికి నీకు యీడుజోడవునని నాకనిపిస్తుంది.

బసవలింగయ్య

నాయనా! నాకును యీ ఆలోచనలు లేకపోలేదు. కాని, అమె క్రీస్తుయను, నేను హిందువుడ. లాప్రకారము నే నామెను పెండ్లి చేసుకోవాలంటే ముందు క్రీస్తుయనుగా మార్చాలి. ఆమె మాత్రము హిందూమతమున జేరుతుందను నమ్మకములేదు. భార్యకోసరము నా ప్రజలను, మతమును, విడమంటావా?

యల్లమంద

మీరెందుకిట్లా మాట్లాడుకోవడం? క్రీస్తుయను లందరు తమ మతముగూర్చి బహుతీవ్రముగా ఆలోచించుకొం

టున్నారా ! మన జనసామాన్య మెట్లామతమును సాధారణ జీవితమందు తలపెట్టకనే తమ సత్ప్రవర్తనద్వారా సంఘము నందు నడచుకొంటున్నారో అటులనే వారుకూడ సాధారణ ముగా మతముగూర్చి యాట్టె ఆలోచింపరనియే నానమ్మకము. నేను అరుంధతితో పెండ్లిమాట చూచాయిగా మాట్లాడాను. తనకు బీదవానిని చేసుకోవడానికి మొదటలో సందేహముగా యుండేదటకాని, తాను పరీక్షలం దు తీర్ణతపొందిన తరువాత ఉద్యోగమేదేని సంపాదించుకొని బీదవానినైన పెండ్లిచేసుకొని ఆయనకు సాంఘిక సేవ జేయడానికవకాశ మివ్వడానికి కోరికగా యున్నదని చెప్పింది.

రామస్వామి

ఐతే తనమతమును మార్పుకొనడాని కేయభ్యంతరము లేదని చెప్పినదా?

యల్లమంద

నేనేమీ గట్టిగా చెప్పలేను కాని అభ్యంతరపెట్టుతుం దనుకొను. ఆమెకు మన బసవలింగయ్యగారియెడ అత్యంత అభిమానముకలదు. మనపంచములను అత్యుత్తమ హిందువులుగా మార్చవలయునను మన వ్రయత్నము తనకెక్కుడు ప్రీతికరమని చెప్పింది.

రామస్వామి

సుశీకిమాత్రం ఆమెమీద చాలాగురి కుదిరింది. వారిద్దరు మద్రాసులో ఉన్నన్నాళ్లు అక్కచెల్లెండులాగున

ముచ్చట్లు చెప్పకొంటూ నాటకాలకు పోవుచూ సాంఘిక విషయాలు చర్చించుకొనుచుండెడివాళ్లు. అరుంధతీ దేవివలెనే పంచములకు వన్నె దెస్తుందని సుశీచెప్పింది. అందరితో బాటు మర్యాదగా నడచుకొనడానికై అట్లు పట్టణవేషమువేస్తున్నదికాని, మనగ్రామజీవితము వేషభాషలే ఆపెకెక్కువ ఇష్టమనిగూడ చెప్పింది.

బసవలింగయ్య

మీరిద్దరు నామేలుగూర్చి యింతవరకు యెంతో శ్రద్ధ జేస్తూవున్నారు. మీకుమించి నాకు కావలసిన స్నేహితులు కాని బంధువులుగాని లేరుగదా ! దాచక అన్ని విషయాలు మీకు చెప్పతాను. నాకు చాలా కాలమునుండి హృదయమున చాలా యాందోళనముగ నేయున్నది. సాంఘిక సేవకై పెండ్లి వద్దనుకొందు. మరల అరుంధతీ జ్ఞాపకం వచ్చినప్పుడెల్ల పెండ్లి చేసుకోవాలనియే యుత్సాహము కలుగుతుంది. ఆమెమతము గూర్చి తలంచుకొని నిరుత్సాహపడుచుండు. ఎవ్వరితో జెప్పటకూ తోచక అమితమనోవేదనపడుతున్నాను.

రామస్వామి

లింగయ్యా! నాతో చెప్పటకుకూడ యిన్నాళ్లు విచారించవలసినదా? ఎంత పెత్తందారులై నా నీరహ్యస్యాలను నేను దాచకూడదా?

బసవలింగయ్య

అట్లనరాదునుమండి! పెండ్లి ప్రేమ విషయములందు కొంచెము సిగ్గు సంకోచముండునుగదా! మాచెల్లి సుందరివలె నిర్భయంగా అందరము మాట్లాడలేముకదా! పైగా స్త్రీలు మనకంటె త్వరితంగా ఒకరి రహస్యాలు మరొకరికి తెలుపుకో గలరు.

యల్లమంద

రామస్వామీ! మేమెన్ని వ్యవహారాలు చేయనేర్చినా వంశపారంపర్యత పోదుగదా! నాతండ్రికి, గంగయ్యకు, మీ నాయన “పెద్దకాపు” గదా! సరే! నాకును, బసవలింగయ్యకు నీవు పెద్దకాపువు. సుకీలాదేవి “అమ్మి” కనుకనే బసవలింగయ్యకు పెండ్లి కుదుర్చుములే!

బసవలింగయ్య

మన వ్యవహారాలనన్నిటిని చక్కబెట్టడానికి యల్లమంద యుండగా తక్కువేమి రామస్వామిగారూ? తుదినాడు నా కన్ని చెప్పేపంపిస్తాడనుకుంటూ. యల్లమందగారూ! తాలూకా బోర్డులోకూడ నోరు లేనివాళ్ళతరపున మీరే వ్యవహారము చేస్తున్నారు గదా! కొండదిగివచ్చి ఆరాతి కొండవల్లిలో నిద్రించారు.

మరునాడు తిరిగి కవులూరు వెళ్ళి వ్యవహారము ముగించుకొని సాయంత్రంవేళ కొండ్లూరునకు బయలుదేరారు. ఊరి పెద్దలనేకులు కొంతవరకు వీరిని సాగనంపడానికి వచ్చారు. కవులూరు చేరువునందు సగభాగమునకే సీరున్నను తటాకము అత్యంతరమణీయముగా ఉంది. మునసబుగారి బాతులు అట్టె తలయెత్తి నాయకులజూస్తూ మా “అందము” జూడుడని వయ్యారముజేస్తూ సిగ్గుజెంది నీటియందు తలలు దాచుకొంటూ బహుశృంగారముగా నీటి అలలపై వుయ్యాల లూగుతూ వీరికిసంతోషము గల్గించెను. డొంక వెంట నడుస్తూ రయితుల బాగోగుల గూర్చియు భూముల వ్యత్యాసమును గురించియు మాట్లాడుకొంటూ రోడ్డు చేరారు. కవులూరు యువకులు ముగ్గురు, వీరిముగ్గురు వస్తువులు మోస్తున్న కూలీలిద్దరు యెనిమిదిమంది సాయంత్రం ఐదున్నరగంట లగుసరికి విద్యానగరము జేరారు.

దాదాపు లక్షన్నర రూపాయలు ఖర్చుపెట్టి కట్టించిన యీ భవనములగాంచి వీరాశ్చర్యపడ్డారు. రోడ్డునకొకప్రక్క ఉపాధ్యాయులు విద్యార్థులు నివసించు వసతిగృహములు మరొకప్రక్క కర్మాగారములు పాఠశాలా భవనములు చర్చియు కట్టబడినవి. చర్చికి వందగజముల దూరమున ఒక గచ్చు భావియుకలదు. నీటిసప్లయికి పరిపులమర్చబడియున్నవి. ఆ నగరనిర్మాణమునందు తెల్లవారు పెత్తనము జేసిననూ యిప్పుడీ పాఠశాలలను వసతిగృహములను నడుపువారు భారతీయులే. వారందరూ క్రీస్తునియనులయినను వారితాత ముత్తా

తలూ (కొందరి విషయమున తల్లిదండ్రులుకూడను) హిందువులే. అందరు మాలమాదిగపల్లెనుండి బయటికివచ్చినవారే. యిప్పుడు వారిని జూచినవారెరును మాలమాదిగల సాంప్రదాయమువారిని చెప్పజాలరు. ఇటులనే తగు యవకాశములున్న మన దీనజనులందరు అలగా ప్రజలందరు వృద్ధిబొందుట కవకాశముండునుగదా! యని రామస్వామిగారన్నారు.

యల్లమంద

మనకింత ధనవంతులున్నను ఒక్కరయిన యిట్టి మహాసంస్థను జిల్లాకొక్కటియయిన నేర్పరచిరా? ఏయే దేశముల నుండియో యీ క్రీస్తుని మిషనరీలు వచ్చిన నల్లవాళ్ళ మయిన మన లాభముకొరకు యిన్నిలక్షల ధనమునువెచ్చించి యిట్టి క్రొత్తపద్ధతులద్వారా ముందు మార్గముల జూపుచుండ మన దేశస్థులై మతస్థులై యున్న పంచముల నుద్ధరించుటకింత వరకు మన ధనికులేమాత్రము శ్రద్ధదీసికొనకుండుటెంత విచారకరము?

కవులూరు యువకుడు

మీరంతదూరము వెళ్లుతున్నారుగాని మా కవులూరు ఆతుకూరు యీ కొండూరు రయితులు తమకింత దగ్గరలో యిట్టి మార్గదర్శకమయిన సంస్థయున్నప్పటికి పంచముల యభివృద్ధికై తగు ప్రయత్నమేమయిన చేస్తున్నారా? నాయకులు మీరు పట్టుబట్టి భావులు చెరువులు దేవాలయములు పాఠశాలలవరకు హక్కులను బలవంతపెట్టి పశుపరచుకొనబట్టి

యితమాత్రమయిన పంచములు అసమము హిందూమతస్థు
లని రయితులొప్పుకున్నారనిగాని.

బసవలింగయ్య

ఈ పరాయి రాజ్యముపోయి స్వరాజ్యము వస్తేనేకాని
మన సాంఘికకట్టుబాటులు తగురీతి మార్చడానికి వీలుకలు
గదు. ఆర్థిక దీనావస్థయందు ప్రజానకూపమందు దగుల్కొని
మూలుగుతూవున్న రయితులు పంచములకేమి సహాయము
చేయగలరు?

రామస్వామి

నీవెప్పుడును పరాయి ప్రభుత్వంచాటున దాగుంటావు.
అసలు మనవాళ్లు మంచివాళ్లైతే, స్వరాజ్యము రావడానికెంత
సేపు పట్టుతుంది. అలగావారను భేదముపోవడానికి కష్టపడవల
సిన యవసరముంటుందా ? అదుగో ! కొండూరు రయితులు
మనకెదురుగానేవచ్చారు. రాముని స్తంభముతో పంచములు
గూడ తయారుగానున్నారు. ఈవూరి మునసబు మంచి పలుకు
బడిగలవాడట. పంచములయెడ సానుభూతితోనే ప్రవర్తిస్తా
డట, అన్నాడు.

ఆయూరిలో ప్రచారమైన పిమ్మట బెడవాడ తిరిగి
వెళ్లాడు. అరుంధతీదేవి వచ్చేవరకచటనేయుండి, ఆమెను తన
భవనమందే ప్రవేశ పెట్టి మునిసిపల్ చైర్మను, జాతీయనాయ
కులు, హైస్కూలు హెడ్ మాష్టరు, సాంఘికసంస్కార నాయ

కులకు, పరిచయపరచి, అరుంధతీ గౌరవార్థంగా ఒక చిన్న టీపార్టీ నేర్పాటుచేసి, ఆమె స్కూలునకు పోయిరావడాని కొక జట్కా యేర్పరచి, రామస్వామి తన మిత్రునితో వేల్పూరు వెళ్లాడు. బసవలింగయ్యమాత్రం వారమునకు రెండు మూడు మారులు రామస్వామి, యల్లమంద నెలకొకసారి ఆమెను చూచి, సత్కరించి పోతూవున్నారు. పాఠశాలలో ఆమెకు వసతిగానేయుంది. ఆరునెలల పర్యంతము జాతీయోద్యమ ప్రచారము చేసినపిమ్మట, ఒకవారంవరకు సేదదీర్చుకోడానికి వేల్పూరునకు యల్లమంద, రామస్వామి వెళ్లారు. “అమ్మి” రామస్వామికి భోజనంపెట్టి మాటలనందడిన “అబ్బాయి! మద్రాసునుండి యెవరో కిరాస్తానీఅమ్మాయిని మన బసవలింగయ్యకు పెండ్లిచేయడానికి రప్పించావట నిజమేనా? అన్నది. లే దత్తయ్యా! జెజవాడలో యుద్యోగం చేయడానికి ఆమేవచ్చింది, చాలామంచిది. అంతా సీమాదిరిగానే ముచ్చటగా ఉంటుందన్నది సుశీల. నీదంతా ఒక్కూరమే! ముసలి వాళ్ళను యెగతాళిచేస్తావు. లే దత్తయ్యా! యీమధ్య మా నాయనగూడావచ్చి సీకీమెను పోల్చాడు. మా అన్నకూడ, ఆమె సావాసము చేసినతరువాత చాలా మారిపోయాడు. తప్పుడునోట్లు వ్రాయడంమాని, స్వదేశీగుడ్డలు వేస్తూ, సానిని వదలివేసి త్రాగడం తగ్గించుకోవడానికి డాక్టర్ల సహాయంతో చాలా అవస్థలుపడుతున్నాడు. మావది నెను జెజవాడకు పది హేను రోజులక్రితం తీసుకువెళ్లాడుగా! ఆమెకు మన కమ్మారి పిల్లలంటే మంచి అభిమానమట. కమ్మ హస్తలుకుపోయి

వాళ్ళకు పాటలుపాడుతుందట ప్రతి ఆదివారము. మన సుబ్బ
 మృంత బుద్ధిమంతురాలని అందరు పొగడుతున్నారు. ఏమిరా
 అబ్బాయి! సుశీలమాట నిజమేనా? అంగుపొంగుగల
 పిల్లనా? నేను బెజవాడచూచి చాలాకాలమయింది. నీవు
 పోయేటప్పుడు తీసుకువెళ్లుతావటరా? ఏమిటి! మాలపిల్ల
 యుండే యింటికెట్లా తీసుకువెళ్ళమంటావు? అనా నీ సండే
 హం. నాకేమి? నాకొడుకు పంచముల సావాసముజేసి పెత్త
 నాలు చేస్తుంటే నేనా యింటికికూడ పోకూడదా? నాతిండి
 నేనే వండుకుంటాను. నాగది నాకువేరుగా యుంచితేచాలు.
 పలాహారాలు నాకవసరములేదుగా. ఇక కలసిమెలసి తిరగడాని
 కేమిలే! నాచిన్నతనాన పంచములతోబాటు పొలాన పనిజేసిన
 దానినిగదా! అన్నది. “అత్తయ్యా! మామగారు కేకలేస్తా
 రేమో? ఎంతదానివమ్మానీవు? నేనేమోననుకున్నా. మీవద్ద
 నుండే మీ కొడుకునకీ పంచమాభిమానము వచ్చింది. పెద్ద
 కాపుకుగూడ గంగయ్య కొడుకుమీద ప్రేమేనమ్మా. బయ
 టికిచెప్పితే సాగదనికాని, లేకపోతే మనయింట్లోనే, అరుంధతీ
 దేవీకీ, బసవలింగయ్యకూ, పెండ్లిచేసేవాడు.” అన్నది సుశీల.
 “నాకొడుకు దేశానికంతా పెత్తనంజేస్తుంటే, నేను నాయింట్లో
 అరుంధతికి వసతి కల్పించడానికైన ధైర్యము చేయవద్దా?”
 అంటూ, పెరుగు గురుస్వామికి వడ్డించింది. ఇంతలో రమణయ్య
 గారొచ్చారు. అమ్మమ్మ లోపలికిపోయింది. రమణయ్య
 మీసము సవరించుకొంటూ, కొడుకుప్రక్కన కూర్చుని
 ధాన్యపుధరలు, బెజవాడ వ్యాపారపువైఖరి, కొట్టములోని

కోడెలు, అగ్రికల్చరల్ వారి క్రొత్త విత్తనాలగురించి మాట్లాడినపిమ్మట, అమ్మాయి! సుశీలా! బసవలింగయ్య పెండ్లిప్పుడు నిశ్చయించారు? మీరీ విషయాలేమి నాకు చెప్పరేమి?

సుశీల

చెప్పడానికేముంది మామయ్యగారూ! పెండ్లిమాటయింకా తలపెట్టుకోనేలేదట, పైగా మతాలడ్డమున్నవటగా?

రమణయ్య

మీకు చదువుకున్నకొలది మతిబోతున్నదా? మతభేదాలు పెండ్లికెట్లా అడ్డము? నిలువుబొట్టు పెట్టుకునేవాళ్లు అడ్డబొట్టు పెట్టుకునేవాళ్ళతో మనలో సంబంధాలు చేసుకోవడంలేదా యేమిటి? రామానుజమతం పట్టిన కమ్మవారు మనవాళ్ళతో బంధుత్వాలు చేస్తున్నారుగా! మనవాళ్ళేంతమంది బిడ్డలులేకపోతే తురకల దేవుని మొక్కుకొని పుట్టిన పిల్లలకు ఫకీరని పేరుపెట్టుకోవడములేదు? అట్లానే కిరస్తానీ వాళ్ళపిల్లలను పంచములెందుకు చేసుకోగూడదు!

రామస్వామి

(భోజనముచేసి లేచి చేయి తుడుచుకొని నాయనముందు నిలబడి) అదికాదండీ క్రైస్తవుడయినవాడు తాను పంచముడను కాదనుకొని పల్లెలోనివాళ్ళ నందరిని తక్కువగా చూస్తున్నాడు. క్రైస్తవుల పిల్లను చేసుకొనే వ్రతి

పంచముడుఆమతములో చేరవలసిన దేనని చట్టముంది. బసవ లింగయ్యకు హిందువులలోనేతప్ప యితరుల చేసుకోవాలని లేదు.

సుశీల

కాని అరుంధతిని అమితంగా ప్రేమిస్తున్నాడటగా?

రమణయ్య

నేనామెను నిన్న బెజవాడలో మనయింట్లో నీవున్నా వేమోయనే సాకుమీదపోయి చూచివచ్చాను. మీ అమ్మ లాగానేయుంది. దానికండ్రే ముక్కే మాటలే. మన బసవ లింగయ్యకు బంగారానికి వెలిగారమతికినట్లు అతుకుతుంది. నన్నుజూచి “తమదేవూరండీ? యెవరికొరకొచ్చారు?” అని రాణివలెనే పలుకరించింది. నాకెంతో పరమానందమయింది. “నేను రమణయ్యను. వేల్పూరుమాది. రామస్వామికోసర మొచ్చాను” అనేసరికి యెక్కడలేని వినయము భక్తి తెచ్చు కొని నాకాశ్చక్ర మన సుశీలమాదిరిగానే మ్రొక్కి కుర్చీ యందు కూర్చోబెట్టి మేము క్రీస్తుయనులము. మీ అబ్బాయి గారిల్లంతా మయిలచేశామని మీమీద కోపగించుకోరుగదా. మాయింట్లో మీరు వంటపదార్థములేవీ తినరుకాబోలు? ఈ ద్రాక్షపండ్యినా తినరా? సోడా తెప్పించుతాను వాలు పనికిరాకపోతే” అని యెంతో సత్కారం చేసింది. నిన్ను యల్లమందను బసవలింగయ్యను గురించి యెన్నో సంతోషకర మయిన విషయాలుచెప్పి వేల్పూరు పెద్దకాపునుగురించి

మద్రాసులోని ప్రతిపెత్తందారు పొగడుచున్నాడని విన
సాంపయిన మాటలు చెప్పింది. ఏమతమయితేనేమి? అట్టి
మర్యాద మంచి కలిగినపిల్లను మన బసవలింగయ్య పెండ్లిచేసు
కోవలసిందే. గంగయ్యతో యిప్పుడే యీమాటలన్నీ చెప్పి
రేపు బెజవాడ పంపిస్తానన్నాను.

సుశీల

గంగయ్య ఒకమాత్రానికి అరుంధతిని నాణ్యము
చేయడు. బసవలింగయ్య భార్య యీపాట్లో కొంతకాలం
కాపురముచెయ్యాలంట. తనకుటుంబానికంతకూ తానే వండి
పెట్టాలంట. అన్నమువడ్లు దంచాలంట. ఇంకా యేవేవో షర
తులు చాలా సంవత్సరాలనుండి వ్రేళ్ళమీద లెక్కిస్తున్నాడే!

రమణయ్య

పండ్లూడిపోయినా ముసలాడు వాడిని వంగదీయడ
మెంతసేపు? ఆపిల్లనొక్కపర్యాయము చూచి, ఆమెమర్యాద
నొక్కమారు రుచిచూచాడా చిన్నవాడను కాకపోతినే
యని సంతాపపడి యిట్టిచిన్నది నాకు కోడలయిందిగదా
యని గంతువేయడూ? అబ్బయీ! రామస్వామన్నట్లు
గంగయ్యకు దాదాపు తొంభై సంవత్సరాలు వస్తున్నాయి.
రేఫోమాఫో రాలిపోతాడు. వెనుకటికాలపువాడుగనుక కాయ
వంటి శరీరంతోయున్నాడు. బసవలింగయ్య పెండ్లి సుందరి
పెండ్లితోబాటు వచ్చే వైశాఖమాసంలో జరిగేటట్లుచూడు.

సుశీల

మామగారూ! మా అత్తయ్యగూడ అరుంధతిని చూడాలనుకుంటుంది. నేను యింటివద్దనుండి సీకాళ్ళు పిసుకుతారే! సీకొడుకునిచ్చి ఆమెను గంగయ్యను యల్లమందను పంపండి. వారేదోయొకటి తేల్చుకొస్తారు.

రమణయ్య

సీమాటకెదురేమున్నదమ్మా? సుశీలా! నీవులేకపోతే యీపిచ్చివాడు ఆపిచ్చిది యీయింటికెప్పడో దివాలాతెచ్చేవారే. ఏమే! రాయడి చంద్రంక పెట్టుకుపోతావా?

అమ్మ

మీవన్నీ సరసాలండీ! నెత్తి నెరసినా మాటలు మెత్తబడలేదుగా!

సుశీల

(రామస్వామితో మెల్లగా) ముసలివాళ్ళకు యెంత ప్రేమిందో చూశావా?

మరునాడు బెజవాడలో అరుంధతీ పాఠశాలనుండి సాయంత్రం ఐదు గంటలవరకు తన ఇంట్లో యెవరో బంధువులున్నట్లు తెలుసుకున్నాడు. ఏమీ తోచక తెల్లగ నెరిసిపోయిన తలతో అత్యంత గంభీరముగానున్న ముసలాయనను జూచి జాలిబొంది ఆయనవద్దకుపోయి అయ్యా! మంచినిరు

కావాలా! అని యడిగి ప్రక్కనేకూర్చుండి చల్లచల్లగా మాటలు చెప్పడం ప్రారంభించాడు. మంచిసీళ్ళుత్రాగి అటు నిటు పారజూచి,

గంగయ్య

అమ్మా! వేల్పురు రామస్వామిగారు నన్నిక్కడవిడచి తల్లితో బజారుకు పోయాడు. కొంచెముసేపటిలో వస్తాడు. మీరీవూళ్ళో యుద్యోగములో ఉన్నారట. మీ పూర్వీకు లేవూరివారు?

అరుంధతి

వేల్పురు పెద్దకాపుగారు మొన్ననే వచ్చిపోయారు. వారికి కావలసినవారంతా నాకు బంధువులే. మాతండ్రిగారిది బెజవాడే. ఆయన తండ్రి నందిగామ తాలూకా పెద కంచర్ల. మాదిగల పెద్దట. మాతండ్రి బెజవాడలో కుర్రవాడుగా ఉన్నప్పుడు కలెక్టరుగారికి జవానుగాఉండి క్రమక్రమంగా డఫే దారై, తెలుగు చదువుకొని యింగ్లీషు మాట్లాడడం నేర్చుకున్నాడట. ఆయనకు యిరవైయైదవ సంవత్సరం వచ్చేవరకు కలెక్టరుగావచ్చిన కాటనుదొరగారికి చాలా యిష్టుడై ఆయనతో చెన్నపట్టణం వెళ్లాడు. నెలకు ముప్పై రూపాయలు భోజనము, వుండడానికిల్లు ఆదొరగారిచ్చేవారు. మద్రాసులో క్రియను మతము బట్టి ముప్పై సంవత్సరాలలో యిరవై సంవత్సరాలు వయస్సు గల్గిన సౌభాగ్యమ్మను పెండ్లాడినాడు. ఆమెకు నేనొక్కతెనే బిడ్డను. నన్ను చిన్నప్పటినుండి గారాబ

ముతోపించి, యింగ్లీషుచదువు చెప్పించారు. ఇంటివద్ద మా తండ్రి తెలుగున వ్రాయడం, చదవడం నేర్పాడు. నాకు పదహారు సంవత్సరాలు వయస్సునచ్చేసరికి, మాతల్లి మృత్యు ముఖానబడింది. (కండ్లవెంట నీరుగార్చుచున్నది) ఎట్లయితే నేమి! ఆ సంవత్సరమే పెద్ద పరీక్ష ప్యాసవడంవలన సంఘోషంపొందాను. దొరగారింగ్లండు వెళ్లుతూ, తన పుస్తకాలను, రెండువందలు నాకిచ్చి మానాయనకు రెండువేల రూపాయలు, నెలకు యిరవై రూపాయల పెన్షను, మూడువేలు ఖరీదుచేసే చిన్నయిల్లు, యిచ్చి వెళ్లిపోయాడు. నేను బి. యే. (ఆనర్సు) ప్యాసై యిప్పటికి మూడు సంవత్సరాలయింది. జీతమంటారా! నాకిప్పుడు వందరూపాయ లిస్తున్నారు. ఈపూర్వో నాకెట్లా కాలంగడుస్తుందంటారా? ఈబెజవాడ యెంత వేడిగాడిన్నా చాలాలందంగా ఉంటుందండీ! సాయంత్రపువేళలందు సూర్య కిరణజాలమునందేకమై, దుమ్ముదుమారము మహాద్భుత దృశ్యమును గల్గిస్తుంది. కృష్ణానదీతీరి, ఆనకట్ట ప్రక్కనున్న రోడ్డు వెంట తిరుగుతూ చూచి ప్రతిదినమూ ఆనందిస్తున్నాను. అస్తమయసూర్యుడు, ఆవలి ప్రక్కనున్న తాటిచెట్ల మీదుగా యిసుక పర్రలమీద నాట్యమాడుతూ జలధారలయందు నాట్యమాడుతూ హృదయ రంజకమగు నగుమోముజూచి, నాహృదయ ముప్పొగుతుంటుంది. మేడమీద నిలబడిచూస్తుండే, మీ దుర్గమ్మకొండ విద్యుద్దీపాలతో తళతళమెరుస్తూ, రాత్రికి ముగ్గుపెట్టుతుంటుంది. ఈరైలిసుకాల్వ ప్రక్కకాల్వ మహానదికి రెండు బాహువులుగా నున్నట్లుండి దేశానికే భాగ్య

మును భూములకు అమృతమును, ప్రసాదిస్తుంటాయి. మన దేశమొకప్పుడు స్వరాజ్యము ననుభవించే రోజుల్లో బెజవాడ శ్రీ కృష్ణదేవరాయ లంతటివాని దృష్టి నాకర్షించిందట.

స్త్రీహితులున్నారంటారా? లేకేమి మాస్కూలులో మిస్ట్రీసులుగావుండేవారప్పడప్పడు వస్తారు. మీ బసవ లింగయ్య యల్లమంద రామస్వామిగారలు యిచటికివచ్చి టీత్రాగి దేశపు బాగోగులగూర్చి మాట్లాడి వెళ్లుతారు.

ఒక్కదాననే యుండడానికి భయములేదంటారా ! ఇన్నేండ్లువచ్చినతరువాత భయమేముంది? ఈ వూరి సబు కలెక్టరుగారు నామీద గౌరవముగా వుంటారు. అందువల్ల పోలీసువారు నాపై నాభద్రతగూర్చి బహుశ్రద్ధగాయుంటారు. ఈ వూరి చేర్మనుగారు గాంధీశిష్యుడు, యోగ్యుడు, జ్ఞాని, దేశభక్తుడు. ఆయన అప్పడప్పడు నన్ను పిలిపించి మంచిబుద్ధులు గరపుతూవుంటాడు.

గంగయ్య

అమ్మా! యెరుగక అడుగుతాను. మావాళ్ళల్లో ఇరవై యేండ్లు వచ్చేవరకు ఆడపిల్లలందరికీ పెండ్లిండ్లు చేస్తాము. మీకు ముప్పైయేండ్లుంటాయిగదా! యింకా పెండ్లిచేసుకో లేదేమి?

అరుంధతి

పెద్దవారడిగితే తప్పేమున్నదండీ? బస్తీలలో యున్న క్రిస్టియనులు చాలా వయసువచ్చేదాకా పెండ్లిండ్లు చేసు

కోకపోయినా తప్పులేదు. నాకు యిరవై సంవత్సరాళే ఇవ్వుడు. ముప్పై సంవత్సరాలు వచ్చినా పెండ్లికాని కన్య లెంతమందో మాసంఘంలోకలరు. నాకు బాగా చదువు చెప్పించిన తరువాత పెండ్లి తలపెట్టాలని మానాయన పంతం పట్టాడు. కాని మాకదృష్టము చాలలేదు. ఆయన నన్ను ఐ. సి. యస్. పరీక్ష పాసయి కలెక్టరు ఉద్యోగముచేస్తున్న ఒకరిని చేసుకోమన్నాడు. నాకు మరింకొకరిమీద ప్రాణము గలిగింది. ఈ అభిప్రాయభేదమువలన మానాయన నన్ను చూడడానికి రావడంలేదు. అదే నాకమితదుఃఖమును కలిగిస్తూవుంది.

బసవలింగయ్య

మా బసవలింగయ్య వరించిందినిన్నేనా తల్లీ? నావద్ద దాచబోకు. నేను నాల్గతరాలు చూచినవాడను. అవసరమైతే మీనాయన దగ్గరకుపోయి బ్రతిమాలుతాను. నీవేతరపున? నీవెంత పెద్దదానవైనా, చదువుకున్నా, నాబోటి ముసలివాళ్లు కాని యీపెండిండ్లు చేయించలేరు. పెండ్లిమాటలంటే సిగ్గుపడడానికి నీవు చిన్నపిల్లవు కాదుగదా !

అరుంధతి

(సిగ్గుపడి) తాతా ! నాకా సంగతేమీ తెలియదు. పెద్దలందరే సలహాయిస్తారో? మానాయనకు కీర్తియనుఅల్లుడే కావాలంట.

గంగయ్య

అదేమిటి తల్లీ! మీనాయన వుట్టుకతో హిందువు నీవును హిందూ మతములోనే యుండాలి. మన పంచములను పైకి తీసుకురావాలంటే వాళ్ళమతములోనే యుండాలని బసవ లింగయ్య యెప్పుడూ చెప్పవలసివచ్చేది. ఇంతలో బండిదింపి, అమ్మమ్మగారి చేయిపట్టుకొని, నడపించుకుంటూ, రామస్వామి గారు చుల్లమందతో వచ్చారు. వారిద్దరికి గంగయ్య, అరుంధతి ప్రణామములొనర్చి అందరిని కూర్చోనబెట్టారు. అమ్మమ్మ మాత్రము తన కొడుకుప్రక్క చాపమీదనే ఆసీనురాలయింది. గంగయ్య యెంత బ్రతిమాలినా కుర్చీపై కూర్చోనలేదు. అమ్మమ్మ అరుంధతివంక ప్రేమపూర్వక దృష్టి నిగుడ్చి అబ్బాయి రామస్వామి? యీమెనేనా నీవు బసవలింగయ్యకిచ్చి పెండ్లి చేసేది? గంగయ్యా! నీకోడలితో మాట్లాడాలా? నీవు మాట్లాడకుండా యూరకుంటావా? నీళ్ళకుండలకు డచ్చులు వేసేవాడవి. ఇటురా అమ్మా! నిన్ను బాగా చూచుకోనివ్వా! బసవలింగయ్య యెప్పుడూ నిన్ను గురించి కలవరిస్తుంటాడట. వాడు మారామస్వామంతటి బుద్ధిమంతుడు. అరుంధతి సిగ్గుపడి యేమీతోచక పెదవులు తడబడ మునుగు ముందుతీసుకొని, అమ్మమ్మ వడిలోవచ్చి దాగొన్నది.

రామస్వామి

అమ్మా! అట్లా తొందరపడతావేమిటి? ఏమండో! అరుంధతీదేవిగారూ! నేనేమీ మాఅమ్మతో చెప్పలేదండి.

నామీద కోపపడకండి. ఏసంగతి తెలుసుకోకుండా యీ ముసలివాళ్ళిట్లాగే వ్యవహారాలు చెడగొట్టుతారు. గంగయ్యా సీవేమీ అవకతవకమాటలు మాట్లాడలేదుగదా? మీలాంటి చదువుకున్నవాళ్ళవలె అంత రహస్యాలతో వంకరటింకర చూపులతో మనోగతాభిప్రాయముల దాచుకొనక తుదకు సాంఘిక వ్యవహారాలుగూడ సహజమగు పద్ధతిని మనగ్రామ స్థులు మాట్లాడుకొనగలరు. మీ అన్నగారితో యీ విషయముగూర్చి ఎరుకు బెరుకు లేకుండా తేల్చకపోయినయెడల మనమెప్పటికయినా యీ వ్యవహారమును తేల్చగలిగెడివారమేనా? అరుంధతిగారూ! మీ హృదయ రహస్య మిదివరకే మాకందరకే తెలిసియున్నది. కాన యేమి అనుకోములెండి.

యల్లమంద

రామస్వామిగారూ! మీరు అమ్మినేమి అనకండి.

అరుంధతి

అమ్మమ్మ చెవివద్దకు తలయెత్తి అమ్మా మీరిట్లు మాట్లాడకపోతే ఎప్పటికయిన నాహృదయవేదన బయట పెట్టకలిగెడిదాననుగాను. బస్తీలోని విద్యాధికులందరు పెండ్లి జేసుకొందుమని కబురులు పంపినను నాకు మీ బసవ లింగయ్యగారిని తెలుసు కొన్నప్పటినుండి వారిమీదనే మనస్సు హత్తుకొని పోయినది. మా నాయనగారికి యీ మనువు యిష్టముగాకపోబట్టి ఆయనగారి యభిప్రాయము

మన యల్లమంద చెప్పేవరకు నాకు పూర్తిగా తెలియకపోబట్టి పెండ్లియాలోచన యీ విధముగా నెవ్వరు బయల్పరచక పోబట్టి యిన్నాళ్ళనుండి మనస్సులో పెట్టుకొంటిని. (అందరు వినునట్లు) అమ్మా! ఎన్నాళ్ళకు చూచినానుతల్లీ! అమ్మమ్మ గారూ! ఎంతధన్యునికన్నాచుతల్లీ! పుణ్యమన్న సీదేసుమా! అయ్యా! గంగయ్యగారూ! మీరేనా వారితండ్రి? ఎంతటి ధన్యాత్ములు మీరు. అమ్మా అమ్మమ్మతల్లీ! నీకంత యిష్టమయితే యిదివరకు చెప్పకపోయినా యిప్పుడయినా చెప్ప తానులే! మామయ్యా! నేను నీకు పనికివస్తానా! అని చెప్పి చెప్పనట్లుగా ఆనందబాష్పము లొలుకుచుండ మెల్లమెల్లగా చెప్పెను. గంగయ్య గడ్డము సవరించుకొనుచు “అమ్మా అన్నిటికి యీ అమ్మి ఆపెద్దకాపు, వారే మాకుదిక్కు. నీవంటి వరాలతల్లి మా అబ్బాయికి దొరికితే యింకా మాకు కావాల సిందేమున్నదన్నాడు.

అమ్మమ్మ

అరుంధతీ! నీపేరు ముచ్చటగానున్నది. నాపెండ్లికి అరుంధతిని చూపెట్టమని మావారడిగితే ఆయనకెంతసేపటికి కనబడనేలేదు. నేనట్లే పైవంకజూచి ‘అదిగో అరుంధతి’ అంటిని. అందరు పకపక నవ్విరి. ఆసంగతి నాకెప్పటికినిమరపు నకురాదు.

రామస్వామి

అమ్మా! అప్పుడేగాక ఎల్లప్పుడు మానాయనకు కనపడని విషయాలు సీవుచూచి దారి చూపుతుంటావు.

మొన్ననేగా మా నాయన అరుంధతిని చూచినది. ఈ పెండ్లి మాట కనుక్కొనగలిగినాడా! నీవు వచ్చావో లేదో అప్పుడే అన్నీ తేల్చివేశావు.

గంగయ్య

మారామస్వామి యెప్పుడూ “అమ్మి” మీద ప్రాణం గానేయుంటాడు. అమ్మి ధన్యురాలు.

అమ్మమ్మ

ఈ మాటలకేమిగాని “అమ్మాయి” నీకీ కిరస్తానీ మతమునుగూర్చి యింత పట్టుదల ఎందుకమ్మా! నీ వేమైనా పురోహితురాలవైతే మతముపట్టుకొని వ్రేలాడినా బాగుండును. ఏదీలేని మనబోటివాళ్ళకు యీపట్టింపు లెందుకు? ఈ పూరిలోని కనకదుర్గాంబను సేవించుటకు వైష్ణవులుగూడ సంతోషముతో వచ్చుటలేదా! కృష్ణామతల్లి పుష్కరాలు వచ్చినప్పుడు అన్ని శాఖలవారు దేవుని ఒకేమారు కృష్ణా స్రవంతిద్వారా పూజించుకొనుటలేదా?

అరుంధతి

అమ్మా! అన్ని మతముల సామరస్యమును అనుభవ పూర్వకముగా జూపెట్టి పంచములనుగూడ నీపిల్లలవలెనే వ్రేమించి నీవద్ద పాలేరులుగానున్న యల్లమంద, వెంకయ్య, సుబ్బమ్మలను యింతగాపైకి దెచ్చినమీరు అట్టినామతము వదలమంటే కాదంటానా! నీకేమతము సరిపోయినదో నాకదే

చాలును. ఇన్ని గొప్పకార్యాలుచేయించి యింత గొప్పవారికి తల్లివైన నీకంటే నాకు గొప్పగురువు యెవ్వరుదొరకెదరు? మీభగవద్గీతను, పోతన్నగారి భాగవతమును, మీకొమరుల సహాయముతో చదివినాను. చూడగా చూడగా హిందూ సంఘమునందు నా స్తికలకు, విగ్రహారాధకులకు దేవుడొక్కడే యనువారికి, ఆ స్తికులకు అందరికిని స్థానముకలదు. ఈసంఘము నందువలె అన్ని అభిప్రాయములు అన్నిపద్ధతులద్వారా భగవంతుని దర్శింప యత్నించువారిగూర్చి సహనము జూపెట్టు మతోయితరమతస్థులు కానరారు. మీరే యిందులకు నిదర్శనము.

రామస్వామి

అమ్మా! నేను బసవలింగయ్యవద్దకు వెళ్ళి యీకబురు చెప్పి లగ్నము పెట్టిస్తా. అరుంధతిగారూ! త్వరపెట్టినామనుకో వద్దునుమా? మాపల్లెటూరివాళ్ళకు పెండ్లిండ్లు ఏర్పాట్లుచేయుట కిట్టి పద్ధతులే చాలునులెండి. అవసరముంటే మీనాయనగారికి తంతియిద్దాము. మావూరిలో గూడెములోనే పెండ్లి. మా పంచములెట్లా బ్రతుకుతున్నారో చూతురుగాని. గంగయ్యా! నాతోవస్తావా? అమ్మా అరుంధతిని లోపలికి పోనివ్వు, అలిసి పోయినట్లుంది. నీవీబొమ్మల చూస్తూయుండు. నేనిప్పుడే తిరిగి వస్తానులే అని వెళ్ళినాడు.

వై శాఖ సుద్ధ పంచమినాడు వేల్పురులో గొప్ప యత్సవము జరుగునని బెజవాడనుండి చుట్టుపట్ల గ్రామముల

నుండి వందలకొలది ప్రజలు వచ్చిరి. బెజవాడ ఫిర్కాలోని ప్రతిగ్రామముతరపున ప్రతినిధులుచేరిరి. కృష్ణాజిల్లా యందు సాంఘిక సేవకులందరు వారినాయకులుగూడ వచ్చిరి. ఉద్యోగస్థులేకాక జాతీయనాయకులు అనేకులు వచ్చిరి. వేల్పూరు పంచములగూడెముక పట్టణమువలె ప్రజలచే క్రిక్కిరిసిపోయినది. గళ్ళీలన్నిటియందు పందిళ్ళే. బజారుల కన్నిటికిని తోరణాలే. ప్రతియింటిని అలికి ముగ్గులుపెట్టి గోడలకు సున్నము గొట్టి గ్రామమునకు నూతనకళను కలిగించిరి. బందరునుండి బెజవాడనుండివచ్చు బంధువులు స్నేహితులు యీడుపుగల్లు వద్ద దిగుచుండ వారినందరిని క్రొత్తపెండ్లికొడుకగు సుబ్బారావు తండ్రి అంకమ్మ అందుకొని రాములవారి స్తంభముతో బాటు భజనలతో యీడుపుగల్లు గూడెమునకు తీసికొనిపోయి పెండ్లియింట తాంబూలములు సమర్పించి కాలవగట్టున అడ్డదారిని వేల్పూరునకు వాలంటీర్లతో పంపించుచుండెను. పంచముల పెండ్లిండ్లు జరుగుచుండ నెప్పటివలె తమకేమి సంబంధములేనట్లు సరిపెట్టుకొనుటకుమారు ఈడుపుగల్లు వేల్పూరు రయితులందరు తమగ్రామములందు గొప్ప సాంఘిక సత్కార్యము జరుగుచున్నదను అభిమానమును జూపెట్టుచు పొరుగుగూళ్ళనుండి వచ్చుచున్న పెద్దలను తమతమ ఇండ్లకు తగురీతి తీసుకొనివెళ్ళి వారికి అతిథిసత్కారము లొనర్చుచు సాంఘిక సమానత్వమును వివిధసంఘ సామరస్యమును జూపెట్ట ప్రయత్నించుచుండిరి.

గంగయ్యగారు యల్లమందగారి యాజ్ఞప్రకారము రాముని పటమునుండి పెండ్లిచేయింప నిశ్చయించుకొని పది గంటలకు వేల్పూరునందు క్రొత్తగా తాళపత్రములచే నిర్మింప బడిన రాముని మందిరమందు బసవలింగయ్యకు అరుంధతీ దేవిని, సుబ్బారావునకు సుందరిని యిచ్చి పెండ్లి చేయించెను. బసవలింగయ్యగారికి రామస్వామిగారు, సుబ్బారావుగారికి మధుసూధనరావు తోడిపెండ్లికొడుకులుగాను ; అరుంధతికి సుశీలాదేవి, సుందరికి సుబ్బమ్మ ; తోడిపెండ్లికూతుళ్లుగాను ముచ్చటల నెరపిరి. పెద్దలందరు వధూవరులదీవించి దాదాపు రెండువేల రూపాయలు చదివించిరి.

పెండ్లి యూరేగింపుచేయు విషయమున యీ గ్రామముల కమ్మవారు, కాపులు, రెడ్లు కొంచెము హడావుడిపడిరి. ఇప్పటివరకు పంచములు తమ గూడెమునందు, కులస్థులు తమ యూరియందే తమ తమ యుత్సవాదులు జరుపుకొను ఆచారముగానుండెను. ఈ పేరుపొందిన పంచముల పెండ్లిండ్లు సందర్భమున పొరుగుగూళ్ళ పెద్దలందరో వచ్చినప్పుడు సత్కారపు పద్ధతుల నవలంబించితిమని తాము రైతులొకమునందు జయవతాకమును లేపుచున్నప్పుడు తమవలెనే పంచములుకూడను మేళతాళములతో పల్లకీలతో నూరేగింపుచేసికొను అధికారము పొందుటమంచిదని యితరులన్నచో తామేమి చేయవలయునాయని సందేహముపొందిరి. “అందరివలెనే పంచములు గూడ పాలకీలెక్కి వచ్చుచున్నచో రోషపడు పూర్వార్చార పరాయణు లడ్డగింతురేమో ” వల్లకాదన్నచో యిక మీ

సాంఘికసంస్కార మేమిటని బయటవా రాక్షేపించెదరేమో యని కొందరనిరి. పెత్తందారయిన రమణయ్యగారు “మనకు యెవ్వరితోను ఏవిధమైన యిబ్బందిలేకుండా యుండేపద్ధతి కావాలెగదా. పెండ్లి యూరేగింపులను, ఊరు, గూడెముల గుండా ఒకేమాదిరిగా చేసుకోమందాము. పాలకీగాని, గుట్టము గాని లేకుండ చూచుకోమని కోరుదాము. మనకు వాళ్ళు వాహనాలమీద ఊరేగుటకున్న యభ్యంతరము తీరిపోవును. వాళ్ళకుగూడ మన పూళ్ళో యూరేగి ముచ్చట తీర్చుకొన డానికి వీలుగలుగును. అని అందరిని సంతృప్తిపరచిరి. “ఇన్ని వ్యవహారలలో తమకు మేలుచేసినపుడు తాము ఊరేగింపుల గూర్చి వివాదము పెట్టుకొనుట మంచిదికాదు.” అని తీర్మానించుకొన్న పంచములకు రైతులయొక్క విశాలహృదయ సూచితమగు యీ ఏర్పాటెంతయు ముదముగూర్చెను.

పెండ్లికివచ్చిన పెద్దలందరు, అన్ని సంఘములవారును, ఊరేగింపులయందు మన్నన, మర్యాదలందు యింత సామరస్యముగా ప్రవర్తించినందుల కెంతయు రయితొపెద్దల సభిసందించిరి. ఖర్చులేకనే మర్యాదకరముగ వింతవినోదముల జరిపించియే, పండితపామర జనహృదయాకర్షకముగ బాజాభజంత్రీలు, సభలు, సభ్యులనేర్పాటు చేసినందులకు అందరు సంతోషించారు. “సుబ్బమ్మగారి పెండ్లిపద్ధతినే పంచములుగూడ యవలంబించి దేశమునకు క్లుప్తముగ, యోగ్యముగ, శుభముగ, చౌకగ, వివాహములుచేయుమార్గము చూపెట్టినందులకు దేశసేవకులు హర్షమందారు. పునాదిపాడు గరల్గు


స్కూలు హెడ్ మిస్ట్రీస్ గానున్న శ్రీ సుబ్బమ్మగారు, తన శిష్యురాండ్రు నందరిచే మంగళహారతిపాటలు పాడించారు. సుశీలాదేవిగారు తన శిష్యురాండ్రు, స్నేహితులగు పేరంటాండ్రుచే అప్పగితలపాటలు పాడించారు. రామస్వామిగారు వధూవరుల నాశీర్వదించి సర్వమానవ సౌభ్రాతృత్వమును సముద్ధరింతురుగాక యని యాశించిరి. పెద్దకాపు రమణయ్యగారు గోదానముచేసిరి. సుశీలాదేవి, సుబ్బమ్మగార్ల బిడ్డలిద్దరు వధువులిద్దరకు కుంకుమ నొప్పనపెట్టారు. బంధువులందరు మరునాటి పొద్దుననే తమతమ నెలవులకు వెళ్లారు.

శ్రీ బసవలింగయ్య అరుంధతీదేవితో సుప్రసిద్ధ దేశభక్తులగు లక్ష్మీనారాయణ దంపతులచే నడుపబడు “శారదా నికేతనమునుగురించి” దీనజన బంధువగు శ్రీ హనుమంతరావుగారి “పంచమాశ్రమమును”గురించి తెలుసుకొనుట కయి గుంటూరు వెళ్ళి పదిదినములపాటు విశ్రాంతి గయికొన నచటికి వెళ్లారు. శ్రీ సుబ్బారావు సుందరులు అటవీజాతుల నుద్ధరించుటకై సర్వమును ధారవోయుచున్న శ్రీ పుసులూరి కోదండరామయ్యగారి “పోలవరపు ఆశ్రమములో”నుండి కోయవారి ఆచార వ్యవహారములగూర్చి తెలిసికొని కొండలందును అడవులందును ఇచ్చవచ్చినట్లు తిరిగి సృష్టియొక్క గాంభీర్యత కన్నులార చూడవలయునని గోదావరి స్త్రీ మరెక్క వెళ్లారు.



హరిజన నాయకుడు.

తొమ్మిదవ ప్రకరణము.



1928-వ సంవత్సరమునందు భారతదేశపు రాజ్యాంగ చట్టము దేయే మార్పు లవసరమో విచారించి తగు సలహా లను పార్లమెంటుకిచ్చుటకై సర్ జాను సైమనుగారి యాధి పత్యముక్రింద యొక రాయల్ కమిషన్ భారతదేశమునకు వచ్చినది. దానియందు ఒకరయినను భారతీయ ప్రతినిధులు లేరు గనుక భారతదేశపు భావికాల రాజ్యాంగ ప్రణాళికను తయారుచేయుటకు భారతీయులకేగాక మరి యితరులకు సర్వాధికారములేదని జాతీయవాదులు పట్టుపట్టిరి. జాతీయ మహాసభవారు ఆ కమిషనును బాయికాట్ చేయడానికి తీర్మానించిరి. భారతదేశపు రాజ్యాంగపరమావధి సంపూర్ణ స్వాతంత్ర్యము అని మద్రాసునందుగూడిన కాంగ్రెసు మహా సభ తీర్మానించెను. ఈ రాచకీయ ఆందోళనమందు చిక్కు కొనియున్న మన రామస్వామి బపవలింగయ్య ప్రభృతులు బెజవాడ గాంధీసార్కు నందు వివిధ గ్రామములయందును తీవ్ర మగు ఉపన్యాసములిచ్చి సైమను కమిషను అటునిటు బెజ వాడ స్టేషనుద్వారా వెళ్ళునపుడు నల్లజండాలు యుత్సవముల జరిపించారు. ఆ సైమను కమిషనుముందు సాక్ష్యమియ్య

డానికి బసవలింగయ్యను ప్రభుత్వముకోరెను. తనసంఘము నందు ప్రాముఖ్యత పొందగోరి లోకలుబోడ్డులు కాన్సిల్ సభ్యత్వములకాంక్షించి ప్రభుత్వసేవ సేయుచున్న పంచము లనేకులు సాక్ష్యమియ్యవలసినదని తన్ను బలవంతపెట్టుతూ వుండిరి. తనకు బిరుదులువచ్చును, పఖ్యాతికలుగును, అని క్రిస్తి యను స్నేహితులు ప్రోత్సహించిరి. అట్టివేషియు లక్ష్యపెట్టక తతిమ్మా హిందువుల యదృష్టములోనే పంచముల యదృష్టము యిమిడియున్నదనియు భారతీయులందరి కొక్కమారే స్వరాజ్యము రావలయుననియు గ్రహించి బసవలింగయ్య సహాయనిరాకరణ మవలంబించాడు.

హిందూమతమునందు చేరినదనుకోపమునను, సమర్థురాలై, సుగుణముల కాలవాలమై, విద్యార్థినుల హృదయముల చూరగొన్నదై పాఠశాలకు నూతనశోభకలిగించు అరుంధతీదేవిని వెంటనే రిజగ్నేషను యివ్వమని మిషను హైస్కూలువారు కోరలేదు. కాని సైమను కమిషను బాయకాటునందు ఆమెభర్త తీవ్రముగా కృషిచేయుచున్నారను నెపముపై అరుంధతీదేవిగారిని తన నూట యిరవై అయిదు రూపాయల యుద్యోగమును వదలుమనికోరాడు. ఆమె యే యభ్యంతరమునుచెప్పక యుద్యోగమును వీడి గుంటూరు నందలి జాతీయ స్త్రీ విద్యాలయమునకు ప్రధానోపాధ్యాయినిగా నెలకు అరవై రూపాయల జీతముపై వెళ్ళి దేశసేవ చేయడానికి సిద్ధమయింది.

యం. సి. రాజా పన్నీరు సెల్వం వీరను వగయిరాలు పంచములతరపున సైమను కమిషన్ముందు సాక్ష్యమిచ్చుచు ప్రత్యేకసాంఘిక ప్రాతినిధ్యము తమసంఘనకు కావలెనన్నారు. స్వరాజ్యము వెంటనే ఇచ్చిన తమ్ము పై కులములవారు అణచివేసెదరనియు బ్రిటీషురాజ్యమున నిందువలననే ఇంత మాత్రమయిన తమకు నిలుచుటకునీడ పలుకుటకు స్వాతంత్ర్యము కలిగినదని సంఘమున కగౌరవకరముగా సాక్ష్యమును చెప్పిరను విచారమును బసవలింగయ్య పొందాడు. పట్టణమండే కాంగ్రెసువారి సహాయముతో గొప్ప స్వరాజ్య ప్రచారమును సాగించి యుత్సవమునకు తగు యేర్పాట్లు చేశాడు. ప్రభుత్వము సభలుగానీ యుత్సవములుగానీ జరుపుటకు వీలు లేదని 144 సెక్షను పట్టణమందు ప్రయోగించారు. ఈ నిర్బంధమును లెక్కగొనక అది వీరహృదయభేద్యమగునట్లు స్వరాజ్యశంఖమును పూరించాడు. అనేకులు బసవలింగయ్యకు తోడై యుత్సవమును సాగింతమని ప్రకటించారు. ప్రభుత్వమునకేమియు తోచక యుత్సవమును అడ్డగించక గూండాలను కొంతమందిని చేరదీసి వారిని సభయందు పాల్గొన్నవారిపై దుర్మార్గమునకు తలపడవలసినదని పురిగొల్పారు.

సభ, తిలక్ ఘాటునందు యేర్పరచారు. కొన్ని వేలమంది పంచములు, అంతకుమించిన పై కులములవారు సభకు విచ్చేశారు. జాతీయవాదులగు ప్రొఫెసరుల ప్రోత్సాహము వలన పచ్చయప్ప కళాశాల మూయబట్టి వందలకొలది విద్యార్థులుకూడచేరిరి. సభకు హిందూమతోద్ధరణ చేయుటకును,

సాంఘిక సేవ చేయుటకును, అంటరానితనమును నిర్మూలించుటకును కంకణము కట్టుకొని జీవితమంతయు ధారవోయుచున్న శ్రీరామకృష్ణ మతాధిపతి స్వామి గోపికానందులవారు అధ్యక్షులు. ప్రధానోపాన్యాసకుడు మన బసవలింగయ్యగారు. కరతాళధ్వనులు చెలరేగుచుండ, పుష్పమాలలు కంఠముచుట్టు వెలుగుచుండ సాక్షాత్తు హరిభక్తునివలెనున్న యీ బసవలింగయ్యను చూచి సభికులు “ యీయన నిజముగా పంచములేనా ” అని నివ్వెరపొందుచుండిరి.

“ అధ్యక్షా, సభాసదులారా, మనమీదినము (మన భారతీయజాతికంతకు, అవమానము కలిగించడానికై ఇంగ్లీషు ప్రభుత్వముచే పంపబడిన) సైమను కమిషనును బహిష్కరించుటకై చేరాము. భారతీయ ఆత్మగౌరవమునకు యీ సైమను కమిషను ప్రచారమే భంగకరము.

పంచములుగూడా భారతీయులే. పంచములుగూడా హిందువులే. మీదుమిక్కిలి పంచములు ఆదిమనివాసులు. ఇప్పుడు దురదృష్టవశాత్తు అనేక సాంఘిక, ఆర్థిక, రాచకీయ యిబ్బందులందు చిక్కి, దరిగానక అజ్ఞానాంధకారమునబడి మ్రగ్గుచున్నను, పంచములందింకను, ఆత్మాభిమానము జాతీయాభిమానము, స్వదేశాభిమానము చావలేదు. ముమ్మాటికి చావలేదు. (చప్పట్లు).

సైమను కమిషనుముందు సాక్ష్యమిచ్చు స్వసంఘీయులు మనకేవో ఇంగ్లీషువారు లాభములను గలిగించి

రని చెప్పుచున్నారు. ఆలాభము లేవో వివరించుటలేదు. ఇదివరకు మనకులేని సాంఘిక హక్కులుగాని గౌరవములుగాని యీ ప్రభుత్వము మనకు కలిగించినదా! బావులుగాని చెరువులుగాని దేవాలయములుగాని గ్రామములందు వీధులుగాని పాఠశాలలుగాని మనకుగూడ చెందునట్లుచేయుట కేమాత్రమయిన శ్రమపడినదా? మనల రక్షించుటకై మనకు కష్టములు కలిగించుచున్నవారి నేమయిన నిర్బంధించిందా? తిండిలేక మలమల మాడుచున్న మనవారికి విద్యార్థివేతనముల నిచ్చి విద్యాధికులచేసి యుద్యోగములనిచ్చి పోషించినదా (లేదు లేదు అను ధ్వనులు).

అయితే, మన సైమను సేవకులు, పైకులాలవారు మీకు చేసిన మేలేమీలేదుగదా! పైగా అన్యాయము చేస్తున్నారు గదాయని ప్రశ్నిస్తున్నారు. పంచములను అంటరాని పిశాచము పట్టుకొన్నమాటనిజమే. కాని దానిని వదలించడానికి, బ్రిటిషు ప్రభుత్వముకంటే గాంధీమహాత్ముడు, జాతీయమహాసభ, హెచ్చుత్రెడ్ల తీసుకున్నారు. జయము అంతసులభంగా చేకూరుతుందా? పంచముల నంటుకొన్న పాపమనే భీతికల్గిన, పైకులాలవారు కోట్లకోలదికలరు. అంటరానితనము మాన్పుట, అశాస్త్రీయము, స్మృతిబోధకు వ్యతిరేకమని, వాదించిన పండితులు లేరు. తుదకు, “తామంటరానివారము, పైకులాలవారి నంటుకున్న మనకు పాపమువస్తుంద ” ని మనవారంతా యింకా భయపడుతున్నారు. ఇట్టి పరిస్థితులందు, హిందూమతానికే అంటరానితనము వ్యతిరేకమనీ, అంటరానితనమును లక్షించు

వారు సరియగు, పూర్ణమగు హిందువులుకారనియు, హిందూ సంఘమంతా, మహాత్ముని బోధవలన, కాశీలో పండిత మాల వ్యాగారి పండిత సభాతీర్థానమువలన గ్రహించింది. అంటరాని తనమును సమర్థించేవారు హిందువులలో ప్రముఖులెవ్వరూ లేరనవచ్చు. ఈ భావప్రపంచమునందుకల్గిన అత్యంతమార్పును మనము గమనించాలి.

కాని పంచములింకా, “మనము అంటరానివారమే” అని నమ్ముతున్నారు. వారియొక్క ఆ దాస్యపుబుద్ధిని పోగొట్టడానికి ప్రభుత్వ మేమాత్రమైన సహాయముచేసినదా! (లేదు. లేదు.) క్రీస్తుమతము మాత్రము, కొంతవరకా తక్కువబుద్ధిని తనయందు చేరినవారికి పోగొట్టింది. కాని అంటరానితనమును పోగొట్టుకొనడానికి మలబారునందు తప్ప, తదితరప్రాంతాలలో మనవారికి మతము మార్చుకొన్ననూ సాధ్యముకాలేదు. మహాత్మునిశిష్యులే కొంతవరకైనా యీలోపమును దీర్చి బ్రయత్నిస్తున్నారు. మా ఆంధ్రదేశమందే, రాజమండ్రి, ఏలూరు, బందరు, బెజవాడ, గుడివాడ, గుంటూరులందు పంచమబిడ్డలకే ప్రత్యేకంగా, ఆశ్రమాలను బ్రాహ్మణులే యేర్పరచారు. ఉచితముగా బాలబాలికలను పోషించి, చదువు చెప్పి, తయారైన విద్యార్థులను గ్రామాలవెంట మనవారి యందు ఆత్మగౌరవాభివృద్ధి జేయడానికై పంపుతున్నారు. ఎన్నాళ్ళనుండో గోలబెట్టగా యీనాటికి యీ మద్రాసు

గవర్నమెంటు మాత్రము, ఒకవంద పాఠశాలలను, రాజధాని మొత్తముమీద మనకై పెట్టి, యీపట్టణములో ఒక చిన్న హాస్టలును యేర్పాటుచేసింది. నిజమిట్లుండగా, భారతీయులతో మాకు పనిలేదని, సైమనుకమీషనుముందు సాష్టాంగ పడుట మనవారికితగునా ? (సిగ్గు, సిగ్గు).

ఇంతచెడి చివరకు మనవారు కోరినదెల్లయేమి ? కొంతమంది నాయకులనో, అనాయకులనో, మనతరపున ప్రభుత్వము, శాసనసభ్యులుగా నియమించవలెనట. (సిగ్గు, సిగ్గు. మాకు ప్రజాప్రతినిధ్యము కావాలి) అధవా ! యెన్నికలుంటే పంచములే, పంచమ ప్రతినిధుల నెన్నుకోవాలట. పైపైననే విచారించితే, యీవిధానము చాల బాగుండునట్లుంటుంది. కాని దీర్ఘముగా విచారిస్తే, యిది నేతిబీరకాయ వతుయని మీరు గ్రహించగలరు. పంచములు పంచములనే యెన్నుకుంటే, మన ఆ ప్రతినిధులు యెప్పుడూ కొన్నియనందు పంచములుగానే యుంటారుకాని, జాతీయనాయకులుగా భారతీయ ప్రతినిధులుగా ఉండడానికి వీలులేదుగదా ! అన్ని కులాలవారిచేతనూ, యెన్నుకోబడిన పంచముడు, దేశీయులందరిచే గౌరవింపబడును కాని, పంచములచేతనే యెన్నుకోబడిన పంచముని తదితరులు గౌరవిస్తారా ? లక్ష్యపెడతారా ? తమ నాయకునిగా పరిగణిస్తారా ? ప్రస్తుతపు దీనావస్థయందే యుండడం మీకిష్టమా ? (లేదు, లేదు) లేక నందమహాముషివలె, శంకరుని గురువువలె,

రామానుజుని ఆశ్వరునలె, అన్ని సంఘాలవారిచేతనూ అన్ని మతాలవారిచేతనూ గౌరవింపబడుట పూజింపబడుట మీ యభీష్టమా? (మనము జాతీయనాయకులు కావాలి, మీలాగున దేశీయనాయకులు కావాలి) మీరందరిట్లా భావికాల పురోభివృద్ధిని, గౌరవాభివృద్ధిని కోరుచుండ మనసంఘ వినాశ నమును సంఘపు దుస్థితిని వృద్ధిచేయడానికి స్వకపోల స్వకవితత్వ నాయకులు కొందరు కమిషనుముందు సాక్ష్య మిచ్చుట మనకు సమ్మతమని తెలపడానికే యీ సభ చేశాము. ఈ కోర్టుసాక్షుల విజ్ఞానాభివృద్ధికై సై మను కమిషను బ్రిటిషు మంత్రితాంగ వర్గమువారి లాభమునకై మన సంఘముయొక్క కోరికయేమో బహిరంగముగా 'ధర సింహాసనమై నభంబు గొడుగై' యున్న యీ మహాసభ ద్వారా తెలియజేస్తాము. మనదేశమందున్న వయస్సువచ్చిన ప్రౌఢి ప్రీతి పురుషునకు ఆ స్తిపాస్తులతో నిమిత్తంలేకుండా రాజ్యాంగపు ప్రథమహక్కుగు ఓటు ప్రసాదించబడాలి. చదువు లేని మనవాళ్ళకు ఓట్లనిస్తే ధనవంతులు మనలను బురిడీపుచ్చి ముతాదారులను త్రాగించి మనవోట్లన్నిటిని సంపాదించెదరు. కనుక మనకు వోట్ల మర్యాదని లిబరలుపార్టీవారు వాదిస్తున్నారు. "త్రాగుట మానవలెనని" మనకు మహాత్ముని శిష్యులందరు చెప్పుతూవున్న యీ దినాలలో త్రాగుడు మానవలెనని మనమందరము ప్రయత్నముచేస్తున్న యీ దినాలలో చదవడానికి పాఠశాలలు చదివించడానికి తలిదండ్రు లుండ

వలెను. పిల్లల నందరిని చదివించాలని మనమున్నూ జాతీయ వాదులున్నూ పట్టుపట్టుతూవున్న యీ దినాలలో మనకు ఓట్లు యిచ్చుటవలన దేశమునకు నష్టమేమాత్ర ముండదని మనవానికి నచ్చజెప్పచున్నాము.

ఓట్లున్నా ధనికుల ప్రాబల్యమే హెచ్చుతుంది గాని బీదలమయిన మన పెత్తనము సాగదు. ధనము సాంఘిక పెత్తనము గ్రామగౌరవము అన్ని అంగులు కలిగిన పెద్దకులాల వారికే వెనుక ముందు తెలియని పూర్వార్చార పరాయణులయిన మన ప్రజలు తమ ఓట్లనిస్తారుకాని మన సంఘీయులయిన అభ్యర్థుల కివ్వరన్న విషయము మనముకూడ ఒప్పుకుంటాము. కనుకనే మనమందరము సమష్టి నియోజకవర్గములందు మనకని ప్రత్యేకముగా జిల్లాకొక్క స్థానముండాలని మనము కోరుచున్నాము. ఈ కోరికలు జాతీయవాదులుకూడ ఒప్పుకుంటారని నమ్ముతాను. పాఠశాలలు చెరువులు బావులు రోడ్లు దేవాలయాదిగాగల ఉమ్మడిసంస్థలందుకూడ సమాన హక్కులు కావాలనీ, అంటరానితనము పోవాలనీగదా కోరుతున్నాము. పరస్పర సహకారమువలన గాంధీమహాత్ముని బోధ ఆయన శిష్యకోటి సహాయమువలన రయితనాయకుల యుదారతవలన మా బెజవాడ ఫిర్కాలో యెంత యద్భుతముగా సాంఘికసంస్కారము చేయగలిగినామో పత్రికల ద్వారా మీరు తెలుసుకునే ఉంటారు. స్వరాజ్యమునకుతోడు మనవారందరికి ఓట్లువచ్చి సంయుక్తనియోజకవర్గములందు

మనకు జిల్లాకొక స్థానముచొప్పున మద్రాసు కౌన్సిలునందు ప్రాతినిధ్యము కలిగినదా, అంటరానితనము మటుమాయమవుతుంది. సాంఘికపుటగౌరవములు పేరుచెప్పి పారిపోతవి. మనసంఘము దేశమునందు గౌరవస్థానము బొందుతుంది (చప్పట్లు).

కొన్ని ప్రదేశాలలో రయితులు మొండిగాయున్నారని లేక మూర్ఖులై దుండగాలు చేస్తున్నారని లేక ధనముజూచుకొని పైబడి కొట్టుతున్నారని విసుగొంది భారతదేశము మీదనే యలిగి పరాయివారి శరణు కోరుటకంటె హీనమగు కార్యమేదీలేదు. (చప్పట్లు) మునిగినా తేలినా భారతదేశము తోడిదే మనలోకమూ; ముంచినా లేపినా హిందూసంఘమే మనల నుద్ధరించాలి. (చప్పట్లు) అందరికంటె ముందీదేశమున ప్రవేశించి యీదేశమును పుణ్యభూమిజేసిన పవిత్రజాతి వంశీకులము మనము యీ సందిగ్ధసమయాన ఒకవైపు మహాధీరుడై యోగియై భక్తుడై సేవకుడై మనపాలిటి దేవుడై మనపాదాలకు మడుగులాత్తుతూవున్న మహాత్ముని విడనాడి వారి వేలకొలది శిష్యుల బోద్రోసి యేముఖముపెట్టుకొని దేశద్రోహులమై యితరుల శరణుగొచ్చుట. (సిగ్గుసిగ్గు)

పంచముల జాతీయతాభిమానమును వెల్లడించే తీర్మానాలు తదితర నాయకులు మాట్లాడినపిమ్మట యేకగ్రీవముగా అంగీకరింపబడినాయి. సభ పూర్తియైనపిమ్మట జనసమూహ

ముతో తిరిగివచ్చే సమయాన అధికారాభిమానులచే పురి
కొల్పబడిన దుండగీండు గభాలున పంచములమీదబడి బసవ
లింగయ్యను బట్టుకొని చటపట కర్రలతోను చేతులతోనుకొట్టి
తుదకు తమ్ము కొట్టించాడనే నెపముపై పోలీసుల కొప్ప
జెప్పారు. నెత్తిమీద బలమయిన గాయము తగులుటవలన
నెత్తురుచే ఒడలంత భీభత్సమైయున్నా దెబ్బలచే దేహమంతా
బలహీనతచెందియున్నా తన్ను హింసించినవారి నొక్కమా
టయినా యనక తన యనుచులను మహాత్ముని యాజ్ఞననుస
రించి అహింసావ్రత మాచరింప ప్రార్థించి పోలీసుస్టేషనులోకి
వెళ్లాడు. 144-వ శ్లోకము సత్విక్రమించిననే నెపము బసవ
లింగయ్యగారిపై పోలీసువారుమోపిరి.

విచారణయందు బసవలింగయ్య పాల్గొనక, తనపై
మోపిననేరముల తాను చేయలేదనియు, ప్రభుత్వము తనకు
రక్షణకల్పించడానికి బదులు దుర్మార్గులకు జాతిద్రోహులకు
సంఘవిద్రోహులకు కుమ్మక్కయైనదనియు, నిర్భీతిగా, గంభీర
ముగా, స్టేటుమెంటుచెప్పి, సంవత్సరపు కఠినశిక్షను సంతోష
ముతో స్వీకరించాడు.

విచారణ దినమునకు బెజవాడనుండి పెద్దకాపుగారి
కుటుంబము గంగయ్యగారి కుటుంబము అందరూ వచ్చారు.
అరుంధతీదేవిగారికి తనభర్త దేశసేవావ్రత కంకణుడై, కృతార్థు
డైనాడనే హృదయానంద మున్ననూ, తన కన్నివిధములా

నిండుగానున్న సఖుడు వెళ్లుతున్నాడే యనే దుఃఖము పట్టలేక పోయింది. సుశీలకు తన దుఃఖమునంతా నాపుకొని, ఆమె నోదార్పుటయే పనియైపోయింది. సుబ్బమ్మ బసవలింగ య్యతో అలనాటి బసవేశ్వరుడవై నావు ; నీజన్మము సార్థకత బొందినది, అని పొగడి కండ్ల నీరు కండ్ల గ్రుక్కుకొన్నది. ఎన్నడు భయమెరుంగని రమణయ్య కూలబడి, బసవలింగా ! బసవలింగా ! యెందుకింత చెచ్చినావురా నాయనా ? యనే సరికి రామస్వామికి, యల్లమందకు, బసవలింగయ్యకు, ధైర్యము పోదొడంగినది. ఇక గంగయ్య సంగతి చెప్పదరమా ? తెల్లని దట్టమగు శిరోజములు గల్లి దీర్ఘమగు తెల్లని గడ్డముగల్లి గంభీరమైన నెన్నుదురు కల్గిన ఆ యత్యున్నత ముదుసలి తండ్రి యొక్క విషాదపూరితమైన మొగముజూచి, విచారపడనివా రేరును కోర్టునకువచ్చిన వేలకొలది ప్రజలయందు లేరైరి.

ఆ సాయంత్రమే, తిలకుఘాటునందు, సుబ్బమ్మగారి యధ్యక్షతక్రింద గొప్పసభ జరిగింది. అందు రామస్వామి వగైరా లుపన్యసించారు. గంగయ్య లేచి, అందరికి నమస్కరించేసరికి, సభ్యులంతా కళ్ళనీళ్లు పెట్టారు. ప్రభుత్వ చర్యను తీవ్రంగా విమర్శిస్తూ ఒక తీర్మానము, స్వరాజ్యమును కాంక్షిస్తూ మరొకటి బసవలింగయ్య నభినందిస్తూ మరొక తీర్మానము ఆమోదింపబడినవి. (బసవలింగయ్యకు జేయను జయ జయ ధ్వనులతో సభ ముగిసింది).

ఇంటికి వెళ్లినప్పటినుండి, మంచము పట్టి కొడుకు
 విచారముతోనే క్రుంగి క్రుంగి గంగన్న ఆరవమాసమునందు
 కాలగతిజెందాడు. పాదముల నొత్తుచున్న అరుంధతిని యోదా
 ర్పుట కేరితరము కాదాయెను. గంగన్న కాత్మశాంతి గల్లుగాక.



Acc No.	660
Class No	H.261
Book N.	176

రైతుగ్రంథమండలి.

త్వరలో వెలువడనున్న గ్రంథములు.

(1) రషియా చరిత్రము

(అధునిక పరిస్థితులు).

(2) అధునిక రాజ్యాంగోదయము.

(3) జమీన్ రైతునాయకుడు (నవల)

(4) ఇటలీ రాజ్యాంగము

(ముస్సోలినీ పెత్తనము).

(5) ఫ్రాన్సు దేశపు రాజ్యాంగము.

(6) అమెరికా ప్రభుత్వము.

(7) జర్మనీ ప్రభుత్వము.

(8) పాకీస్తాన్ (నవల).
